

05

සත්ත්ව ආකාරය හා ක්‍රියාකාරිත්වය

සත්ත්ව පටකවල ව්‍යුහය එහි කෘත්‍යයට සම්බන්ධ කරයි

සත්ත්ව පටක වර්ග හතරක් ඇත. ඒවා නම් අපිච්ඡද පටක, සම්බන්ධක පටක, පේශී පටක හා ස්නායු පටක යි.

1. අපිච්ඡද පටකය

ලාක්ෂණික ලක්ෂණ : ඒවා අවයවවල බාහිර හෝ අභ්‍යන්තර නිදහස් පෘෂ්ඨ ආවරණය කරයි. පටකයේ සෛල ඉතා ආසන්නව ඇසිරී ඇත. අපිච්ඡද පටකයේ සෛලවලට අග්‍රස්ථ හා පාදස්ථ ලෙස පෘෂ්ඨ දෙකක් පවතී. අග්‍රස්ථ පෘෂ්ඨය නිදහස්ව පවතින අතර, පාදස්ථ පෘෂ්ඨය දරණු පටලයට සම්බන්ධව තිබේ. පටකය තුළ රුධිරවාහිනී නැත. අපිච්ඡද පටකයට පහළින් ඇති සම්බන්ධක පටකයෙන් පෝෂක හා ඔක්සිජන් ලබා ගනී.


කෘත්‍ය :

- ආරක්ෂාව (උදා : යාන්ත්‍රික හානිවලට, ව්‍යාධිජනකයන් හා තරල හානියට එරෙහිව බාධකයක් ලෙස ක්‍රියා කිරීම)
 - ප්‍රාචය - උදා: එන්සයිම, හෝමෝන, ශ්ලේෂ්මල, දහදිය
 - අවශෝෂණය - උදා: පෝෂක, ශ්වසන වායු
- දරණු පටලය මත ඇති සෛල ස්තර ගණන මත, ආකාර දෙකක් ඇත.
- සරල අපිච්ඡද: තනි සෛල ස්තරයකි. (උදා : සරල ශල්කමය අපිච්ඡදය, සරල සනාකාර අපිච්ඡදය, සරල ස්තම්භික හා ව්‍යාජ ස්තරීභූත අපිච්ඡදය).
 - සංයුක්ත අපිච්ඡද : සෛල ස්තර ගණනාවකි (උදා : ස්තරීභූත ශල්කමය, සංක්‍රාන්ති අපිච්ඡදය)

සරල අපිච්ඡද

සරල ශල්කමය අපිච්ඡදය - තැටියක් ආකාරයේ සෛලවලින් සැකසුණු, තනි සෛල ස්තරයකි. මේ ආකාරයේ අපිච්ඡද තුනී වන අතර, ඒ හරහා ද්‍රව්‍ය කාන්දු වේ. විසරණය මගින් ද්‍රව්‍ය හුවමාරු වන ස්ථානවල මේ පටකය දැකිය හැකි ය.

උදා: රුධිර කේශනාලිකා, ගර්භ




රූපය 5.1 : සරල ශල්කමය අපිච්ඡදය

ව්‍යාජ ස්තරීභූත ස්තම්භික අපිච්ඡදය - මෙය තනි සෛල ස්තරයකින් සමන්විත වේ. සෛල එක ම උසකින් යුක්ත නැත. සෛලවල නාෂ්ටි විවිධ මට්ටම්වල පවතී. මෙය සෛල ස්තර ගණනාවකින් සමන්විත ලෙස දක්නට ලැබේ. බොහෝ පෘෂ්ඨවංශීන්ගේ මේ


අපිච්ඡදයේ පක්ෂ්මධර සෛල දැකිය හැකි අතර, මේ පක්ෂ්ම මගින් ශ්ලේශ්මල පටලයක් සාදයි. මේ පක්ෂ්ම මගින් අපිච්ඡද පටකයේ මතුපිට පෘෂ්ඨය හරහා ශ්ලේශ්මල පැතිරීමට උදවු කරයි.

උදා: නාස් මාර්ගය, ශ්වාසනාලය



රූපය 5.2 : ව්‍යාජ ස්තරීභූත ස්තම්භික අපිච්ඡදය


සරල සනාකාර අපිච්ඡදය - මෙම පටකය දාදු කැට හැඩැති තනි සෛල ස්තරයකින් යුක්ත වේ. සූර්ය සඳහා විශේෂණය වූ පටකයකි. උදා - වෘක්ක නාලිකා, තයිරොඩ් ග්‍රන්ථි, බේට් ග්‍රන්ථි වැනි ග්‍රන්ථි විශාල ප්‍රමාණයක දක්නට ලැබේ.



රූපය 5.3 : සරල සනාකාර අපිච්ඡදය

සරල ස්තම්භික අපිච්ඡදය - විශාල ගෙඩාල් කැට හැඩැති තනි සෛල ස්තරයකින් යුක්ත වේ. සූර්ය හෝ සක්‍රීය අවශෝෂණයට වැදගත් වන ස්ථානවල බොහෝ විට හමු වේ.


උදා - ආන්ත්‍රික ආස්පරණයේ



රූපය 5.4 : සරල ස්ථම්භික අපිච්ඡදය

සංකීර්ණ අපිච්ඡද

ස්තරීභූත ශල්කමය අපිච්ඡදය - මේ පටකය සෛල ස්තර ගණනාවකින් යුක්තවේ. මේ අපිච්ඡදය ඉතා ඉක්මනින් පුනර්ජනනීය වේ. සෛල විභාජනයෙන්, දරණු පටලයට ආසන්නයේ නව සෛල නිපදවේ. පරණ සෛල ගැලවී ඉවත් ව යන අතර, එම සෛල නව සෛල මගින් ප්‍රතිස්ථාපනය වේ. මේ පටකය සිරුම්වලට ලක් වන ස්ථානවල හමු වේ. උදා: සමේ පිටත ප්‍රදේශයේ, මුඛ ආස්ථරණයේ, ගුදයේ, යෝනි මාර්ගයේ



රූපය 5.5 : ස්තරීභූත ශල්කමය අපිච්ඡදය

2. සම්බන්ධක පටක

ලාක්ෂණික ලක්ෂණ - දේහය තුළ වඩාත් බහුලව පවතින පටකය වේ. මෙමගින් අවයව හා පටක ව්‍යුහමය ලෙස හා කෘත්‍යමය ලෙස සම්බන්ධ කිරීමට උපකාරී වේ. මේ වර්ගයේ පටකවල ඇති විවිධ සෛල විශාල ප්‍රමාණයේ බහිස්සෛලීය පූරකයක් තුළ පැතිර පවතී. පූරකය තුළ වෙනස් ආකාරවල තන්තු අඩංගු වේ. පූරකය අර්ධ ඝන (ජෙලි ආකාර), ද්‍රව හෝ ඝන (ඝන සහ දෘඩ). ඝන පූරකය තුළ වෙනස් වර්ගවල සෛල හමුවේ.

ඒවා නම් තන්තු සෛල (තන්තු ප්‍රෝටීන ශ්‍රාවය කිරීම), මහා භක්ෂාණු (භක්ෂසෛලකතාවය මගින් ආගන්තුක අංශු සහ සෛල සුන්බුන් පරිග්‍රහණය) හා කුඹ සෛල (හෙපැරින් හා හිස්ටැමින් ශ්‍රාවය) යන සෛල වේ. මීට අමතරව මේද සෛල (ගබඩා කිරීම හා පරිවරණය) හා සුදු රුධිරාණු ද (ආරක්ෂාව) ඇතැම් සම්බන්ධක පටක තුළ ඇත.

තන්තු වර්ග තුනකි. කොලැජන් තන්තු (ශක්තිය හා සුන්‍යමයතාව සැපයීම), ජාලාකාර තන්තු (සම්බන්ධක පටක යාබද පටකවලට බැඳීම) හා ප්‍රත්‍යාස්ථ තන්තු (පටකයේ ප්‍රත්‍යාස්ථ බව ඇති කිරීම) එම තන්තු වර්ග වේ.

කෘත්‍ය

- බැඳ තබා ගැනීම සහ ව්‍යුහමය සන්ධාරණය
- ආරක්ෂාව
- ද්‍රව්‍ය පරිවහනය
- පරිවරණය

සම්බන්ධක පටක වර්ග කිහිපයකි. ලිහිල් සම්බන්ධක පටක (අරීයල පටකය), තන්තුමය (ඝන) සම්බන්ධක පටක, මේද පටකය, රුධිරය, කාටිලේජ හා අස්ථි මීට අයත් වේ.

ලිහිල් සම්බන්ධක පටක (අරීයල පටක)

පෘෂ්ඨවංශීන්ගේ දේහ තුළ වඩාත් පුළුල්ව ව්‍යාප්ත වූ සම්බන්ධක පටක වර්ගයයි. මේ පටකය සමාන්තර සම්බන්ධක පටකය ලෙස සැලකිය හැකි ය. මේ පටකයෙහි තන්තු සෛල, මහාභක්ෂාණු, කුඩා සෛල, සුදු රුධිරාණු හා මේද සෛල ඇත.

මේ පටකයෙහි තන්තු වර්ග තුන ම හමු වේ. තන්තු ලිහිල්ව ඇසුරුණු, රැළි ආකාර ස්වභාවයක් ගනී. මේ පටකය අපිච්ඡද හා ඊට යටින් පිහිටි පටක බැඳ තබයි. එනිසා අවයව නියමිත ස්ථානවල රඳවා තබා ගැනීමේ හැකියාව ලැබේ. මේ පටකය සමට යටින් සහ දේහය පුරා පැතිරී ඇත.

තන්තුමය (ඝන) සම්බන්ධක පටකය

මේ පටකය කොලාජන් තන්තු මගින් ඝනව ඇහිරී ඇත. එබැවින් පූර්ණය සාපේක්ෂව ක්ෂීණ වී ඇති අතර, සෛල සුළු සංඛ්‍යාවක් ද ඇත (තන්තු සෛල). මේ පටකය බණ්ඩරා (අස්ථි හා පේශි සම්බන්ධ කිරීම) හා බන්ධනවල (අස්ථි හා සන්ධි සම්බන්ධ කිරීම) යන ආතන ශක්තිය අවශ්‍ය ස්ථානවල ඇත.

මේද පටකය

මේද සෛලවලින් ඇහිරී ඇත. සෑම මේද සෛලයක් ම විශාල මේද ගෝලිකාවකින් යුතු ය. මෙය විශේෂණය වූ විශේෂිත ලිහිල් සම්බන්ධක පටක වර්ගයක් වේ. එය දේහ පරිවරණය හා පිරවුමක් ලෙස ක්‍රියා කරයි. ඉන්ධන ලෙස මේද අණු ගබඩා කරයි. නිදසුනක් ලෙස: මේ පටකය සමට යටින් පිහිටා ඇති අතර, එහි දී තාප පරිවරණය හා ශක්ති ගබඩාවක් ලෙස ක්‍රියා කරයි.

රුධිර පටකය

මෙය ද විශේෂණය වූ සම්බන්ධක පටකයක් වන අතර, පූර්ණය සෛල මගින් ස්‍රාවය නොවේ. රුධිරය කැටිගැසීමේ ක්‍රියාවලියේ දී පමණක් තන්තු ඇති වේ. රුධිරයේ බහිෂ්සෙලීය පූර්ණය ද්‍රවමය වේ. එය ප්ලාස්මාව ලෙස නම් කෙරේ. රුධිර ප්ලාස්මයේ ලවණ, ජලය සහ ද්‍රාව්‍ය ප්‍රෝටීන අඩංගු වේ. රුධිර ප්ලාස්මාව තුළ රතු රුධිර සෛල (ශ්වසන වායු පරිවහනය), සුදු රුධිර සෛල (ආරක්ෂාව) සහ පට්ටිකා (රුධිරය කැටිගැසීම) අවලම්භිත ව පවතී. රුධිරයේ ප්‍රධාන කෘත්‍ය ලෙස ද්‍රව්‍ය පරිවහනය, ආරක්ෂාව හා ආස්‍රැති විධානය ඇතුළත් වේ (තවදුරටත් තොරතුරු ලබා ගැනීම සඳහා පිටු අංක 206 බලන්න)

කාටිලේජ

මේ පටකයේ පූරකය කොන්ඩ්‍රොයිටින් සල්ෆේට් (Chondroitin Sulphate) සමන්විත වේ. මෙය රබර් වැනි ප්‍රත්‍යස්ථ ප්‍රෝටීන-කාබෝහයිඩ්‍රේට් සංකීර්ණයකි. පූරකය තුළ කාටිලේජ සෛල (කොන්ඩ්‍රොසයිට්) හා කොලැජන් තන්තු ගිලී පවතී.

කොන්ඩ්‍රොසයිට් කොන්ඩ්‍රොයිටින් සල්ෆේට් සහ කොලැජන් තන්තු ස්‍රාවය කරයි. මේ පටකය, ශ්වාසනාලයේ හා අන්තර් කශේරුකා මඬල වැනි ස්ථානවලට සන්ධාරණය හා සුනම්‍යතාව ලබා දෙයි.

අස්ථි

එය ඛනිජභවනය වූ සම්බන්ධක පටකයකි. පූරකය කොලැජන් තන්තු සහ අකාබනික අයනවලින් සමන්විත වේ. අකාබනික අයන වන්නේ කැල්සියම්, මැග්නීසියම් හා පොස්ෆේට් අයන වන අතර, සෛල වන්නේ ඔස්ටියෝ බ්ලාස්ට් (අස්ථි කාරක සෛල) හා ඔස්ටියෝසයිට් (අස්ථි පටකය නඩත්තු කරන පරිණත අස්ථි සෛලය). ගර්භිකා තුළ ඔස්ටියෝසයිට් අඩංගු වේ. ඔස්ටියෝන නම් පුනරාවර්තන ඒකකවලින් ක්ෂීරපායී සහ අස්ථි සමන්විත වේ. එක් එක් ඔස්ටියෝනය ඛනිජභවනය වූ ඒක කේන්ද්‍රික ස්තරයකින් සමන්විත වේ. ඔස්ටියෝනයක මධ්‍යයේ මධ්‍ය නාලයක් පවතින අතර, එහි රුධිර වාහිනී සහ ස්නායු පවතී. බොහෝ පෘෂ්ඨවංශීන්ගේ අන්ත:සැකිල්ල සාදනු ලබන්නේ මේ පටකය මගින් වන අතර, ශරීරයට සන්ධාරණය හා ශක්තිය සපයයි.

පේශි පටකය

පේශි පටකය චලනය සඳහා දායක වේ. පේශි පටකයේ සෛල ඇක්ටීන් සහ මයෝසින් ප්‍රෝටීනවලින් සමන්විත වේ. මේ පටකයට සංකෝචනයට හා ඉහිල් විමට හැකියාව ඇත. පෘෂ්ඨවංශී සිරුර තුළ මූලික පේශි පටක ආකාර තුනක් පවතී. ඒවා නම් සිනිදුපේශි පටකය, කංකාල පේශි පටකය හා හෘත් පේශි පටකය යි.

සිනිදු පේශි පටකය


සිනිදු පේශි පටකයේ සෛල තර්කු හැඩ ගන්නා අතර, ඒක න්‍යෂ්ටික වේ. සෛල විලේඛ රහිත වේ. මේ පටකය අනිවිඡානුගත දේහ කෘත්‍යය සඳහා වැදගත් වේ (උදා: ආමාශයේ මත් ගැම, ධමනි සංකුචනය). සිනිදු පේශි පටකය ආහාර මාර්ගයේ, මුත්‍රාශයේ, ධමනි සහ අනෙකුත් අභ්‍යන්තර ඉන්ද්‍රියන්හි දක්නට ලැබේ.

කංකාල පේශි පටකය

බහු න්‍යෂ්ටික, දිගු සෛල කලහකින් මේ පටකය සමන්විත වේ. සෛල විලේඛන සහිත වේ. පේශි සෛලවල සංකෝචක ඒකක සාකොමියරය ලෙස නම් කෙරේ. සාකොමියරයේ සංවිධානය හේතුවෙන් විලේඛ ආකාරයේ පෙනුමක් පේශි සෛලවලට ලබා දෙයි. සාමාන්‍යයෙන් මේ පේශි සිරුරේ කංකාල පද්ධතියට සම්බන්ධව පවතින අතර, ප්‍රධාන වශයෙන් දේහයේ ඉවිඡානුගත චලනවලට උදවු වේ.

හෘත් පේශි පටකය

ඒක න්‍යෂ්ටික සෛලවලින් මේ පටකය සමන්විත වන අතර, මේ සෛල අන්තර්ස්ථාපිත මඬල මගින් එකිනෙකට සම්බන්ධ කෙරේ. සෛල සාකොමියරය මගින් විලේඛිත වී ඇත. හෘදයේ අනිවිඡානුග සංකෝචනයට හෘත් පේශි දායක වේ. සෛලයෙන් සෛලයට සංඥා හුවමාරුවට හා හෘදයේ සමකාලීකෘත සංකෝචනයට අන්තර්ස්ථාපිත මඬල උදවු වේ. හෘදයේ බිත්තියේ පමණක් හෘද පේශි පටකය දැකිය හැකි වේ.



රූපය 5.6 පේශි පටකය

ස්නායු පටකය


ස්නායු පටකයේ නියුරෝන හා නියුරොග්ලියා (ග්ලියා සෛල) අඩංගු වේ. නියුරෝන මගින් ස්නායු ආවේග ලබා ගැනීම, කාර්යාලය හා සම්ප්‍රේෂණය සිදු කරයි. නියුරොග්ලියා (ග්ලියා සෛල) නියුරෝනවලට සන්ධාරණය සපයයි.

නියුරෝන

ස්නායු පද්ධතියේ ව්‍යුහමය ඒකකය නියුරෝනයයි. නියුරෝනයකට සෛල දේහයක්, අනුශාඛිකා හා අක්ෂනයක් අඩංගු වේ. අනුශාඛිකා හා සෛල දේහවලින්, වෙනත් නියුරෝනවලින් පැමිණෙන ආවේග ලබා ගනී. අක්ෂන මගින් වෙනත් නියුරෝනවලට, සෛලවලට හෝ පේශිවලට ආවේග සම්ප්‍රේෂණය සිදු කරයි. අක්ෂන කදම්බයක් ආකාරයෙන් එකට එක් වී ස්නායු සෑදී ඇත.

නියුරෝන (නියුරෝන සෛල)

ස්නායු සෛලවලට සන්ධාරණය සපයයි. නියුරෝන සෛලවල කාර්යභාරය වන්නේ ස්නායු සෛලවලට පෝෂණය සැපයීම, ස්නායු සෛල පරිවරණය කිරීම, ස්නායු සෛලවල අඩුව සම්පූර්ණ කිරීම, පිරවීම, සමහර අවස්ථාවල ස්නායු සෛලවල කෘත්‍යය නිසි ලෙස හැසිරවීම ය.



රූපය 5.7 වාලක නියුරෝන සෛල ව්‍යුහය

සතුන්ගේ පෝෂණය

සත්ත්ව පෝෂණය යනු දේහයේ විවිධ කෘත්‍ය සඳහා භාවිත වන ආහාර ලබා ගැනීමේ ක්‍රියාවලියයි. දර්ශීය ලෙස ආහාර ප්‍රයෝජ්‍යකරණයට පෙර ඒවා කුඩා අණුවලට බිඳ දමා අවශෝෂණය කරයි. සත්ත්වයෝ විෂමපෝෂී වෙති.

විෂමපෝෂී පෝෂණ ක්‍රියාවලිය යනු, අනෙකුත් ජීවීන් අධිග්‍රහණයෙන් හෝ අනෙකුත් ජීවීන්ගෙන් වෘත්තමය වූ ද්‍රව්‍ය මගින් කාබනික ආහාර අණු ලබා ගැනීමයි. සතුන්ට අමතර ව දිලීර, බොහෝ බැක්ටීරියා විෂමපෝෂී වේ. සත්ත්ව සදාභූත පෝෂණය හා සහජීවනය ලෙස විෂමපෝෂී පෝෂණ ආකාර දෙකකි.

සත්ත්ව සදාභූත පෝෂණය

බොහෝ සතුන් සත්ත්ව සදාභූත පෝෂණ ආකාරයක් පෙන්වනු ලබන අතර, එහි දී ඔවුහු ආහාර මාර්ගයට ආහාර අධිග්‍රහණය කරයි. මේ පෝෂණ ආකාරය ප්‍රධාන පියවර පහකින් යුක්ත වේ.

එනම් අධිග්‍රහණය, ජීරණය, අවශෝෂණය, ස්විකරණය හා බැහැර කිරීම/පහ කිරීම යි.

සත්ත්ව සදාභාව පෝෂණ ක්‍රමයේ ප්‍රධාන අදියර

අධිග්‍රහණය:

මෙය පළමු අදියර වන අතර, බුද්ධිමත් හෝ හෝස්තනය යන ක්‍රියාවලිය සිදු වේ. ආහාර ප්‍රභවය සත්ත්ව විශේෂ අතර, වෙනස් වේ. ආහාරය හා පරිසරය මත පදනම්ව විවිධ සත්ත්ව විශේෂයන්ට විවිධ ආහාර අධිග්‍රහණ ආකාර ඇත.

ජීරණය:

මෙහි දී ප්‍රෝසම පටලය හරහා ජීවීන්ගේ සෛල තුළට ඇතුළු වීමට තරම් ප්‍රමාණවත් කුඩා ආකාරයට ආහාර බිඳ දැමීමයි. ආහාර ජීරණය යාන්ත්‍රිකව (දත් මගින්/ පේශි ක්‍රියාකාරීත්වයෙන්) හා රසායනික ව (එන්සයිම) මගින් සිදු විය හැකි ය.

යාන්ත්‍රික ජීරණයේ දී ආහාර කුඩා කොටස්වලට බිඳ දමන අතර, එමගින් කාර්යක්ෂම රසායනික ජීරණය සඳහා පෘෂ්ඨික ක්ෂේත්‍රඵලය වැඩි කෙරේ. රසායනික ජීරණයේ දී එන්සයිම මගින් විශාල අණුවල ඇති බන්ධන බිඳ දමමින් කුඩා අණු බවට බිඳ හෙළේ.

ආහාර ජීරණය අවසානයේ දී, ආහාර සැකසුම් කිරීමේ අවසාන ක්‍රියාවලි දෙක සිදු වේ.

අවශෝෂණය :

මේ අවධියේ දී, සත්ත්වයන්ගේ සෛල මගින් කුඩා අණු ලබා ගනී. උදා: සරල සීනි, ඇමයිනෝ අම්ල

ස්විකරණය:

ශරීරයේ විවිධ කෘත්‍ය සඳහා අවශෝෂණය කරන ලද පෝෂක ප්‍රයෝජ්‍යකරණය කිරීමේ ක්‍රියාවලියයි.

පහ කිරීම - ජීරණය නොකරන ලද ද්‍රව්‍ය ආහාර මාර්ගයෙන් ඉවත් කිරීමේ ක්‍රියාවලියයි.

සතුන්ගේ හෝස්තනය යන්ත්‍රණ

- පෙරා බුද්ධිමත් (Filter feeders)

අවට ඇති ජලීය මාධ්‍යයෙන් අවලම්බිත ආහාර අංශු පෙරා ගනිති. ඒ සඳහා අල්ලා ගැනීම, උගුල් වැනි විවිධ යන්ත්‍රණ යොදා ගනිති.

උදා: කාවටියන් සහ මට්ටියන්ගේ ජලක්ලෝම මගින් ගමන් කරන ජලයේ ඇති කුඩා ආහාර අංශු හෝස්තනය කරනු ලැබේ. මෙහි දී එම ආහාර අංශු කුඩා ශල්ලේෂමල පටලයක් තුළින්, ජලක්ලෝමවල ඇති පක්ෂම සැලීම මගින් සත්ත්වයාගේ මුඛය දක්වා ඇදී යයි.

- තරල බුද්ධිමත් (Fluid feeders)

ජීවී ධාරකයාගෙන් පෝෂකවලින් සරු තරලය හොඳින් අනුවර්තිත මුඛ කොටස් භාවිත

කරමින් උරා ගනියි.

උදා: මදුරුවා - මිනිසාගේ රුධිරය උරා බීම

කුඩින්තා (Aphid) - ශාකවල ප්ලෝයම යුෂය උරා බීම

මීමැස්සා හා ගුමන කුරුල්ලා (Humming bird) - පුෂ්පවලින් පැණි උරා බීම.

- උපස්තර බුදින්නෝ (Substrate feeders)

මෙම සත්තු ආහාර ප්‍රභවය මත හෝ ආහාර ප්‍රභවය තුළ සිටිමින් ආහාරය අනුභව කරති.

කොළ කන දළඹුවා (The leaf minor Caterpillar:) ශාක පත්‍ර හෝ මෘදු පටක තුළින් පරිභෝජනය කරයි. ශාක පත්‍ර තුළින් අනුභව කරයි.

ඉහඳ පත්‍රවා (Maggots- fly larvae) :- සත්ත්ව මළකුණු තුළට භාරයි.

- තොග බුදින්නෝ (Bulk feeders)

සාපේක්ෂව විශාල ආහාර කොටස් අනුභව කරන සත්තු තොග බුදින්නෝ ය.

ආහාර ඉරීම හෝ ගොදුර ග්‍රහණය කිරීමට මේ සතුන්ට විවිධ ආකාරයේ

අනුවර්තන ඇත. (උදා: හනු, දත්, ග්‍රාහික, නඬර, විෂ දළ)

උදා: මිනිසා ඇතුළු බොහෝ සත්තු

- සහජීවනය (Symbiosis)

එකිනෙකාට සම්පව ජීවත් වන වෙනස් විශේෂ දෙකකට අයත් වන ජීවීන් අතර, ඇති පාරිසරික සම්බන්ධතාවයයි. එය ප්‍රධාන කාණ්ඩ තුනකට බෙදිය හැකි ය. එනම් අන්‍යෝන්‍යාධාරය, පරපෝෂිතාවය සහ සහභෝජිත්වය ලෙස ය.

- අන්‍යෝන්‍යාධාරය (Mutualism)

වෙනස් විශේෂ දෙකක ජීවීන් දෙදෙනකු අතර, සම්ප සම්බන්ධතාවකි. සාමාජිකයන් දෙදෙනාට ම වාසි ලැබේ.

උදා: රෝමාන්ථකයන්ගේ හා වේයන්ගේ සිටින සෙලියුලෝස් ජීරණය කරන ක්ෂුද්‍ර ජීවීන්.

- පරපෝෂිතාව (Parasitism)

වෙනස් විශේෂවලට අයත් ජීවීන් දෙදෙනකු අතර, ඇති සම්ප සම්බන්ධතාවකි. එහි දී එක් ජීවියකුට (පරපෝෂිතයාට) වාසි සැලසෙන අතර, අනෙක් ජීවියාට (ධාරකයාට) හානි පැමිණේ. පරපෝෂිතයා ධාරකයා මත හෝ ධාරකයා තුළ ජීවත් වන අතර, ඔවුන්ගෙන් පෝෂක ලබා ගනී.

උදා: පට්පණුවා සහ මිනිසා, උකුණා සහ මිනිසා

- සහභෝජිත්වය (Commensalism)


විවිධ විශේෂවල ජීවීන් දෙදෙනකු අතර, ඇති සම්ප සම්බන්ධතාවයකි. එහි දී එක් ජීවියකුට වාසි සැලසෙන අතර, අනෙක් ජීවියාට බලපෑමක් සිදු නොවේ (වාසියක් හෝ හානියක් සිදු නොවේ).

උදා: තල්මසාට සවි වී සිටින බෙලි ඇණයා/ බණ්ඩාවාරකයා (Barnacle)

මානව ජීරණ පද්ධතිය

මානව ජීරණ පද්ධතියේ ව්‍යුහය හා කෘත්‍යය

මානව ආහාර මාර්ග නාලය දිගු නාලයක්/ මාර්ගයක් වන අතර, එය බාහිර පරිසරයට සම්බන්ධ වේ. මෙය සත්ත්ව සදාභ පෝෂණ ආකාරයේ පියවර සම්පූර්ණ කිරීමේ හැකියාව දරයි. මානව ජීරණ පද්ධතිය ආහාර මාර්ගය හා එය ආශ්‍රිත ග්‍රන්ථිවලින් සමන්විත වේ. ජීරණ පද්ධතිය පහත කොටස්වලින් සමන්විත වේ: මුඛ කුහරය, ග්‍රසනිකාව, අන්තඃප්‍රෝතය, ආමාශය, කුඩා අන්ත්‍රය, මහා අන්ත්‍රය, ගුද මාර්ගය හා ගුදය. ආහාර මාර්ගය ආශ්‍රිත ග්‍රන්ථි ලෙස බේට් ග්‍රන්ථි අක්මාව සහ අග්න්‍යාශය ඇත.



මිනිස් ජීරණ පද්ධතියේ ව්‍යුහය

මුඛය/ මුඛ කුහරය

මුඛ කුහරය දිව, දත් හා බේට ග්‍රන්ථිවලින් සමන්විත වේ. අධිග්‍රහණය හා ආහාර ජීරණයේ මූලික පියවර මුඛ කුහරය තුළ සිදු වේ. මුඛය තුළ රසායනික හා යාන්ත්‍රික ජීරණය යන ආකාර දෙකම සිදු වේ.

මුඛය තුළ දත් ආකාර හතරක් දක්නට ලැබේ. ඒවා නම් කෘන්තක, රදනක, පුරශ් වාර්ථක වාර්ථක ය. වෙනස් හැඩ සහිත, වෙනස් වර්ගවල දත් මගින් ආහාර කැපීම, පොඩි කිරීම හා ඇඟීම සිදු කෙරේ. මෙමගින් ආහාර ගිලීම පහසු කිරීම, ආහාර ජීරණය සඳහා පෘෂ්ඨික ක්ෂේත්‍රඵලය වැඩි කිරීම සිදු කරයි.

මුඛ කුහරයට බේට ග්‍රන්ථිවල ඇති ප්‍රනාල ඔස්සේ බේටය ස්‍රාවය කරයි. මුඛ කුහරයට ආහාර ඇතුළු වීමේ දී ස්නායු ප්‍රතික්‍රියාක් මගින් බේටය මුඛ කුහරයට නිදහස් කරයි. ආහාර මුඛ කුහරයට ඇතුළු වීමට පෙර වෙනත් විවිධ උත්තේජ මගින් ද බේට ස්‍රාවය උත්තේජනය කරයි. (උදා: ආහාරය දැකීම, ආහාරයේ ගන්ධය ආදිය).

බේටයේ ජලය, ඇමයිලේස්, ශ්ලේෂ්මල (ලවන, සෙසල හා ලිහිසි ග්ලයිකො ප්‍රෝටීනයක් වන මියුසින් සහිත දුස්ස්‍රාවී මිශ්‍රණයකි) අඩංගු වේ. මීට අමතරව බේටයේ ස්චාරක්ෂක හා ප්‍රතික්ෂුද්‍ර ජීවී සංඝටක අඩංගු වේ.

බේටයේ කෘත්‍ය

- බේට ඇමයිලේස්: පොලිසැකරයිඩවල (උදා: පිෂ්ඨය) රසායනික ජීරණය. පොලිසැකරයිඩ කුඩා පොලිසැකරයිඩ හා ඩයිසැකරයිඩ (මෝල්ටෝස්) බවට පත් කරයි.
- ජලය: රසායනික ජීරණය සඳහා ආහාර ද්‍රාවීකරණය හා ජලීය මාධ්‍යයක් සපයයි. රස ප්‍රතිග්‍රහණයට ආධාර සපයයි.
- ශ්ලේෂ්මල: ආහාර ස්නේහනය මගින් ආහාර ගිලීම පහසු කරයි. මුඛය පිරිසිදු කිරීම හා මුඛ ආස්තරණය සිරිම්වලින් ආරක්ෂා කරයි.
- ප්‍රතික්ෂුද්‍රජීවී ද්‍රව්‍ය - ඉමියුනොග්ලොබියුලීන් හා ලයිසොසයිම් වැනි ද්‍රව්‍ය: මුඛයට ඇතුළු වන බැක්ටීරියාවන්ට එරෙහි ක්‍රියා කිරීමෙන් ආරක්ෂා කරයි.
- ස්චාරක්ෂක කාර්යය - අම්ල උදාසීනීකරණය මගින් දත් දිරා යෑම වළක්වයි.

දිව: කංකාල පේශිවලින් සමන්විත වේ. ආහාරය බේටය සමඟ මිශ්‍ර කිරීමට උදවු කරන අතර, ආහාර ගුලි සෑදීම මගින් ගිලීම පහසු කරයි. පසුව ආහාර ගුලි මුඛ කුහරයේ අපර කොටස හා ග්‍රසනිකාව තුළට තල්ලු කිරීමට උදවු කෙරේ.

ග්‍රසනිකාව: ශ්වසන පද්ධතියට හා ආහාර මාර්ගයේ පොදු මාර්ගයකි. ග්‍රසනිකාව අන්තඃප්‍රේෂයට සම්බන්ධ වේ.

අන්තඃප්‍රේෂය :- ග්‍රසනිකාව හා ආමාශය සම්බන්ධ කරන දිගු නාලයකි. මෙය උරස් කුහරය තුළ හමු වේ. අන්තඃප්‍රේෂයේ බිත්තියේ කංකාල පේශි සහ සිනිදු පේශි යන දෙවර්ගය ම අඩංගු වේ. අන්තඃප්‍රේෂයේ ඉහළ ම කොටසේ කංකාල පේශි අඩංගු වන අතර, ඒවා ගිලීමේ ක්‍රියාවලියට දායක වේ. අන්තඃප්‍රේෂයේ ඉතිරි ප්‍රදේශය සමන්විත වන්නේ සිනිදු පේශිවලින්ය.

ඒවා ක්‍රමාකූලනය නම් ක්‍රියාවලියට සහභාගි වේ. මේ ක්‍රියාවලියේ දී අන්තප්‍රෝතයේ සිනිදු පේශිවල මාරුවෙන් මාරුවට සිදුවන රිද්මයානුකූල සංකෝචන හා ඉහිල් වීම් තරංගයක් ඇති වේ. මෙමගින් මේ ආහාර ගුලිය අන්තප්‍රෝතය දිගේ පහළට තල්ලු වේ.

ආමාශය: උදර කුහරයේ ඇති "J" හැඩැති විස්තෘත පැසකි. ආමාශයේ අභ්‍යන්තර පෘෂ්ඨය ඉතා විශාල වශයෙන් නැම් ඇති අතර, ඒවා තුළ කුහර දක්නට තිබේ. මේවා ආමාශයික ග්‍රන්ථි කරා යොමුව ඇත. ආමාශයික ග්‍රන්ථි තුළ සෛල වර්ග තුනක් දක්නට ලැබේ. ඒවා නම් ශ්ලේෂ්මල සෛල, ප්‍රධාන සෛල හා පාර්ශ්වික සෛල වේ. ආමාශ බිත්තිය විශාල වශයෙන් ඇඳෙනසුලු වේ. ආමාශයේ විදුර කොටස කුඩා අන්ත්‍රය සමඟ සම්බන්ධ වේ. අන්තප්‍රෝතය හා ආමාශය අතර, ඇති සන්ධියේ හෘදාසන්න වක්‍ර පිධානය හමු වේ. ආමාශය හා ක්ෂුද්‍රාන්ත්‍රය අතර, සන්ධියේ ආලාරවක්‍ර පිධානය ඇත. ඒවා වෘත්තාකාර සිනිදු පේශිවලින් සෑදී ඇත. මේ අවයව හරහා ද්‍රව්‍ය ගමන යාමනයට මේ වක්‍රපිධාන උදවු වේ.

ආමාශයේ රසායනික ජීරණය

ආමාශයේ ආමාශයික ග්‍රන්ථි ආමාශයික යුෂ ස්‍රාවය කරයි. ආමාශයික යුෂය ප්‍රධාන වශයෙන් ශ්ලේෂ්මල, පෙප්සිනෝජන් හා HCl වලින් සමන්විත ය. පිළිවෙලින් ශ්ලේෂ්මල හා පෙප්සිනෝජන් (පෙප්සින්වල අක්‍රිය පාකාරය) ශ්ලේෂ්මල සෛල හා ප්‍රධාන සෛලවලින් ස්‍රාවය කෙරේ. පාර්ශ්වික සෛල මගින් හයිඩ්‍රජන් අයන (H^+) හා ක්ලෝරයිඩ් (Cl^- අයන) වෙන වෙන ම ආමාශයික කුහරයට ස්‍රාවය කරන අතර, එහි දී HCl සෑදේ. ප්‍රථමයෙන් ම පෙප්සිනෝජන්, HCl මගින් පෙප්සින් බවට පරිවර්තනය කෙරේ. මේ සක්‍රීය වූ පෙප්සින් අනෙකුත් ඉතිරි පෙප්සිනෝජන් අණු සක්‍රීය කිරීමට උදවු වේ. මේ සක්‍රීය වූ පෙප්සින් ආමාශය තුළ දී ප්‍රෝටීනවල රසායනික ජීරණය ආරම්භ කරයි. ආමාශයේ මත ගැමේ ක්‍රියා රසායනික ජීරණය පහසු කරයි. මෙය පේශි සංකෝචන හා ඉහිල් වීමේ ශ්‍රේණියකි. මේ ක්‍රියාවලිය මගින් ගිලින ලද ආහාරය ආමාශයික යුෂ සමඟ මිශ්‍ර කෙරේ. පෙප්සින් මගින් ප්‍රෝටීන කුඩා පොලිපෙප්ටයිඩ් බවට ජල විච්ඡේදනය කරයි.

ආමාශයේ දී ආහාර, ආමාශයි යුෂ සමඟ මිශ්‍ර වී ආමලසය සෑදයි (අර්ධව ජීරණය වූ, අර්ධ සන, ආම්ලික ආහාර ස්කන්ධය).

ආමාශ ආස්තරණය HCl සහ පෙප්සින් මගින් ජීරණය වීමෙන් ආරක්ෂා කිරීම විවිධ ආකාරයෙන් සිදු වේ. එන්සයිම ආමාශ කුහරයට අක්‍රිය එන්සයිම ලෙස ස්‍රාවය කිරීම, ආමාශ ග්‍රන්ථි ශ්ලේෂ්මල ස්‍රාවය කිරීම මගින් ආමාශ ආස්තරණයේ ස්වයං ජීරණය වළක්වයි. දින තුනකට වරක්, සෛල විභාජනය මගින් නව අපිච්ඡද සෛල ස්තරයක් එකතු කරන අතර, එමගින් ආමාශ ආස්තරණයේ ඇති විනාශ වූ/ හානි වූ සෛල ප්‍රතිස්ථාපනය කරයි.

ආමාශයේ කෘත්‍ය

- ආමාශ බිත්තියේ ඇති අධික සංවලිතයන් හා ඉතා ඇඳෙන සුලු භාවය නිසා එය තාවකාලික ආහාර ගබඩාවක් ලෙස ක්‍රියා කරයි.
- පේශි සංකෝචනය හේතුවෙන් සිදු වන මත්ගැමේ ක්‍රියාවලිය මගින් ආහාරයේ යාන්ත්‍රික ජීරණය


- ආමාශයක යුෂ නිපදවීම නිසා ප්‍රෝටීනවල රසායනික ජීරණය පෙප්සින් එන්සයිම මගින් ඇරඹී, ප්‍රෝටීන, පොලිපෙප්ටයිඩ් බවට පත් කරයි.
- ජලය, මධ්‍යසාර, සමහර ඖෂධ වර්ග වැනි ද්‍රව්‍ය අවශෝෂණය කරයි.
- විශිෂ්ට නොවන ආරක්ෂාව - HCl ක්ෂුද්‍ර ජීවීන් විනාශ කරයි.
- ආලාර චක්‍රපිධානය ඔස්සේ දාමලසය කුඩා ප්‍රමාණවලින් විදිමින් (small jets) පිටතට තල්ලු කරයි.
- ආමාශයේ ජීරණ ක්‍රියාවලිය යාමනය කරන ගැස්ට්‍රින් හෝමෝනය ස්‍රාවය කරයි.

කුඩා අන්ත්‍රය: ආහාර මාර්ගයේ දීර්ඝතම අවයවයයි. එය කොටස් තුනකට බෙදිය හැකි ය. ඒවා නම් ග්‍රහනිය (Duodenum), ශුන්‍යාන්ත්‍රකය (Jejunum) සහ ශේෂාන්ත්‍රකය (Ileum) වේ.

ග්‍රහනිය: අග්න්‍යාශයක හිස වටා ඇති C හැඩැති චක්‍රයකි.

ශුන්‍යාන්ත්‍රය : කුඩා අන්ත්‍රයේ මැද කොටසයි.

ශේෂාන්ත්‍රකය : කුඩා අන්ත්‍රයේ ඇති අවසාන කොටසයි. කුඩා අන්ත්‍රයේ ඇති ස්ථීර වෘත්තාකාර නැමුම් සහ අංගුලිකා නිසා එහි පෘෂ්ඨික ක්ෂෙත්‍රඵලය අතිශයින් වැඩි වී ඇත. අංගුලිකා, කුඩා අන්ත්‍රයේ බිත්තියේ ඇති කුඩා ඇඟිලි ආකාර තෙරුම් වේ. ග්‍රහනිය තුළ දී ජීරණයේ වැඩි කොටසක් අවසන් වේ. පෝෂක අවශෝෂණය ප්‍රධාන වශයෙන් සිදු වන්නේ ශුන්‍යාන්ත්‍රය හා ශේෂාන්ත්‍රය තුළ දී ය.



රූපය 5.9: අංගුලිකාවක ව්‍යුහය


කුඩා අන්ත්‍රය තුළ සිදු වන රසායනික ජීරණය

කුඩා අන්ත්‍රයට, ආමාශයෙන් ආමලසය ලැබේ. මෙය සිදු වීමට ක්‍රමාකූලවන සංකෝචනයන් ආධාර වේ. ආමලසය කුඩා අන්ත්‍රය තුළට යැවීම ආලාර චක්‍රපිධානය මගින් යාමනය වේ. අන්ත්‍රික බිත්තියේ ඇති ග්‍රන්ථිවල ප්‍රාවයන්, අග්න්‍යාශයෙන් හා අක්මාවේ ප්‍රාවයන් සමඟ ආමලසය මිශ්‍ර වීම සිදු වේ. ග්‍රහනියේ ඇති අපිච්ඡදය ජීරණ එන්සයිම ගණනාවක් ප්‍රාවය කරයි. ඩයිසැකරයිඩේස, ඩයිපෙප්ටිඩේස, කාබොක්සිපෙප්ටයිඩේස, ඇමයිනෝපෙප්ටයිඩේස, නියුක්ලියෝටයිඩේස, නියුක්ලියෝසයිඩේස සහ පොස්ෆොටේස වැනි එන්සයිම ආන්ත්‍රික බිත්තියේ ඇති ග්‍රන්ථි මගින් ප්‍රාවය කරයි. සමහර එන්සයිම කුහරයට ප්‍රාවය කරන අතර, අනෙකුත් එන්සයිම අපිච්ඡදයේ මතුපිට පෘෂ්ඨයට බැඳී පවතී.

ග්‍රහනිය මගින් කොලිසිස්ටොකයිනීන් හා සික්‍රිටින් යන හෝමෝන දෙක ප්‍රාවය කරයි. ඒවා මගින් අග්න්‍යාශයික යුෂ හා පිත නිදහස් කිරීම උත්තේජනය කරයි. අග්න්‍යාශයික යුෂයේ ට්‍රිප්සින්, කයිමොට්‍රිප්සින්, අග්න්‍යාශයික ඇමයිලේස්, අග්න්‍යාශයික කාබොක්සිපෙප්ටයිඩේස්, අග්න්‍යාශයික නියුක්ලියේස සහ අග්න්‍යාශයික ලයිපේස යන එන්සයිම අඩංගු වේ. මීට අමතරව එහි බයිකාබනේට් ද අඩංගු වේ. අක්මාව මගින් ප්‍රාවය කරන පිත ග්‍රහනියට නිදහස් කරන තුරු පිත්තාශය තුළ ගබඩා කර තිබේ. පිතෙහි, පිත් ලවණ අඩංගු වේ. එමගින් මේද තෙතලෝදකරණය කරන ලද අතර, එය මේද ජීරණයට සහ අවශෝෂණයට උදවු වේ.


කාබෝහයිඩ්‍රේට් ජීරණය

අග්න්‍යාශයික ඇමයිලේස් මගින් පොලිසැකරයිඩ (පිෂ්ඨය) ඩයිසැකරයිඩ බවට පත් කිරීම උත්ප්‍රේරණය කරයි. ආන්ත්‍රික ඩයිසැකරයිඩේස මගින් ඩයිසැකරයිඩ, මොනොසැකරයිඩ බවට පත් කිරීම උත්ප්‍රේරණය කෙරේ.




ප්‍රෝටීන ජීරණය

ට්‍රිප්සින් හා කයිමොට්‍රිප්සින් මගින් කුඩා පොලිපෙප්ටයිඩ වඩාත් කුඩා පොලිපෙප්ටයිඩ බවට පත් කිරීම උත්ප්‍රේරණය කරයි. මේ වඩාත් කුඩා පොලිපෙප්ටයිඩ කුඩා පෙප්ටයිඩ හා ඇමයිනෝ අම්ල බවට පත් කිරීම අග්න්‍යාශයික කාබොක්සිපෙප්ටයිඩේසවල උත්ප්‍රේරක ක්‍රියාව මගින් සිදු වේ. ආන්ත්‍රික අපිච්ඡදය මගින් ප්‍රාවය කරන ප්‍රෝටීයේස (ඩයිපෙප්ටිඩේස, කාබොක්සිපෙප්ටිඩේස හා ඇමයිනෝපෙප්ටිඩේස) කුඩා පෙප්ටයිඩ, ඇමයිනෝ අම්ල බවට පත් කිරීම උත්ප්‍රේරණය කරයි.



මේද ජීරණය

මේද ජීරණය (ට්‍රයිග්ලිසරයිඩ) ආරම්භ වන්නේ කුඩා අන්ත්‍රයේ දී ය. ප්‍රථමයෙන් ම, පින් ලවණ මගින් මේද තෙලෝදකරණය කරයි. ඉන් පසුව අන්‍යායයික ලයිපේස් මගින් මේදය, මේද අම්ල, ග්ලිසරෝල් සහ මොනොග්ලිසරයිඩ බවට පත් කිරීම උත්ප්‍රේරණය කරයි.



නියුක්ලික් අම්ල ජීරණය

නියුක්ලික් අම්ල ජීරණය ආරම්භ වන්නේ කුඩා අන්ත්‍රය තුළ දී ය. අන්‍යායයික නියුක්ලියේස් DNA හා RNA, නියුක්ලියෝටයිඩ බවට පත් කිරීම උත්ප්‍රේරණය කරයි. අවසානයේ දී මේ නියුක්ලියෝටයිඩ නියුක්ලියෝටයිඩේස්, නියුක්ලියෝසයිඩේස් සහ පොස්ෆොටේස් මගින්, නයිට්‍රජන් හස්ම, සීනි හා පොස්ෆේට් බවට පත් කිරීම උත්ප්‍රේරණය කරයි.



කුඩා අන්ත්‍රයේ දී සිදු වන අවශෝෂණය

- ඵලදායී අවශෝෂණය සඳහා, ආන්ත්‍රික බිත්තියේ පෘෂ්ඨ ක්ෂේත්‍රඵලය ව්‍යුහමය විකරණයන් තුනක් මගින් වැඩි කර ගෙන ඇත. ඒවා නම් සන ස්ථිර නැමුම්, අංගුලිකා නම් ආන්ත්‍රික බිත්තියේ ඇති ඇඟිලි බදු නෙරුම්, සෘජු අංගුලිකා නම් අංගුලිකාවල අපිච්ඡද සෛලවල ඇති ඇඟිලි වැනි අන්වීක්ෂීය නෙරුම්, මේ සෘජු අංගුලිකා ආන්ත්‍රික කුහරයට නිරාවරණය

වී පවතී. මෙමගින් බුරුසුමය පෙනුමක් ලබා දෙයි. (බුරුසු දාරය).

- අපිච්ඡදය හරහා පෝෂක පරිවහනය සක්‍රීය හෝ අක්‍රීය විය හැකි ය. උදාහරණයක් ලෙස ෆරක්ටෝස් පහසු කළ විසරණය (facilitated diffusion) මගින් අවශෝෂණය වේ. සිදු වේ. ඇමයිනෝ අම්ල, කුඩා පෙප්ටයිඩ, විටමින් සහ බොහෝ ග්ලූකෝස් අණු අපිච්ඡද සෛල තුළට සක්‍රීය ව පරිවහනය කෙරේ.
- ඉන් පසු මේ පෝෂක අපිච්ඡද සෛලවල සිට අංශුලිකා තුළ ඇති රුධිර කේශනාලිකාවලට පරිවහනය කෙරේ. මේ රුධිර කේශනාලිකා යාකෘතික ප්‍රතිහාර ශිරාව සෑදීමට අභිසාරී වී එකට එකතු වේ. මේ පෝෂක යාකෘතික ප්‍රතිහාර ශිරාව ඔස්සේ අක්මාවට රැගෙන යයි. අක්මාවේ සිට මේ පෝෂක පිරි රුධිරය පටකවලට පරිවහනය කරයි.
- එහෙත් මේද ජීරණයේ සමහර ඵල අවශෝෂණය වෙනස් මාර්ගයක් ඔස්සේ සිදු වේ. මේද අම්ල හා මොනොග්ලිසරයිඩ ක්ෂුද්‍ර අංශුලිකා හරහා සෛලය තුළට ඇතුළු වේ. සෛල තුළ දී ට්‍රයිග්ලිසරයිඩ නැවත ඇති වේ. ඉන් පසු මේ ට්‍රයිග්ලිසරයිඩ, කයිලොමයික්‍රෝන නම් වූ ජලයේ ද්‍රාව්‍ය කුඩා ගෝලිකා තුළට අන්තර්ගත වේ. ඉන් පසු මේ කයිලොමයික්‍රෝන පයෝලස නාලිකාවට පරිවහනය කෙරේ. ඉන් පසු පයෝලස නාලිකාවේ සිට වසා හරහා රුධිර වාහිනීවලට ඇතුළු වේ. ඉන් පසු මේ කයිලොමයික්‍රෝන සංසරණ පද්ධතිය ඔස්සේ දේහය පුරා සංසරණය වේ.
- පෝෂක අවශෝෂණයට අමතර ව, ජලය හා අයන නැවත ලබා ගැනීම කුඩා අන්ත්‍රයේ දී සිදු වේ. සිරුරට ලබා ගන්නා ජලය ප්‍රමාණයට (2L) අමතර ව, ජීරණ යුෂයෙන් තවත් ජලය (7L) කුඩා අන්ත්‍රයට එකතු කෙරේ. මේ ජලයෙන් වැඩි කොටසක් ආස්‍රැතිය මගින් නැවත අවශෝෂණය සිදු කෙරේ.

මහා අන්ත්‍රය

ආහාර මාර්ගයේ අවසාන කොටස මහා අන්ත්‍රයයි. එය ප්‍රදේශ තුනකට බෙදිය හැකි ය. ඒවා නම් මහාන්ත්‍රකය (Colon), (අවිදුර කොටස), උණ්ඩුකය (Cecum) සහ ගුද මාර්ගයයි. කුඩා අන්ත්‍රය මහාන්ත්‍රයට "T" හැඩැති සන්ධියකින් සම්බන්ධ වේ. මේ "T" සන්ධියේ එක් බාහුවක් මහාන්ත්‍රකය වන අතර, අනෙක් බාහුව කුඩා පැසක් වැනි උණ්ඩුකය වේ. උණ්ඩුකයේ උණ්ඩුකප්‍රච්ඡය නම් වූ ඇඟිල්ලක් වැනි නෙරුමක් ඇත. මහාන්ත්‍රකය ගුද මාර්ග යට හා ගුදයට යොමු වේ. ජීරණය නොවූ ද්‍රව්‍ය ක්ෂුද්‍රජීවීන් මගින් පැසීම සඳහා උණ්ඩුකය වැදගත් වේ. විශේෂයෙන් විශාල වශයෙන් ශාක ද්‍රව්‍ය ආහාරයට ගන්නා සත්ත්වයන්ගේ ය.

මහා අන්ත්‍රයේ කෘත්‍ය

මහාන්ත්‍රකය:


ජලය ප්‍රතිඅවශෝෂණය සම්පූර්ණ කරයි. ක්ෂුද්‍ර ජීවීන් ආධාරයෙන් සමහර විටමින් B සංකීර්ණ, විටමින් K සහ ෆෝලික් අම්ල සංශ්ලේෂණය, මල (තන්තු වැනි ජීරණය නොවූ ද්‍රව්‍ය අඩංගු වේ). ක්‍රමාකූචනය මගින් මහාන්ත්‍රකය තුළින් ගමන් කිරීම.

ගුද මාර්ගය :

බැහැර කරන තෙක් මල ගබඩා කරයි. ගුද මාර්ගය හා ගුදය අතර, පවතින චක්‍රපිධාන දෙක හේතුවෙන් මල ගමන් කිරීම යාමනය කරයි. මහාන්ත්‍රය තුළ ප්‍රබල සංකෝචනයන් මල පහ කිරීම ක්‍රියාත්මක කරයි.

ආශ්‍රිත ග්‍රන්ථ

අග්නිමායය



රූපය 5.10 : ග්‍රහණිය හා පිත්ත ප්‍රණාලයට සාපේක්ෂව අග්නිමායය

අග්නිමායයේ පටකීය ව්‍යුහය


අග්නිමායය ළා අළු පැහැති ග්‍රන්ථියකි. එය පළල් හිසක්, දේහය සහ පටු වලිගයකින් සමන්විත ය. හිස ග්‍රහණි වක්‍රය තුළ පිහිටා ඇත. අග්නිමායය බාහිරාසර්ග හා අන්තරාසර්ග ග්‍රන්ථියකි.

අග්නිමායයේ බාහිරාසර්ග කොටස අනුබණ්ඩිකා විශාල සංඛ්‍යාවකින් සමන්විත වේ. මේ අනුබණ්ඩිකා කුඩා බදරිකාවලින් සමන්විත වන අතර, ඒවායේ බිත්තිය ස්‍රාවී සෛලවලින් සමන්විත වේ. එක් එක් අනුබණ්ඩිකා ඉතා කුඩා ප්‍රනාලවලට සම්බන්ධ වන අතර, එම ප්‍රනාල එකතු වීමෙන් අවසානයේ දී අග්නිමායයික ප්‍රනාලය සෑදේ. මේ අග්නිමායයික ප්‍රනාලය පිත්ත ප්‍රනාලය සමඟ සම්බන්ධ වී, යාකෘත්-අග්නිමායයික ප්‍රනාලය සාදයි. මෙය ග්‍රහණියේ මධ්‍ය ලක්ෂ්‍යයේ දී එය තුළට විවෘත වේ.

අග්නිමායයේ බාහිරාසර්ග කොටස අග්නිමායයික යුෂය ස්‍රාවය කරයි. අග්නිමායයික යුෂයේ සංසත ලෙස බයිකාබනේට්, කාබෝහයිඩ්‍රේට් ජීර්ණක එන්සයිම (අග්නිමායයික ඇමයිලේස්),

අග්න්‍යාශයික ලයිපේස්, නියුක්ලියෝස් හා ප්‍රෝටීන ජීරණක එන්සයිමවල අක්‍රිය ආකාර (ට්‍රිප්සිනෝජන් සහ කයිමොට්‍රිප්සිනෝජන්) අඩංගු වේ. මේ අක්‍රිය එන්සයිම ග්‍රහණියේ කුහරයට ස්‍රාවය වීමත් සමඟම සක්‍රිය එන්සයිම (ට්‍රිප්සින් හා කයිමොට්‍රිප්සින්) බවට පරිවර්තනය කෙරේ.

අග්න්‍යාසයේ අන්තරාසර්ගී කොටස සමන්විත වන්නේ ලැන්ගහැන් දිපිකා වන අතර, එය විශේෂණය වූ සෛල සමූහයකින් යුක්ත වේ. ඒවාට ප්‍රනාල නැත. ලැන්ගහැන් දිපිකා ග්ලූකෝන් හා ඉන්සියුලින් යන හෝමෝන ස්‍රාවය කරයි. ඒවා ග්ලූකෝස් සමස්ථිතිය සඳහා දායක වේ.



රූපසටහන 5.11 අග්න්‍යාශයේ පටක විද්‍යාත්මක ව්‍යුහය


අක්මාව

දේහයේ ඇති විශාලතම ග්‍රන්ථියයි. එහි උත්තර හා පූර්ව මතුපිට පාෂය සුමට, උත්තල හැඩයක් ගනී. එහි අපර පාෂයේ මායිම අක්‍රමවත් හැඩයක් ගනී. අක්මාවේ බණ්ඩිකා හතරක් අඩංගු වේ. එක් එක් බණ්ඩිකාව ෂඩ්‍රාකාර හැඩැති ඉතා කුඩා අනු බණ්ඩිකාවලින් සැදී ඇත.

ඒවා අක්මාවේ කෘත්‍යමය ඒකකය වේ. මේ අනුබන්ධිකා සහකාර හැඩැති හෙපැටොසයිට් නම් වූ සෛලවලින් සෑදී ඇත. මේවා මධ්‍ය ශිරාවේ සිට අරීය ස්තම්භ යුගල වශයෙන් විහිදී ඇත. මේ සෛල ස්තම්භ යුගල දෙකක් අතර, කෝටරාහ (Sinusoids) (අසම්පූර්ණ බිත්ති සහිත රුධිර වාහිනී) පවතී. ඒවා තුළ ප්‍රතිහාර ශිරාවේ හා යාකෘතික ධමනියේ කුඩා ශාඛාවලින් ලැබෙන රුධිරය මිශ්‍රණයක් අඩංගු වේ. මේ සැකසීම නිසා ශිරා රුධිරය (පෝෂක ද්‍රව්‍ය අධික සාන්ද්‍රණයකින් පවතින) ධමනිවල ඇති රුධිරය සමඟ මිශ්‍ර වීමෙන් අක්මා සෛලවලට සම්ප විමට ඉඩ සලසා දෙයි.

කෝටරාහවල ආස්තරණයේ යාකෘතික මහාහක්ෂණ (Kupffer cell) පවතී. කෝටරාහවල සිට මධ්‍ය ශිරාවට රුධිරය ගලා යන අතර, එය වෙනත් අනුබන්ධිකාවලින් පැමිණෙන ශිරා සමඟ සම්බන්ධ වී වඩා විශාල ශිරා සාදමින් අවසානයේ යාකෘතික ශිරාව සාදයි. අක්මා සෛල ස්තම්භ අතර, පිත්ත නාලිකා විහිදේ. පිත්ත නාලිකා එකතු වීමෙන් වඩා විශාල පිත්ත නාල සෑදේ.

අධිප්‍රාකාර ව්‍යුහවල කෝණවල යාකෘතික ධමනි ශාඛාවක්, යාකෘතික ප්‍රතිහාර ශිරා ශාඛාවක් සහ අන්තර් අනුබන්ධික පිත්ත ප්‍රනාලයක් ඇත. අක්මාව වැදගත් කෘත්‍ය රැසක් සිදු කරන ඉතා වැදගත් අවයවයකි. ආහාර ජීරණ කාර්යභාරයට අමතරව අක්මාව, කාබෝහයිඩ්‍රේට්, මේද, ප්‍රෝටීන පරිවෘත්තීය, ඖෂධ හා විෂද්‍රව්‍යවල විෂභරණය, ක්ෂුද්‍ර ජීවීන්ට එරෙහි ආරක්ෂණය, හෝමෝන අක්‍රිය කිරීම සහ තාපය නිපදවීම යනා දී කෘත්‍යය ඉටු කරයි.



රූපය - 5.12 අක්මාවේ පටක විද්‍යාත්මක ව්‍යුහය

ජීරණයට අදාළව අක්මාවේ කෘත්‍යය

අක්මාව පිත ප්‍රාවය කරන අතර, ඒවා ග්‍රහනියට නිදහස් කරන තුරු පිත්තාශයේ ගබඩා කර තැබේ. පිතෙහි පිත්ත ලවණ ඇති අතර, ඒවා තෙලෝදකාරක ලෙස ක්‍රියා කරන අතර, එමඟින් මේද ජීරණයට හා අවශෝෂණයට උදවු වේ. බොහෝ අවශෝෂණය කරන ලද පෝෂක අක්මාවට ළඟා වන අතර, අක්මාව එම පෝෂක දේහයේ අනෙකුත් ප්‍රදේශවලට බෙදා හැරීම යාමනය කරයි. අතිරික්ත ග්ලූකෝස් ග්ලයිකෝජන් ලෙස අක්මා සෛලවල ගබඩා කරයි. ඉන්සියුලින් හා ග්ලූකගන් හෝමෝන මඟින් ග්ලයිකෝජන් අක්මා සෛල තුළ තැන්පත් කිරීම හා බිඳ හෙළීම යාමනය කරයි. මේදයේ ද්‍රාව්‍ය විටමින් (A,D,E සහ K) සහ සමහර ජල ද්‍රාවී විටමින් (විටමින් B₁₂), යකඩ (Fe) සහ කොපර් (Cu) ද අක්මාව තුළ ගබඩා කෙරේ.

මිනිසා තුළ ජීරණයේ යාමනය

ජීරණය ආකාර දෙකකින් යාමනය වේ, ස්නායුක යාමනය සහ අන්තරාසර්ග යාමනය, ස්නායුක යාමනය ප්‍රධාන වශයෙන් ස්නායුක ප්‍රතික මඟින් සිදු වේ. උදාහරණ ලෙස ස්නායුක ප්‍රතික මඟින් ආහාරය මුඛයට ළඟා වූ විට දී බේටය නිදහස් කිරීම උත්තේජනය කරයි.

ආහාර ආමාශයට ළඟා වීම මඟින් මන්ගුමේ ක්‍රියාවලිය හා ආමාශයික යුෂ නිදහස් වීම වේ. අන්තරාසර්ග පද්ධතිය ජීරණයේ දී විශේෂයෙන් ම ආමාශයේ දී හා කුඩා අන්ත්‍රයේ දී සිදු වන ජීරණය තුළ ඉතා වැදගත් මෙහෙයක් ඉටු කරයි. ආමාශයට ආහාර ළඟා වීමේ දී ආමාශ බිත්තිය ඇදෙයි. මේ හේතුවෙන් ක්‍රියාරම්භ වී ගැස්ට්‍රින් හෝමෝනය නිදහස් වේ. ගැස්ට්‍රින් රුධිරය හරහා සංසරණය වී ආමාශයට ළඟා වේ. ආමාශය තුළ දී ආමාශයික යුෂ නිපදවීම ගැස්ට්‍රින් මඟින් උත්තේජනය වේ.

ආමලසයේ ඇති මේද අම්ල හා ඇමයිනෝ අම්ල ග්‍රහනියෙන් කොලිසිස්ටොකයිනින් හා සික්‍රටින් නිදහස් කිරීම ක්‍රියාරම්භ කරයි. කොලිසිස්ටොකයිනින් මඟින් පිත්තාශයෙන් පිත නිදහස් කිරීම සහ අග්න්‍යාසයෙන් ජීරණ එන්සයිම නිදහස් කිරීමත් කරයි. අග්න්‍යාසයෙන් බයිකාබනේට් නිදහස් කිරීම සික්‍රටින් මඟින් උත්තේජනය වේ. ආමාශයෙන් ලැබෙන, ආමලසය බයිකාබනේට් මඟින් උදාසීන කරයි. ආමලසය මේද මඟින් පොහොසත් වූ විට, ග්‍රහනියෙන් නිපදවන කොලිසිස්ටොකයිනින් සහ සික්‍රටින් ඉහළ මට්ටමට හේතුවෙන් ආමාශයේ දී ආහාර ජීරණය සෙමෙන් සිදු වේ. මේ හෝමෝන ආමාශය මත ක්‍රියා කර, ක්‍රමාකූචනය හා ආමාශයික යුෂ ප්‍රාවය නිෂේධනය කරයි.

සමබල ආහාරය/ තුළිත ආහාරය

සමබල ආහාරය තුළ සෞඛ්‍ය සඳහා අත්‍යවශ්‍ය සියලු පෝෂක යෝග්‍ය අනුපාතයකින් අඩංගු වේ. සමබල ආහාරයක අඩංගු අත්‍යවශ්‍ය සංඝටක වන්නේ කාබෝහයිඩ්‍රේට්, ප්‍රෝටීන, ලිපිඩ, තන්තු, ඛනිජ, විටමින් සහ ජලය වේ. කාබෝහයිඩ්‍රේට් හා ලිපිඩ ශක්තිය සපයයි. ශක්ති අවශ්‍යතාව වයස, ස්ත්‍රී/ පුරුෂ භාවය මත, දේහ ප්‍රමාණය හා ක්‍රියාකාරීත්වය මත වෙනස් වේ.

ශරීරය තුළ ප්‍රෝටීන සංශ්ලේෂණය සඳහා ඇමයිනෝ අම්ල 20ක් පමණ භාවිත වේ. මේවායින් වැඩි ඇමයිනෝ අම්ල ප්‍රමාණයක් දේහය තුළ සංශ්ලේෂණය වේ. ඒවා අත්‍යවශ්‍ය නොවන ඇමයිනෝ අම්ල ලෙස නම් කෙරේ (උදා: ඇලනීන්, සීස්ටීන්) අනෙකුත් ඇමයිනෝ අම්ල (ලයිසින්, හිස්ටිඩීන් ආදිය) ශරීරය තුළ දී සංශ්ලේෂණය කළ නොහැකි බැවින් ආහාර මගින් ලබා ගත යුතු ම ය. ඒවා අත්‍යවශ්‍ය ඇමයිනෝ අම්ල ලෙස හැඳින්වේ. සත්ත්ව ප්‍රෝටීනවල සියලු අත්‍යවශ්‍ය ඇමයිනෝ අම්ල නිවැරදි අනුපාතවලින් අඩංගු වන අතර, කෙසේ වෙතත් ශාක ප්‍රෝටීනවල අත්‍යවශ්‍ය ඇමයිනෝ අම්ලවලින් එකක් හෝ කිහිපයක් අඩංගු නොවේ. එනිසා නිර්මාංශ ශාකමය ආහාර වේලක අත්‍යවශ්‍ය ඇමයිනෝ අම්ල ලබා ගැනීම සඳහා විවිධ ශාක ප්‍රෝටීන ප්‍රභව යොදා ගත යුතු ය.

ආහාරයේ සංඝටක හා ඒවායේ කෘත්‍ය

- කාබෝහයිඩ්‍රේට්
- ප්‍රෝටීන
- ලිපිඩ
- විටමින්
- ඛනිජ මූලද්‍රව්‍ය
- ජලය
- තන්තු

කාබෝහයිඩ්‍රේට් - කාබෝහයිඩ්‍රේට් සීනි හා පොලිසැකරයිඩ වේ. බත්, පාන්, බිස්කට්, ධාන්‍ය, ආප්ප වැනි විවිධ ආහාර වර්ගවල අඩංගු වේ. ජීරණයේ දී බොහෝ කාබෝහයිඩ්‍රේට්, මොනොසැකරයිඩ බවට බිඳ හෙළනු ලබන අතර, ඒවා රුධිර ධාරාවට අවශෝෂණය කෙරේ.

ජීරණය කළ හැකි කාබෝහයිඩ්‍රේට්වල කෘත්‍ය

- ශක්තිය හා තාපය ලබාදීම - කාබෝහයිඩ්‍රේට් බිඳ හෙළීම මගින් දේහයේ කෘත්‍ය සඳහා අවශ්‍ය ATP ලබා දෙන අතර, තාපය ජනනය කරයි.
- ශක්ති සංචිතයක් ලෙස ක්‍රියා කරයි - අතිරික්ත කාබෝහයිඩ්‍රේට්, ග්ලයිකෝජන් හා මේද බවට පරිවර්තනය කෙරේ.
- ප්‍රෝටීන ඉතුරු කිරීම පහසු කරයි - ආහාරයේ ප්‍රමාණවත් තරම් කාබෝහයිඩ්‍රේට් ඇති විට ශක්තිය නිපදවීම සඳහා ප්‍රෝටීන යොදා නොගනී.

ප්‍රෝටීන: ප්‍රෝටීන ඇමයිනෝ අම්ලවලින් සෑදී ඇත. ජීරණයේ දී ප්‍රෝටීන ඇමයිනෝ අම්ලවලට බිඳ හෙළා ඒවා රුධිර ධාරාවට අවශෝෂණය කර ගනී.

ඇමයිනෝ අම්ල ප්‍රධාන කාණ්ඩ දෙකකට බෙදනු ලැබේ. ඒවා නම් අත්‍යවශ්‍ය ඇමයිනෝ අම්ල සහ අත්‍යාවශ්‍ය නොවන ඇමයිනෝ අම්ලයි. මේ අත්‍යවශ්‍ය ඇමයිනෝ අම්ල ශරීරය තුළ සංශ්ලේෂණය කළ නොහැකි ය. එනිසා ඒවා ශරීරය තුළට ආහාර හරහා ලබා ගත යුතු ය. අත්‍යවශ්‍ය නොවන ඇමයිනෝ අම්ල ශරීරය තුළ දී සංශ්ලේෂණය කළ හැකිය. එනිසා ඒවා ආහාර මගින් ශරීරයට ලබා ගැනීම අනිවාර්ය නොවේ.

ආහාරයේ ඇති ප්‍රෝටීනවල කෘත්‍යය

- ප්‍රෝටීන මගින් ඇමයිනෝ අම්ල සපයයි. එම ඇමයිනෝ අම්ල මගින්
 - දේහයේ සෛල හා පටක වර්ධනය හා අලුත්වැඩියාව සඳහා භාවිත කරයි.
 - ඒවා ප්ලාස්මා ප්‍රෝටීන, එන්සයිම, ප්‍රතිදේහ හා සමහර හෝමෝන සංශ්ලේෂණයට භාවිතා වේ.
 - ශරීර කාර්යයන්ට ශක්ති ප්‍රභවයක් ලෙස ක්‍රියා කරයි.

ලිපිඩ

ආහාරයේ ඇති ලිපිඩ ප්‍රධාන වශයෙන් මේද සහ තෙල්වලින් සමන්විත ය. මේද අම්ල අත්‍යවශ්‍ය හා අත්‍යවශ්‍ය නොවන මේද අම්ල ලෙස වර්ග කළ හැකි ය. අත්‍යවශ්‍ය මේද අම්ල ශරීරය තුළ සංශ්ලේෂණය කළ නොහැකි අතර, අත්‍යවශ්‍ය නොවන මේද අම්ල ශරීරය තුළ සංශ්ලේෂණය කළ හැකිය. එනිසා අත්‍යවශ්‍ය මේද අම්ල ආහාරය මගින් ලබා ගත යුතුම ය.

ආහාරයේ ඇති ලිපිඩවල කෘත්‍ය

- ශක්තිය හා තාපය සපයයි. (බර මත පදනම්ව, කාබෝහයිඩ්‍රේට් හා ප්‍රෝටීනවලට සාපේක්ෂ ව, මේද සහ තෙල් වැඩි ශක්ති ප්‍රමාණයක් සපයයි)
- මේදයේ ද්‍රාව්‍ය විටමින් වන විටමින් A, D, E සහ K පරිවහනය හා සංචිත කිරීමට උදවු වේ.
- මේදය ලෙස මේද පටකය තුළ ශක්තිය සංචිත කරයි.
- කොලෙස්ටරෝල් වලින් ස්ටෙරොයිඩ් හෝමෝන සංශ්ලේෂණයට උදවු වේ.
- තාප පරිවරනය සපයයි. (සමේ අධ්‍රැව්‍යතාවය පටක ස්ථරයේ ඇති මේදය තාප හානිය අඩු කරයි. මයළින් කොපුවේ සංසටකයකි).

විටමින්

විටමින් යනු, සාමාන්‍ය සෞඛ්‍යය පවත්වා ගැනීමට හා පරිවෘත්තිය පවත්වා ගැනීම සඳහා ඉතා කුඩා ප්‍රමාණවලින් අවශ්‍ය කාබනික සංයෝගයි. විටමින් ශරීරය තුළ නිපදවීමට නොහැකි නිසා ආහාර මගින් ලබා ගත යුතු වේ. ප්‍රමාණවත් ලෙස විටමින් ශරීරයට ලබා ගැනීමට නොහැකි වුව හොත් උෞෂධ රෝග ඇති වේ. විටමින් ජල ද්‍රාව්‍ය (විටමින් B සහ C) හා මේද ද්‍රාව්‍ය (විටමින් A, D, E, K) ලෙස වර්ග දෙකකි.

විටමින්වල ප්‍රධාන කෘත්‍ය

- විටමින් A - ඇසේ දෘෂ්ටි වර්ණක සෑදීම, අපිච්ඡද පටක පවත්වා ගැනීම, වර්ධනය හා ප්‍රතිශක්තිය දිරිමත් කිරීම
- විටමින් B - FAD, NAD වැනි සහ එන්සයිමවල සංසටකයකි. රතු රුධිර සෛල නිපදවීම දිරිමත් කරයි.
- විටමින් C - ප්‍රතිඔක්සිකාරකයක් ලෙස ක්‍රියා කරයි. කොලැජන් සංශ්ලේෂණයට යොදා ගනී.
- විටමින් D - Ca හා P අවශෝෂණයට ආධාර කරයි.

- විටමින් E - ප්‍රතිමක්ෂිකාරයක් ලෙස ක්‍රියා කරයි.
- විටමින් K - රුධිර කැටි ගැසීම සඳහා වැදගත් වේ.

බිනිජ

සාමාන්‍ය දේහ සෞඛ්‍යයට සහ බොහෝ දේහ කෘත්‍යන්ට වැදගත් වන අකාබනික ද්‍රව්‍ය බිනිජ වේ. මිනිසාට අවශ්‍ය වන ප්‍රධාන බිනිජ වන්නේ Ca, P, S, K, Cl, Na, Mg, Fe, F සහ I. මීට අමතර ව අංශු මාත්‍ර ප්‍රමාණවලින් අවශ්‍ය වන බිනිජ වන්නේ Co, Cu, Mn, Mo, Se සහ Zn.

බිනිජවල ප්‍රධාන කෘත්‍ය

- Ca** - දත් සහ අස්ථි සෑදීම, රුධිර කැටි ගැසීමට උදවු වේ. ස්නායු හා පේශි ක්‍රියාකාරීත්වයට උදවු වේ.
- P** - දත් සහ අස්ථි සෑදීම, අම්ල-හස්ම සමතුලිතතාව පවත්වා ගැනීමට උදවු කිරීම
- S** - සමහර ඇමයිනෝ අම්ලවල සංඝටක
- K** - අම්ල-හස්ම හා ජල සමතුලිතතාවට උදවු වේ, ස්නායු ක්‍රියාකාරීත්වයට
- Cl** - අම්ල-හස්ම සමතුලිතතාවට, ආස්‍රැති සමතුලිතතාව පවත්වා ගැනීම, ස්නායු ක්‍රියාකාරීත්වයට
- Na** - අම්ල-හස්ම හා ජල සමතුලිතතාව පවත්වා ගැනීමට, ස්නායු ක්‍රියාකාරීත්වයට
- Mg** - එන්සයිම සහසාධක ලෙස ක්‍රියා කරයි.
- Fe** - හිමොග්ලොබින් හා ඉලෙක්ට්‍රෝන වාහකවල සංඝටක, එන්සයිම සහසාධක ලෙස ක්‍රියා කරයි.
- F** - දත්වල ව්‍යුහය පවත්වා ගැනීම.
- I** - තයිරොයිඩ් හෝමෝනයේ සංඝටකයකි.

ජලය

මිනිස් දේහ ස්කන්ධයෙන් 60%ක ප්‍රමාණයක් ජලය ඇත. සාමාන්‍යයෙන් මුත්‍ර, මල සහ දහඩිය හරහා ජලය හානි වේ. එනිසා ශරීරය තුළ ජල සමතුලිතතාව පවත්වා ගත යුතු ය. ශරීරය තුළට මේ ජලය පානයෙන් හා ආහාර මගින් ලබා ගත හැකි ය.

මිනිස් ශරීරය තුළ ජලයේ කෘත්‍යය

- සියලු ජීවී සෛල සඳහා තෙත් අභ්‍යන්තර පරිසරයක් සපයයි.
- රුධිරයේ හා පටක තරලයේ ප්‍රධාන සංඝටකය එනිසා දේහය පුරා ද්‍රව්‍ය පරිවහනයට හා රුධිරය පටක හා දේහ සෛල අතර, ද්‍රව්‍ය හුවමාරුවට උදවු කරයි.
- ප්‍රධාන වශයෙන් වාෂ්පීභවන සිසිල් වීම මගින් දේහ උෂ්ණත්වය යාමනය කරයි.
- අපද්‍රව්‍ය හා විෂද්‍රව්‍ය තනුක කිරීම සහ ඒවායේ බිහිස්ප්‍රාවයට මාධ්‍යයක් සපයයි.
- ආහාර තෙත් කිරීම මගින් ගිලීම පහසු කරයි.

තත්තු

ආහාරයේ ඇති ජීරණය කළ නොහැකි පොලිසැකරයිඩ මගින් ආහාරමය තත්තු (පිෂ්ඨමය නොවන පොලිසැකරයිඩ) සෑදී ඇත. පලතුරු, එළවළුවල සහ ධාන්‍යවල මේවා සුලභ වේ.

ආහාරවල ඇති තත්තුවල කාර්යභාරය.

- ආහාරයේ ප්‍රමාණය වැඩි කරයි. ආහාර රුචිය අඩු කරයි.
- මල ප්‍රමාණය වැඩි කිරීම සඳහා ජලය ආකර්ෂණය නිසා මලබද්ධය නැති කිරීම සහ ක්‍රමාකූචනය උත්තේජනය කිරීමෙන් මල පහ කිරීම සිදු කරයි.
- ආහාරයේ ප්‍රමාණවත්ව තත්තු අඩංගු වීම මගින්, මහාන්ත්‍රය හා ගුදමාර්ගයේ පිළිකා වැනි ආමාශ-ආන්ත්‍රික ආබාධවලට එරෙහිව ආරක්ෂාව සපයයි.

අත්‍යවශ්‍ය පෝෂක

සරල පූර්වග අණුවලින් ශරීරය තුළ නිපදවිය නොහැකි ආහාර මගින් ම ලබා ගත යුතු ද්‍රව්‍ය අත්‍යවශ්‍ය පෝෂක ද්‍රව්‍යයි. එම අත්‍යවශ්‍ය පෝෂක වන්නේ අත්‍යවශ්‍ය ඇමයිනෝ අම්ල, අත්‍යවශ්‍ය මේද අම්ල, විටමින් හා ඛනිජ. මේ අත්‍යවශ්‍ය පෝෂක ද්‍රව්‍යවලින් දේහ සෛල තුළ ජෛව සංශ්ලේෂණ ප්‍රතික්‍රියා සඳහා ප්‍රධාන දායකත්වයක් ඇත. එම අත්‍යවශ්‍ය පෝෂක ආහාරයේ නිවැරදි අනුපාතවලින් නොමැති විට දුෂ්පෝෂණයට මඟ පාදයි. එනිසා ඒවා නිවැරදි අනුපාතවලින් ලබා ගැනීම අත්‍යවශ්‍ය වේ.

අත්‍යවශ්‍ය ඇමයිනෝ අම්ල

සරල කාබනික පූර්වග අණුවලින් ශරීරය තුළ සංශ්ලේෂණය කළ නොහැකි ආහාරය මගින් ලබා ගත යුතු ම වන ඇමයිනෝ අම්ල අත්‍යවශ්‍ය ඇමයිනෝ අම්ල වේ.

දේහය තුළ ප්‍රෝටීන සෑදීමට අවශ්‍ය ඇමයිනෝ අම්ල වර්ග 20 අතුරින්, අටක් අත්‍යවශ්‍ය ඇමයිනෝ අම්ල වේ. අත්‍යවශ්‍ය ඇමයිනෝ අම්ලවලට උදාහරණ වන්නේ ලියුසීන් හා මෙතියොනීන් ය. සත්ත්ව ප්‍රෝටීන නිෂ්පාදිතවලින් (උදා: බිත්තර, මස්, චීස් ආදිය) වලින් දේහ කෘත්‍යන්ට අවශ්‍ය සියලු අත්‍යවශ්‍ය ඇමයිනෝ අම්ල නිවැරදි අනුපාතවලින් ලබා දෙයි. බොහෝ ශාක ප්‍රෝටීනවල ඇමයිනෝ අම්ල එකක් හෝ කිහිපයක් උග්‍ර වීම නිසා අසම්පූර්ණ ප්‍රෝටීන වේ. එනිසා සියලු අත්‍යවශ්‍ය ඇමයිනෝ ලබා ගැනීම සඳහා ශාකමය ආහාර වේලක විවිධ වර්ගයේ ශාක ප්‍රෝටීන අඩංගු විය යුතු ය.

අත්‍යවශ්‍ය මේද අම්ල

කාබනික පූර්වගවලින් ශරීරය තුළ සංශ්ලේෂණය කළ නොහැකි නිසා ආහාරය මගින් ලබා ගත යුතු වූ මේද අම්ල අත්‍යවශ්‍ය මේද අම්ලයි. බීජ, ධාන්‍ය හා එළවළු මගින් අත්‍යවශ්‍ය මේද අම්ල ප්‍රමාණවත් තරම් සපයයි.

වගුව 5.1: විවිධ හා බන්ධන ප්‍රභව සහ උපකරණ ලක්ෂණ

විවිධ/ බන්ධන	ප්‍රධාන ආහාර ප්‍රභවය	උපකරණ ලක්ෂණ
මේදයේ ද්‍රාව්‍ය විවිධ		
විවිධ A (රෙටිනෝල්)	තද කොළ පැහැති එළවළු, තැඹිලි පැහැති එළවළු හා පලතුරු, කිරි සහිත ආහාර	අන්ධභාවය, සමේ ආබාධ, ප්‍රතිශක්තිය දුබල වීම
විවිධ D	බිත්තර කහ මදය, කිරි නිෂ්පාදන	කුඩා ළමයින්ගේ අස්ථි විරූප වීම (රික්ටිසියාව), වැඩිහිටියන්ගේ අස්ථි මෘදු වීම
විවිධ E	එළවළු තෙල්, බීජ, nuts වැනිදෑ	ස්නායු පද්ධතියේ පරිහානිය
විවිධ K	කොළ පැහැති එළවළු, තේ, මහාත්‍රිකයේ සිටින බැක්ටීරියා මගින් නිපදවේ.	රුධිර කැටි ගැසීමේ දුබල වීම
ජල ද්‍රාව්‍ය විවිධ		
තයමින් (විවිධ B ₁)	රනිල භෝග, රටකපු, උණුරුමස්, නිවුඩු ධාන්‍ය	බෙරි බෙරි (පුපුරු ගැසීම, දුර්වල සමායෝජනය ආසාදනවලට ගොදුරු වීම, හෘදය ක්‍රියාකාරීත්වය දුර්වල වීම.)
රයිබොෆ්ලේවින් (විවිධ B ₂)	කිරි නිෂ්පාදන, මස්, එළවළු, සරු කළ ධාන්‍ය.	සමේ වණ (මුඛය දෙපස වණ වීම)
නියසින් (විවිධ B ₃)	ධාන්‍ය, මස්, nuts	පෙලග්‍රා (සමේ වණ, මානසික ව්‍යාකූලතා, පාවනස ලාක්ෂණික වේ)
පැන්ටතෙනික් අම්ලය (විවිධ B ₅)	කිරි නිෂ්පාදන, පළතුරු, එළවළු, ධාන්‍ය	විඩාව, හිරිවැටීම, අත් හා පාදවල පුපුරු ගැසීම (tingling)
පිරිඩොක්සින් (විවිධ B ₆)	නිවුඩු ධාන්‍ය, මස්, එළවළු	රක්තහීනතාව, උද්දීප්‍යතාව
බයොටින්/ (විවිධ B ₇)	මස්, රනිල බෝග, එළවලු	ස්නායු - පේශිමය ආබාධ, සමේ කොරළ ඇති වීම, ප්‍රදාහය
ෆෝලික් අම්ලය (විවිධ B ₉)	කොළ එළවළු, නිවුඩු ධාන්‍ය	රක්තහීනතාව, උපත් දෝෂ
කොබල්ඇමින් (විවිධ B ₁₂)	කිරි නිෂ්පාදන, බිත්තර, මස්	සමතුළිතතාව නැති වීම, හිරිවැටීම, රක්තහීනතාව
ඇස්කෝබික් අම්ලය (විවිධ C)	දෙහි පවුලට අයත් පළතුරු, බ්‍රොකලි, තක්කාලි	ශීතාද රෝගය, (දත් සහ සම පරිහානියට පත් වීම), තුවාල සුව වීමට පමා වීම.
බන්ධන		
කැල්සියම් (Ca)	කිරි නිෂ්පාදන, තද කොළ පැහැති එළවළු, රනිල බෝග	අස්ථිවල ස්කන්ධය අඩු වීම, දුර්වල වර්ධනය
අයන් (Fe)	නිවුඩු ධාන්‍ය, කොළ පැහැති පලා එළවළු, රනිල බෝග, මස්, බිත්තර	රක්තහීනතාවය, ප්‍රතිශක්තිය අඩු වීම, දුර්වල වීම
පොටෑසියම් (K)	පළතුරු, එළවළු, මස්, කිරි නිෂ්පාදන, ධාන්‍ය	පේශි දුර්වල වීම, ඔක්කාරය, අංශ භාගය, (පක්ෂගාතය) හෘදය අකර්මණය වීම
පොස්පරස් (P)	සහල්, පාන්, කිරි, කිරි නිෂ්පාදන, මාළු, රතු පැහැති මස්	දත් සහ අස්ථි දිරායාම, දුර්වල වීම

විටමින්/ ඛනිජ	ප්‍රධාන ආහාර ප්‍රභවය	උෟෂණ ලක්ෂණ
අයඩින් (I)	මුහුදු ආහාර, එළවළු, අයඩිනීකෘත දෑ	ගලගණ්ඩය (තයිරොයිඩ් ග්‍රන්ථිය විශාලවීම)
සල්පර් - (S)	ප්‍රෝටීන් අඩංගු ආහාර	විඩාව, දුර්වල වර්ධනය, ඉදිමීම
ක්ලෝරීන් (Cl) සහ සෝඩියම් (Na)	මේස දුණු	ආහාර රුචිය අඩු වීම, මස්පිඬු පෙරළීම
මැග්නීසියම් (Mg)	කොළ පැහැති පලා එළවළු, ධාන්‍ය	ස්නායු පද්ධතියේ ඇතිවන බාධා
ෆ්ලෝරීන් (F)	තේ, මුහුදු ආහාර, පානීය ජලය	දත් දිරා යෑම

මූලික පරිවෘත්තීය වේගය (BMR)

ආතතියක් නොමැති විට දී, පශ්චාත් අවශෝෂණ අවධියේ දී (අවම වශයෙන් පැය 12ක් නිරාහාර විට දී) විවේකයෙන් සිටින විට දී, අවම පරිවෘත්තීය වේගය මූලික පරිවෘත්තීය වේගය ලෙස අර්ථ දැක්වේ.

- මූලික පරිවෘත්තීය වේගය (BMR) "පහසු" උෂ්ණත්ව පරාසයක දී මනිනු ලැබේ.
- වැඩුණු පුරුෂයකුගේ සාමාන්‍ය BMR අගය දිනකට 1,600 - 1,800 kCal/ සහ වැඩුණු ස්ත්‍රීයකුගේ එය දිනකට 1,300 - 1,500 kCal පමණ වේ.

ශක්ති අය-වැය

කිසියම් සත්ත්වයෙකුගේ ශක්තිය වැය කිරීමට එරෙහිව, ශක්තිය ලබා ගැනීමේ ශේෂ පත්‍රය ශක්ති අයවැය වේ. ශක්ති අයවැය සඳහා මූලික ආකෘතිය පහත ආකාරයට ලබා දිය හැකි ය.

$$C = M + U + F + P ;$$

C = ලබා ගත් ආහාර ප්‍රභව තුළ ශක්ති අන්තර්ගත ය.

M = පරිවෘත්තීය ක්‍රියාවලි සඳහා ශක්තිය වැය වීම.

U = මුත්‍ර පිටවීමේ දී හානිවන ශක්තිය

F = මල ද්‍රව්‍ය පිටවීමේ දී හානි වන ශක්තිය

P = නිෂ්පාදනය (වර්ධනය හා ප්‍රජනනය සඳහා ප්‍රයෝජනයට ගත හැකි ශක්තිය)

ශක්ති අයවැයේ දී, ලබාගත් ආහාරයේ ඇති ශක්තිය වැය වීමත් සමඟ සංසන්දනය කෙරේ. ශක්ති වැය වීම යටතේ, මූලික පරිවෘත්තීය හා අතිරේක ක්‍රියාකාරකම් සඳහා වැය වූ ශක්තිය (M), බහිස්ප්‍රාප්ති එළ සමඟ ආශ්‍රිත ශක්තිය, - එනම්: මුත්‍ර හානිය (U), මල ඉවත් වීම (F) ය. ලබා ගත් ශක්තිය සහ පරිවෘත්තීය හා බහිස්ප්‍රාප්තියට ශක්තිය වැය වීම අතර, ශක්ති වෙනස නිෂ්පාදන සඳහා ප්‍රයෝජනයට ගත හැකි ය. එයට වර්ධනය හා ප්‍රජනනය අන්තර්ගත ය.

ක්ෂේත්‍රයෙන් හා විද්‍යාගාරය තුළින් ලැබෙන ශක්ති මිනුම් මත එක් එක් සත්ත්වයාට අවශ්‍ය ශක්ති අයවැය ගණනය කළ හැකි ය. වර්ධනය හා ප්‍රජනනය සඳහා ප්‍රයෝජනයට ගත හැකි ශක්තිය ඇස්තමේන්තු කිරීමේ දී ශක්ති අයවැය භාවිත වේ.

නිරෝගි ජීවිතයක් සඳහා ආහාර

නිරෝගි ජීවිතයක් සඳහා ආහාරයේ කාබෝහයිඩ්‍රේට්, ප්‍රෝටීන්, ලිපිඩ, ජලය, තන්තු, අත්‍යවශ්‍ය ඛනිජ මූලද්‍රව්‍ය හා විටමින් නිවැරදි අනුපාතවලින් අන්තර්ගත යුතු වේ. පෝෂණ උග්‍රතා සෞඛ්‍යය මත සෘණ බලපෑමක් ඇති කරයි. ලබා ගත් ආහාරය, දෛනික ශක්ති අවශ්‍යතාවට වැඩි වේ නම් අක්‍රිය පුද්ගලයන් තුළ විශේෂයෙන් දියවැඩියාව, හෘදය රෝග වැනි රෝග තත්ත්ව ඇති විය හැකි ය. අන්තෘසි, රටකපු, තක්කාලි වැනි ආහාර සඳහා සමහර පුද්ගලයන් තුළ අසාත්මික ප්‍රතික්‍රියා ඇති විය හැකි ය. ඔවුන් එබඳු ආහාරවලින් වැළකිය යුතු ය. ආහාර මාර්ගයේ ආබාධ වැළැක්වීමට හා නිරෝගි ජීවිතයක් පවත්වා ගැනීම සඳහා ආහාරයේ අඩංගු විටමින් C සහ විටමින් E වැනි ප්‍රතිඔක්සිකාරක වැදගත් වේ.

මිනිසාට අවශ්‍ය සියලුම ප්‍රතිඔක්සිකාරක සංශ්ලේෂණය කළ නොහැකි බැවින් ඒවා සමහරක් ආහාරය තුළින් ලබා ගත යුතු ම ය.

දුෂ්පෝෂණය (Malnutrition)

ආහාරය තුළ අත්‍යවශ්‍ය පෝෂක එකක් හෝ කිහිපයක් අඩු වූ විට හෝ දේහයට අවශ්‍ය රසායනික ශක්තියට වඩා අඩු රසායනික ශක්ති ප්‍රමාණයක් දිගින් දිගට ම ආහාරයෙන් ලැබීම හේතුවෙන් ප්‍රමාණවත් පෝෂණයක් ලබා ගැනීමට නොහැකි වීමෙන් දුෂ්පෝෂණය ඇති වේ. ලෝක සෞඛ්‍ය සංවිධානයට අනුව (WHO) දේහ ස්කන්ධ දර්ශකය 18.5ට වඩා අඩු වේ නම්, එය දුෂ්පෝෂණය යි. පුද්ගලයකුගේ BMI පහත ආකාරයට ගණනය කළ හැකි ය.

$$\text{දේහ ස්කන්ධ දර්ශකය (BMI)} = \frac{\text{ස්කන්ධය}}{\text{උස}^2} = (\text{Kg} / \text{m}^2)$$

ස්ප්‍රලතාව (Obesity)

පුද්ගලයකු ලබා ගත් ශක්ති ප්‍රමාණයට වඩා වැය කරන ශක්ති ප්‍රමාණය ඉතා අඩු වීම හේතුවෙන් ස්ප්‍රලතාව ඇති වේ. WHO දර්ශකවලට අනුව BMI 30.0ට වඩා වැඩි නම් එය ස්ප්‍රලතාව නම් වේ. මෙය ලෝකය පුරා වර්ධනය වෙමින් පවතින තත්ත්වයකි. මධුමේහය, හෘත් සනාල රෝග සහ ඇතැම් පිළිකා වැනි රෝග සඳහා ස්ප්‍රලතාව හේතුවක් විය හැකි ය.

ආහාර මාර්ග නාලයේ සුලබ රෝගාබාධ

ගැස්ට්‍රයිටිස් - විවිධ හේතු ගණනාවක් නිසා ආමාශයේ ඇති වන ප්‍රදාහය නිසා ඇති වන තත්ත්වය ගැස්ට්‍රයිටිස් නම් වේ. ගැස්ට්‍රයිටිස්වල දී ආමාශ බිත්තියේ ඇති ග්‍රන්ථි උත්තේජනය වීමෙන් HCl වැඩි ප්‍රමාණයක් ස්‍රාවය වේ. එමඟින් ශ්ලේෂ්මලකයට හානි සිදු වේ. ආමාශයේ ශ්ලේෂ්මලක ස්තරයට හානි වීම නිසා බිබිළි ඇති වේ. දිගු වේලාවක් කුසගින්නේ සිටීම හෝ මානසික ආතතිය අධික HCl ප්‍රමාණයක් ස්‍රාවය කිරීමට හේතු විය හැකි ය. ඇස්පිරින් වැනි සමහර ඖෂධ වර්ග ද ගැස්ට්‍රයිටිස් තත්ත්වය ඇති කරයි. *Helicobacter pylori* වැනි අම්ල තත්ත්ව දරා ගැනීමේ හැකියාවක් ඇති බැක්ටීරියා ආසාදන දිගු කාලීනව පවතින ගැස්ට්‍රයිටිස් තත්ත්ව ආශ්‍රිතව සාමාන්‍යයෙන් පවතී. දිගු කාලීන ව කුසගින්නේ සිටීම ගැස්ට්‍රයිටිස් ඇති වීමට එක් හේතුවක් බැවින් මේ තත්ත්වය පාලනය කර ගැනීමට නිවැරදි ආහාර පුරුදු ඇති කර ගත යුතු වේ.

මල බද්ධය - මල ද්‍රව්‍ය සෙමෙන් ගමන් කිරීම හේතුවෙන් ජලය නැවත අවශෝෂණය දිරීමත් වීම නිසා ඒවා වඩාත් සන බවට පත් වීම හේතුවෙන් මල බද්ධය ඇති වේ. මල බැහැර කිරීම සඳහා ඇති ප්‍රතික ක්‍රියාව නිෂේධනය වීම හේතුවෙන් ද මල බද්ධය ඇති වේ. මේ හේතුවෙන් ගුදයේ වේදනාවක් ඇති වීමත්, මල පහ කිරීමේ අපහසුතාවක් ද ඇති වේ. මල පහ කිරීම සඳහා වර්යාමය අනුගත වීමෙන් මල බද්ධය පාලනය කළ හැකි ය. ආහාරයෙන් ප්‍රමාණවත් තත්ත්ව ප්‍රමාණයක් ලබා ගැනීමද මල බද්ධය වැළැක්වීමට උදවු වේ.

සතුන්ගේ සංසරණ පද්ධතිය

සංසරණ පද්ධතියක අවශ්‍යතාව

සත්ත්ව දේහ තුළ ද්‍රව්‍ය පරිවහනය මෙන් ම බාහිර පරිසරය සමඟ ද්‍රව්‍ය හුවමාරුව සඳහා ද සත්ත්වයන්ට සංසරණ පද්ධතියක අවශ්‍යතාව ඇති වේ. සරල සතුන්ගේ (උදා: නිධාරියාවන්, පැතලි පණුවන්) පරිවහනයට හෝ ද්‍රව්‍ය බෙදා හැරීම සඳහා විශේෂිත වූ පද්ධතියක් නොමැත. ඊට හේතුව වන්නේ ඔවුන්ගේ සෛල රාශියක් හෝ සියලු සෛල, ඔවුන් ජීවත් වන බාහිර පරිසරය සමඟ සෘජුව ම ගැටෙන නිසා ය. එම ජීවීන්ගේ දේහ පෘෂ්ඨය හරහා විසරණය මගින් සිදු වන ද්‍රව්‍ය හුවමාරුව ඔවුන්ගේ අවශ්‍යතා සඳහා ප්‍රමාණවත් ය. එම සතුන්ගේ දේහය තුළ කෙටි දුරක් හරහා ද්‍රව්‍ය පරිවහනය විසරණය මගින් සිදු වේ.

ජීවියා ප්‍රමාණයෙන් හා සංකීර්ණතාවයෙන් වැඩි වත් ම, දේහය තුළට හා පිටතට ගමන් කරන ද්‍රව්‍ය ප්‍රමාණය ද වැඩි වේ. දේහය තුළ ද්‍රව්‍ය පරිවහනය විය යුතු දුර ද වැඩි වේ. එමෙන් ම බොහෝ සෛල බාහිර පරිසරය හා සෘජුව ම නොගැටේ. එනිසා දේහය පුරා ද්‍රව්‍ය හුවමාරුව සඳහා විසරණය ප්‍රමාණවත් නොවේ. ඒ හේතුවෙන් එවැනි ජීවීන් තුළ ඔවුන්ගේ සෛල හා ඔවුන්ගේ ආසන්නතම වටපිටාව අතර, ද්‍රව්‍ය හුවමාරුව සඳහා පරිවහන පද්ධතියක් පරිණාමය විය.

දේහය තුළ පරිවහනය වන ද්‍රව්‍ය

දේහය තුළ පරිවහනය වන ද්‍රව්‍ය ලෙස, ශ්වසන වායු (ඔක්සිජන්, කාබන්ඩයොක්සයිඩ්), පෝෂක ද්‍රව්‍ය (ග්ලූකෝස්, ඇමයිනෝ අම්ල, මේද අම්ල, විටමින් ආදිය), පරිවෘත්තීය අපද්‍රව්‍ය (යූරියා, ඇමෝනියා ආදිය), හෝමෝන සහ ප්‍රතිජීවක ආදිය හැඳින්විය හැකි ය.

සත්ත්ව රාජධානිය තුළ දෑකිය හැකි රුධිර සංසරණ පද්ධති

සංසරණ පද්ධතියක් සතුව මූලික සංරචක තුනක් පවතී. එනම් පේශිමය පොම්ප කිරීමේ අවයවය (හෘදය), අන්තර්සම්බන්ධිත වාහිනී සහ සංසරණ තරලය (රුධිරය/ රුධිර වසා) වේ. ප්‍රධාන වශයෙන් හෘදය මගින් ඇති කරනු ලබන පීඩනය හේතුවෙන් සංසරණ තරලය වාහිනී ඔස්සේ ගලා යයි. දේහය පුරා තරලය පරිවහනය මගින් දේහ සෛලවල තරලමය පරිසරය, වායු හුවමාරුව සිදු වන, පෝෂක ද්‍රව්‍ය අවශෝෂණය කරන සහ අපද්‍රව්‍ය බැහැර කරන අවයව



සමග කෘත්‍යාත්මකව සම්බන්ධ කරනු ලබන්නේ සංසරණ පද්ධතිය මගිනි. විවිධ මට්ටම්වල වූ සංකීර්ණ සැකැස්මෙන් යුත් සංසරණ පද්ධති සත්ත්ව රාජධානිය තුළ දැකිය හැකි ය.

සත්ත්ව රාජධානිය තුළ දැකිය හැකි ප්‍රධාන සංසරණ පද්ධති

සතුන් තුළ දැකිය හැකි සංසරණ පද්ධති වර්ග දෙකකි. විවෘත සංසරණ පද්ධතිය හා සංවෘත සංසරණ පද්ධතිය.

විවෘත සංසරණ පද්ධතිය

පටක හා අවයව සෘජුව ම රුධිර වසා ලෙස හැඳින්වෙන තරලයෙන් නැහැවෙමින් පවතින සංසරණ පද්ධති මෙසේ හැඳින්වේ. එහි දී සංසරණ තරලය හා සෛල වටා ඇති අන්තරාල තරලය අතර, වෙන් වීමක් නොපෙන්වයි. හෘදය මගින් දේහ පටක වටා පිහිටන අවකාශයට (අන්තර් සම්බන්ධිත කෝටරක) සංසරණ වාහිනී ඔස්සේ රුධිර වසා පොම්ප කරයි. දේහ සෛල හා රුධිර වසා අතර, රසායනික ද්‍රව්‍ය හුවමාරුව සෘජුව ම සිදු වේ. හෘදය ඉහිල්ව පවතින අතර තුර, හෘදයේ කපාට සහිත පුට හරහා රුධිර වසා ආපසු ගැලීම සිදු වේ. මේ ආකාරයට විවෘත සංසරණ පද්ධති ආක්‍රොශෝධා සහ මොලුස්කා (සමහර කෘණ්ඩ) වැනි වංශවල පරිණාමය විය.



රූපය: 5.13 තණකොළ පෙත්තාගේ සංසරණ පද්ධතිය

සංචාන සංසරණ පද්ධතිය

රුධිරය වාහිනී තුළට සීමා වෙමින් අන්තරාල තරලයෙන් වෙන් ව පිහිටන සංසරණ පද්ධති වේ. රුධිරය හෘදය/ හෘද මගින් විශාල වාහිනී තුළට පොම්ප කරයි. මේ විශාල රුධිර වාහිනී කුඩා වාහිනීවලට අතු බෙදී, ඒවා අවයව තුළට විනිවිද යයි. රසායනික හුවමාරුව රුධිරය සහ අන්තරාල තරලය අතර, ද අන්තරාල තරලය සහ දේහ සෛල අතර, ද සිදු වේ. සමහර විට මේ පද්ධතිවල හෘද එකක් හෝ වැඩි ගණනක් දැකිය හැකි ය. ඇනලිඩාවන් වැනි අපෘෂ්ඨවංශිකයන් හා පෘෂ්ඨවංශිකයන් තුළ මේ ආකාරයේ සංසරණ පද්ධති දැකිය හැකි ය. මේ පද්ධතිය විවෘත සංසරණ පද්ධතිය හා සැසඳීමේ දී, වඩාත් ක්‍රියාශීලී සතුන්ගේ හා විශාල සතුන්ගේ සෛලවලට ඔක්සිජන් හා පෝෂක ද්‍රව්‍ය පරිවහනය ඉතා කාර්යක්ෂමව සිදු කරයි. ඊට හේතු වන්නේ සාපේක්ෂව ඉහළ රුධිර පීඩනයයි.



රූපය: 5.14 ඇනලිඩාවකුගේ සංචාන රුධිර සංසරණ පද්ධතිය

පෘෂ්ඨවංශික සංසරණ පද්ධතියේ සංවිධානය: ඒක සංසරණ සහ ද්විත්ව සංසරණය
සංචාන සංසරණ පද්ධතියක්, පෘෂ්ඨවංශිකයන්ගේ දැකිය හැකි ය. එහි ප්‍රධාන රුධිර වාහිනී වර්ග තුනකි. එනම්: ධමනි, ශිරා හා කේශනාලිකා වේ. මේ සෑම නාල වර්ගයක ම, රුධිරය ඒකාදිශාත්මකව ගැලීම පමණක් සිදු වේ. හෘදයේ සිට අවයව කරා රුධිරය ගෙන යන රුධිර වාහිනී ධමනි ලෙස හැඳින්වේ. මේ ධමනි අවයව තුළ දී කුඩා වාහිනීවලට බෙදී යයි. ඒවා ධමනිකා නම් වේ. එමගින්, සවිවර තුනී බිත්ති සහිත අන්වීක්ෂීය වාහිනී වන කේෂනාලිකාවලට රුධිරය මුදා හරින අතර, විසරණය ඔස්සේ රුධිරය හා දේහ සෛල වටා ඇති අන්තරාල තරලය අතර, ද්‍රව්‍ය හුවමාරු වන ස්ථාන ද මේවා වේ.

කේශනාලිකා එකට එකතු වී අනුශිරා සෑදේ. අනුශිරා එකතු වී රුධිරය නැවත හෘදය වෙත ගෙනයන ශිරා සාදයි

ඒක සංසරණය

ඒක සංසරණයක් සිදු වීමේ දී මුළු දේහය පුරා ම සිදු වන පූර්ණ සංසරණයක දී, රුධිරය හෘදය තුළින් එක් වරක් පමණක් ගමන් ගනී. ඒක සංසරණය පෙන්වන සතුන්ගේ හෘදය කුටීර දෙකකින් සෑදී ඇත. එනම් කර්ණිකාව හා කෝෂිකාව වේ.


ඒක සංසරණයක දී, දේහයේ සිට පැමිණෙන සාපේක්ෂව ඔක්සිජන් උෘත රුධිරය කර්ණිකාව වෙතට ද ඉන් පසු කෝෂිකාවට ද යැවේ. ඉන් පසු කෝෂිකාව සංකෝචනයෙන් රුධිරය ජලක්ලෝම තුළ ඇති කේශනාලිකා ජාලයට පොම්ප කරයි. එහි දී කේශනාලිකා හා බාහිර පරිසරය අතර, වායු හුවමාරුව සිදු වේ. තව ද එහි දී O_2 රුධිරය තුළට විසරණය ද CO_2 විසරණය මගින් රුධිරයෙන් ඉවත් වීම ද සිදු වේ. ඉන් පසු ඔක්සිජන්වලින් පෝෂිත වූ රුධිරය දේහය පුරා සංසරණය වෙමින් රුධිර කේශනාලිකා ඔස්සේ දේහයේ සෛල වෙත ළඟා වේ.

උදා: අස්ථික මසුන්, කාර්ටිලේජය මසුන් - මඩුවා සහ මෝරා බඳු


ද්විත්ව සංසරණය

ද්විත්ව සංසරණයක දී, මුළු දේහය පුරා සිදු වන පූර්ණ සංසරණයක දී හෘදය තුළින් දෙවරක් රුධිරය ගමන් ගනී. එක් එක් චක්‍රය සම්පූර්ණ කළ පසු ඒවා ඔස්සේ හෘදය තුළින් ගලා යන වෙන් වෙන්ව පවතින සංස්ථානික හා පුප්පුසීය සංසරණ පථවලින් එබඳු සංසරන පද්ධතියක් සමන්විත වේ. උදා: උභය ජීවීන්, උරගයින්, පක්ෂීන්, ක්ෂීරපායීන්. උභය ජීවීන් හා උරගයන් රැසකට කුටීර තුනකින් යුත් හෘදයක් දැකිය හැකි ය. කර්ණිකා දෙකක් සහ එක් කෝෂිකාවක් වේ. පක්ෂීන් සහ ක්ෂීරපායී සතුන්ට කුටීර හතරකින් යුත් හෘදයක් දැකිය හැකි අතර, එය වම් සහ දකුණු පැතිවලට සම්පූර්ණව බෙදී ඇත. මේ සැකැස්ම හේතුවෙන් ඔක්සිජන් උෘත හා ඔක්සිජන් පෝෂිත රුධිරය අතර, පූර්ණ වෙන් වීමක් සිදු වී ඇත. එනම්: මිශ්‍ර වීමක් සිදු නොවේ. ඔක්සිජන් උෘත රුධිරය, සංස්ථානික සංසරණය ඔස්සේ දකුණු හෘත් කර්ණිකාව වෙත ද ඉන් දකුණු කෝෂිකාවට ද යැවේ. ඉන් පසු දකුණු කෝෂිකාවේ සිට රුධිරය පෙණහැලි තුළට පොම්ප කරයි. පෙණහලුවල ඇති ඔක්සිජන්වලින් පෝෂිත රුධිරය වම් කර්ණිකාවට ළඟා වේ. ඉන් වම් කෝෂිකාවට යැවෙන ඔක්සිජන්වලින් පෝෂිත රුධිරය සංස්ථානික සංසරණයට එක් කරයි.


සංස්ථානික සංසරණයේ දී හෘදය මගින් ඇති කරනු ලබන අධික පීඩනය හේතුවෙන්, දේහයේ සියලුම දේහ සෛල හා පටක, විශේෂයෙන් පේශි, මොළය ආදී අවයවවලට රුධිරය සැපයීම ද්විත්ව සංසරණය මගින් වඩාත් කාර්යක්ෂමව සිදු කරයි. මෙය ඒක සංසරණය හා සංසන්දනය කිරීමේ දී, ඒක සංසරණයේ දී, වායු හුවමාරු අවයවවල සිට අනෙක් අවයවවලට අඩු පීඩනයක් යටතේ රුධිරය ගලා යයි.



(a)



(c)




(b)

5.15 සතුන්ගේ ඒක හා ද්විත්ව සංසරණ පද්ධති

a ඒක සංසරණය (මත්ස්‍යයෝ) - b ද්විත්ව සංසරණය (උභයජීවියෝ) c ද්විත්ව සංසරණය (ක්ෂීරපායීහු)

මානව රුධිර සංසරණ පද්ධතියේ සහ වසා පද්ධතියේ මූලික සැලැස්ම මානව රුධිර සංසරණ පද්ධතියේ මූලික සැලැස්ම



රූපය: 5.16 මානව රුධිර සංසරණ පද්ධතියේ මූලික සැලැස්ම

මානව රුධිර සංසරණ පද්ධතියේ මූලික සැලැස්ම 5.16 රූපසටහන මගින් දක්වේ. මානව හෘදය කුටීර හතරකින් යුක්තයි. එනම් කර්ණිකා දෙකක් සහ කෝෂිකා දෙකකි. එහි එක විට ද්විත්ව පරිපථයක් ක්‍රියාත්මක වේ. එනම් පූර්ව ප්‍රාග්ධන සංසරණ පථය මගින් ඔක්සිජන් උග්‍ර රුධිරය ශ්වසන පාෂාණය, එනම් පෙණහලු වෙතට ගෙන ඒම සහ ඔක්සිජන්වලින් පෝෂිත රුධිරය නැවත හෘදය වෙතට ගෙන ඒම සිදු වන අතර, තුර දී සංස්ථානික සංසරණ පථය මගින් ඔක්සිජන් පෝෂිත රුධිරය දේහයේ සියලු අවයව හා පටක වෙත සැපයීම හා ඔක්සිජන් උග්‍ර රුධිරය අවයව හා පටකවල සිට ආපසු හෘදය වෙත ගෙන යෑම ද සිදු වේ. මේ පරිදි දෙක ම,

ප්‍රධාන ධමනි, ධමනිකා, කේශනාලිකා ජාල, අනුශිරා, ශිරා/ ප්‍රධාන ශිරාවලින් සමන්විත වේ. කෝෂිකා සංකෝචන දී දකුණු කෝෂිකාව මගින්, ඔක්සිජන් උෘත රුධිරය, පුප්ඵසිය ධමනි ඔස්සේ පෙණහැලී දෙක වෙත පොම්ප කරයි. ඉන්පසු පෙණහැලිවල දී, විසරණය මගින් රුධිරය වෙත ඔක්සිජන් බැරවන අතර, කාබන්ඩයොක්සයිඩ් බාහිර පරිසරයට ඉවත් වේ. මේ ක්‍රියාවලිය, වම් හා දකුණු පෙණහැලිවල කේශනාලිකා ජාලයේ සිදු වේ. ඉන්පසු ඔක්සිජන්වලින් පෝෂිත රුධිරය, පුප්ඵසිය ශිරා දෙක ඔස්සේ, වම් කර්ණිකාවට පරිවහනය වේ. කෝෂිකා සංකෝචනයේ දී ඔක්සිජන්වලින් පෝෂිත රුධිරය මහා ධමනිය වෙත පොම්ප කරයි. මහා ධමනිය මගින් එම ඔක්සිජන්වලින් පෝෂිත රුධිරය ධමනි ඔස්සේ දේහය පුරා ගෙන යයි. ප්‍රථමයෙන් මහා ධමනියෙන් හාත් පෙඹිවලට රුධිරය සපයන කිරීටක ධමනි පැන නගී. ඉන් පසු මහා ධමනිය ධමනිවලට හා ධමනිකාවලට බෙදී හිසට හා අත්වලට රුධිරය සපයන කේශනාලිකා ජාලයන්, උදර අවයව හා පාදවලට රුධිරය සපයන කේශනාලිකා ජාල සාදයි. මෙසේ කේශනාලිකා ජාලවල දී වායු හුවමාරුව සිදු වන අතර, ඔක්සිජන්වලින් පෝෂිත රුධිරය පටකවලට විසරණය වෙයි. පටකවල ඇති CO₂ රුධිර කේශනාලිකා වෙත විසරණය වේ. මේ රුධිර කේශනාලිකා නැවත එකතු වී අනුශිරා සාදන අතර, ඔක්සිජන් උෘත රුධිරය අනුශිරාවල සිට ශිරාවලට යොමු කරයි. අපර ගාත්‍රා හා දේහයේ කඳු ප්‍රදේශයේ සිට ඔක්සිජන් උෘත රුධිරය, අධර මහා ශිරාව තුළට වැස්සෙන අතර, හිස, ගෙල සහ පූර්ව ගාත්‍රාවල සිට ඔක්සිජන් උෘත රුධිරය උත්තර මහා ශිරාව වෙත යොමු වේ.

උත්තර හා අධර මහා ශිරා ඔස්සේ රුධිරය දකුණු කර්ණිකාවට පරිවහනය කෙරේ. ඉන් පසු එම රුධිරය දකුණු කෝෂිකාවට යැවේ. අවසානයේ ඉහත විස්තර කළ ආකාරයට මේ රුධිරය පුප්ඵසිය සංසරණ පථය වෙත යවනු ලබයි.

මානව වසා පද්ධතියෙහි මූලික සැලැස්ම

වසා පද්ධතිය, ව්‍යුහික ව හා කෘත්‍යාත්මක ව රුධිර වාහිනී පද්ධතිය සමග ඉතා කිට්ටු සම්බන්ධතාවක් දක්වයි. වසා පද්ධතිය, වසා රැගෙන යන වසා වාහිනීවලින් යුක්තය. වසා පද්ධතියට අයත් අනෙක් ව්‍යුහ වන්නේ වසා ගැටිති, වසා පටක (tonsil) සහ වසා අවයව (ප්ලිහාව සහ තයිමස) වේ. වසා වාහිනී විශාල හා ඉතා කුඩා වාහිනීවලින් සමන්විත ය. ඉතා කුඩා වසා වාහිනී, රුධිර සංසරණ පද්ධතියෙහි කේශනාලිකා ජාල සමග ඉතා සම්පව පිහිටයි. වසා ගැටිති තැනී ඇත්තේ සම්බන්ධක පටක හා සුදු රුධිර සෛලවලිනි.

රුධිර කේශනාලිකාවලින් හානි වූ තරල සහ ප්‍රෝටීන, වසා පද්ධතිය මගින් නැවත රුධිරයට එක් කරයි. එසේ රුධිර කේශනාලිකාවලින් හානි වූ තරලය, වසා පද්ධතිය තුළ දී වසා ලෙස හඳුන්වයි. වසාවල සංයුතිය, අන්තරාල තරලයේ සංයුතියට සමාන ය. වසා වාහිනීවල කපාට දෑකිය හැකි ය. ඒවා මගින් වසා ආපසු ගැලීම වළක්වා ලයි. විශාල වසා නාල දෙකක් ඔස්සේ, ගෙලෙහි පාදස්ථ ප්‍රදේශයේ ඇති ශිරා දෙකක් තුළට වසා තරලය වැස්සේ. වසා වාහිනී බිත්තිවල රිද්මයානුකූල සංකෝචන හා කංකාල පේෂි සංකෝචන මගින්, වසා තරලය චලනය කරයි.

වසා පද්ධතියට අයත් කෘත්‍ය ලෙස: පටක තරලය වැස්සීමෙන් රුධිර සංසරණ පද්ධතිය තුළ රුධිර පරිමාව පවත්වා ගැනීම, ක්ෂුද්‍රාන්තයේ දී මේද හා මේද ද්‍රාව්‍ය විටමින් අවශෝෂණය හා ප්‍රතිශක්ති ප්‍රතිචාර දැක්වීම හැඳින්විය හැකි ය.


මානව හෘදයේ ව්‍යුහය හා කෘත්‍යය

මානව හෘදය, දළ වශයෙන් කේතු හැඩ කුහරමය හා පේශිමය අවයවයකි. හෘත් බිත්තිය පටක ස්තර තුනකින් සමන්විත වේ. එනම්, පෙරිකාඩියම, මයෝකාඩියම හා එන්ඩොකාඩියම වේ.


පෙරිකාඩියම - මෙය බාහිරින් ම පිහිටි ස්තරයයි. එය මඩ් දෙකකින් තැනී ඇත. එනම්: පිටත තන්තුමය පෙරිකාඩියම හා ඇතුළු මස්තුමය පෙරිකාඩියම යනුවෙනි.

මයෝකාඩියම - හෘත් බිත්තියේ මධ්‍ය ස්තරයයි. එය හෘදයේ පමණක් දැකිය හැකි විශේෂණය වූ හෘත් පේශිවලින් තැනී ඇත. හෘදයේ විද්‍යුත් සංඥා සම්ප්‍රේෂණය සඳහා වැදගත් වන විශේෂිත වූ සන්නයන තන්තු සහිත ජාලයක් ද මයෝකාඩියම හරහා දිව යයි.

එන්ඩොකාඩියම - හෘත් බිත්තියේ අභ්‍යන්තර ස්ථරය මෙයයි. එය හෘදයේ කුටීර හා කපාට ආස්තරණය කරයි. එය සිහින් පටලයක් වන අතර, පැතලි අපිච්ඡද සෛලවලින් යුක්තය. එය රුධිර වාහිනීවල අන්තශ්ඡද ආස්තරණය සමඟ අඛණ්ඩව පවතී.



රූපය: 5.17 මානව හෘදයේ අභ්‍යන්තරය



රූපය: 5.18 මානව හෘදයේ බාහිර පෙනුම

හෘදයේ කුටීර 4කි. එනම්: උත්තරව කර්ණිකා දෙකක් සහ අධරව කෝෂිකා දෙකක් වේ. කෝෂිකාවලට මුළු දේහය වෙත ම රුධිරය පොම්ප කිරීමට සිදු වන අතර, කර්ණිකා මගින් කෝෂිකා වෙත රුධිරය පොම්ප කිරීම පමණක් සිදු කෙරේ. එහෙයින් කර්ණිකා බිත්තිවලට වඩා කෝෂිකා බිත්ති ඝනකමින් වැඩි ය. දකුණු කෝෂිකා බිත්තියට වඩා වම් කෝෂිකා බිත්තිය ඝනකමින් වැඩි ය. ඊට හේතුව වන්නේ දකුණු කෝෂිකාව රුධිරය පොම්ප කරනුයේ, හෘදයට ආසන්න ව ඇති පෙණහැලි වෙත පමණක් වන අතර, වම් කෝෂිකාවට මුළු දේහය පුරා රුධිරය පොම්ප කළ යුතු බැවිනි. එනිසා දකුණු කර්ණිකාවෙන්, පුප්ඵසීය ධමනි වෙත ඇතුළු වන රුධිරයට වඩා බෙහෙවින් රුධිර වැඩි පීඩනයක් වම් කෝෂිකාවෙන් මහා ධමනිය වෙත ඇතුළුවන රුධිරයේ ඇත.


ආචාරයක් මගින් වම් හා දකුණු ලෙස, හෘදය සම්පූර්ණයෙන් පැති දෙකකට බෙදී ඇත. එක් එක් පැත්තේ ඇති කර්ණිකාව හා කෝෂිකාව, කර්ණික-කෝෂික කපාටය (AV) මගින් බෙදී තිබේ. දකුණු කර්ණික කෝෂික කපාටය ත්‍රිකුණ්ඩ කපාටය ලෙස හැඳින්වෙන, තැලි තුනකින් යුත් කපාටයකින් ද, වම් කර්ණික කෝෂික කපාටය, ද්විකුණ්ඩ කපාටය ලෙස හැඳින්වෙන, තැලි 2කින් යුත් කපාටයකින් ද සෑදී ඇත. කේතු ආකාර පිටිකා පේෂි කෝෂිකාවල අභ්‍යන්තර බිත්තියේ තෙරුම් ලෙස පිහිටයි. කර්ණික-කෝෂික කපාට, එම පිටිකා පේෂි සමඟ හෘද රජ්ජු නමින් හැඳින්වෙන තන්තුවක් රැහැන් මගින්, සම්බන්ධ වී ඇත. ඒවා ඉතා ශක්තිමත් තන්තුව වේ. එමගින් කපාට නොපිට පෙරළීම වළක්වාලයි. පිළිවෙළින් දකුණු හා වම් කෝෂිකාවලින් පැන නැගෙන පුප්ඵසීය ධමනියෙහි හා මහා ධමනියෙහි ආරම්භක ස්ථානවල අඩ සඳ කපාට පිහිටයි. මේවා මගින් රුධිරය කෝෂිකා තුළට නැවත ගැලීම වළක්වාලයි.

දකුණු කෝෂිකාවේ ඉහළ ප්‍රදේශයෙන්, ඔක්සිජන් උෂ්ණ රුධිරය සහිත පුප්ඵසිය ධමනි හෘදයෙන් පිටතට පැමිණේ. එමෙන් ම ඔක්සිජන්වලින් පෝෂිත රුධිරය, පෙණහැලිවල සිට වම් කර්ණිකාව වෙත, පුප්ඵසිය ගිරා දෙකක් ඔස්සේ නැවත පැමිණේ. වම් කෝෂිකාවේ ඉහළ ප්‍රදේශයෙන් ඔක්සිජන්වලින් පෝෂිත රුධිරය රැගෙන මහා ධමනිය පිට වේ. උත්තර හා අධර මහා ගිරා දකුණු කර්ණිකාවට විවෘත වන අතර, , ඒවායේ අන්තර්ගතය දකුණු කර්ණිකාවට මුදා හරී. මහා ධමනියෙහි පිහිටි මහා ධමනි කපාටයට වහා ම පසුව වම් හා දකුණු ලෙස බෙදුණු කිරීටක ධමනි යුගලක් මගින් හෘදය වෙත ධමනි රුධිරය සපයනු ලැබේ.

හෘදයේ සන්නායක පද්ධතිය

හෘදය තමා විසින් ම විද්‍යුත් ආවේග ජනනය කර ගන්නා අතර, ස්නායුක හෝ හෝමෝනමය පාලනයකින් ස්වායත්තව ස්පන්දනය වේ. කෙසේ නමුත් අභ්‍යන්තරස්ථ හෘත් ස්පන්දන වේගය පිළිවෙලින් වැඩි කිරීම හෝ අඩු කිරීම සඳහා අනුවේගි හා ප්‍රත්‍යානුවේගි ස්නායු තන්තු සැපයුමක් පවතී. ඊට අමතරව, ඇටුනලින් හා තයිරොක්සින් වැනි රුධිරයේ සංසරණය වන හෝමෝන කිහිපයක් සඳහා ද හෘදය ප්‍රතිචාර දක්වයි. මයෝකාඩියමේ ඇති විශේෂිත ස්නායු පේෂි සෛල සහිත කුඩා කාණ්ඩ ආවේග ආරම්භ කිරීම හා සන්නායනයට දායක වේ. පහත දැක්වෙන විශේෂණය වූ පද්ධතියකින් හෘත් සන්නායක පද්ධතිය සමන්විතයි.

- SA ගැටය (සයිනෝ හෘත් කර්ණික ගැටය)
- AV ගැටය (කර්ණික - කෝෂික ගැටය)
- කර්ණික - කෝෂික ගොනුව (His කදම්භය), ගොනුවෙන් බෙදුණු ශාඛා හා පර්කින්ස් තන්තු



රූපය: 5.19 මානව හෘදයේ සන්නායක පද්ධතිය

SA ගැටය/ සයිනො හෘත් කර්ණික ගැටය

SA ගැටය යනු විශේෂණය වූ කුඩා සෛල ස්කන්ධයකි. එය, උත්තර මහා ශිරාව විවෘත වන ස්ථානයට ආසන්න ව දකුණු කර්ණිකාවේ, මයෝකාඩියම තුළ පිහිටා ඇත. හෘදයේ සංකෝචනය සඳහා උත්තේජ ජනනය වන්නේ SA ගැටය මගිනි. හෘත් ස්පන්දනය ආරම්භ කිරීම හා එහි රිද්මයානුකූල ස්පන්දනය සැකසීම ඇති කරන්නේ SA ගැටය වන බැවින් එය හෘත් ගතිකරය ලෙස ද හඳුන්වනු ලබයි. එහෙත් හෘත් ස්පන්දන වේගය, ස්වයං සාධක ස්නායු පද්ධතිය මගින් ඇති කරන උත්තේජනය, ඇඩ්‍රිනලින්, කයිටොක්සින් වැනි හෝමෝන සහ උෂ්ණත්වය ආදිය මගින් වෙනස් විය හැකි ය.

AV ගැටය (කර්ණික-කෝෂික ගැටය)

මෙය ද විශේෂණය වූ කුඩා සෛල ස්කන්ධයකි. මෙය පිහිටන්නේ වම් හා දකුණු කර්ණිකා බිත්ති අතර ය. AV ගැටය මගින් කර්ණිකාවල සිට කෝෂිකා වෙත විද්‍යුත් සංඥා සම්ප්‍රේෂණය කරයි.

කර්ණික-කෝෂික ගොනුව (හිස් ගොනුව) ශාඛා හා ප්‍රකීන්ඡි තන්තු

AV ගොනුව, තන්තු ස්කන්ධයකි. ඒවා, AV ගැටයෙන් පැන නගී. කෝෂිකාන්තර ආචාරයේ ඉහළ අන්තයේ පිහිටි කෝෂිකා හා කර්ණිකා වෙන් කරන තන්තුවම මුද්‍රව හරහා AV ගොනුව පැමිණ, වම් හා දකුණු ලෙස ශාඛනය වේ. ඉන් පසු කෝෂිකා මයෝකාඩියම තුළ දී, එම ශාඛා සියුම් තන්තුවලට වෙන් වේ. ඒවා ප්‍රකීන්ඡි තන්තු නම් වේ. AV ගොනුවේ ශාඛා සහ ප්‍රකීන්ඡි තන්තු මගින් AV ගැටයේ සිට මයෝකාඩියමේ අග්‍රය දක්වා විද්‍යුත් ආවේග සම්ප්‍රේෂණය කරයි. එම විද්‍යුත් ආවේගවල ප්‍රතිඵලයක් ලෙස කෝෂිකා සංකෝචන ඇරඹේ. එම සංකෝචනය ඉහළට හා පිටතට ප්‍රදේශවලට විහිදී ගොස්, ප්‍රජ්වසීය ධමනිය හා මහා ධමනිය තුළට එකවර රුධිරය පොම්ප කරයි.


හෘත් චක්‍රය

පූර්ණ හෘත් ස්පන්දනයක දී සිදු වන සිද්ධීන් අනුපිළිවෙළ, හෘත් චක්‍රයක් ලෙස හැඳින්වේ. මේ ක්‍රියාවලිය අතරතුරේ දී රුධිරය පොම්ප කිරීමේ හා හෘදය රුධිරයෙන් පිරීයෑමේ එක් සම්පූර්ණ චක්‍රයක් ක්‍රියාත්මක වේ. එක් පූර්ණ හෘත් චක්‍රයක් සඳහා තත්පර 0.8ක කාලයක් ගත වේ.

එය සිදු වන්නේ පහත ආකාරයට ය;

- කර්ණිකා ආංකුවය - කර්ණිකා සංකෝචනය වේ.
- කෝෂිකා ආංකුවය - කෝෂිකා සංකෝචනය වේ.
- පූර්ණ හෘත් විස්තාරය - කර්ණිකා හා කෝෂිකා ඉහිල් වේ.

නිරෝගි වැඩිහිටියකු විවේකී ව සිටින විට, හෘද ස්පන්දන වේගය සාමාන්‍යයෙන් මිනිත්තුවට ස්පන්දන 60-80ක් පමණ වේ. එක් හෘත් ස්පන්දනයක දී හෘදය සංකෝචනය වී (ආංකුවය) ඉන් පසු ඉහිල් (විස්තාරය) වේ. එක් සංකෝචනයක දී, කෝෂිකා මගින් පොම්ප කරනු ලබන රුධිර පරිමාව, ආඝාත පරිමාව ලෙස හැඳින්වේ.



5.20 හෘද චක්‍රයේ අවස්ථා

එක් චක්‍රයකට මුළු කාලය = 0.8 තත්පර

පූර්ණ හෘත් විස්තාරය

මෙය තත්පර 0.4ක කාලයක් තුළ දී සිදු වේ. කර්ණිකා හා කෝෂිකා ඉහිල් වී හෘදය වෙත රුධිරය නැවත පැමිණේ. උත්තර හා අධර මහා ශිරා මගින්, දකුණු කර්ණිකාව වෙත ඔක්සිජන් උණ රුධිරය පරිවහනය වේ. එවිට ම, ඔක්සිජන්වලින් පෝෂිත රුධිරය, පුප්පුසිය ශිරා හතර මගින් වම් කර්ණිකාව වෙත ගෙන එයි. එවිට කර්ණිකා තුළ පීඩනය, කෝෂිකා තුළ පීඩනයට වඩා වැඩි ය. එනිසා කර්ණික-කෝෂික කපාට විවෘත වී රුධිරයෙන් කොටසක් අක්‍රියව කෝෂිකා තුළට ගලා යයි.

කර්ණික ආකූලය

කර්ණිකා තුළට රුධිරය පැමිණි විට SA ගැටය උත්තේජනය වේ. ඉන් පසු කර්ණිකා දෙකෙහි ම මයෝකාර්ඩියම ඔස්සේ පැතිර යන සේ SA ගැටය මගින් සංකෝචක තරංග අරඹනු ලබයි. එහෙයින් කර්ණිකාවල ඉතිරි ව ඇති රුධිරය ද කෝෂිකා වෙත ගලා ඒමෙන් කර්ණිකා හිස් වේ. මේ සඳහා තත්පර 0.1ක් ගත වේ.

කෝෂිකා ආකූලය

කර්ණික පේෂි ඔස්සේ විද්‍යුත් ආවේග AV ගැටය වෙත පැමිණේ. එවිට AV ගැටය තම විද්‍යුත් ආවේග ක්‍රියාරම්භකර, AV ගොනුව, ගොනුවේ ශාඛා හා ප'කින්ජ් තන්තු හරහා කෝෂිකා පේෂි වෙත ඉක්මනින් පැතිරීමට සලස්වයි. ඉන් පසු කෝෂිකා බිත්ති හරහා හෘත් අග්‍රයේ සිට ඉහළට, සංකෝචක තරංග පැතිර යයි. එහි ප්‍රතිඵලය ලෙස කෝෂිකා දෙක ම සංකෝචනය වේ. දකුණු කෝෂිකාව තුළ පීඩනය, පුප්පුසිය ධමනි තුළ පවතින පීඩනයට වඩා වැඩි අතර, වම් කෝෂිකාව තුළ පීඩනය, මහා ධමනිය තුළ පවතින පීඩනයට වඩා වැඩි වේ. එනිසා පුප්පුසිය හා මහා ධමනි කපාට විවෘත වී, පිළිවෙලින් පුප්පුසිය ධමනිය හා මහා ධමනිය තුළට රුධිරය ගලා යයි.

කෝෂිකා සංකෝචනයේ දී ජනනය වන අධික පීඩනය මගින් කර්ණික-කෝෂික කපාට වැසී ගොස්, රුධිරය ආපසු කර්ණිකා තුළට ගැලීම වළකා ලයි. කර්ණිකා ආංකුවය සඳහා තත්පර 0.3ක කාලයක් ගත වේ. කෝෂිකා ඉහිල් වූ පසු, ඒවා තුළ පීඩනය පහළ බසී. එවිට පුප්පුසිය හා මහා ධමනි කපාට වැසේ. පුප්පුසිය ධමනිය හා මහා ධමනිය තුළ පීඩනය කෝෂිකා තුළ පීඩනයට වඩා වැඩි ය. හෘදයේ කුටීර තුළ ඇති පීඩනයට අනුකූලව, හෘදයේ හා විශාල වාහිනීවල කපාට විවෘත වීම හා වැසීම සිදු වේ. කපාටවල විවෘත වීමේ හා වැසීමේ අනුපිළිවෙළ එක් දිශාවකට පමණක් රුධිරය ගලා යෑම තහවුරු කරයි.

විද්‍යුත් ඛණ්ඩුක රේඛනය (ECG)

දේහ පටක හා තරල ඉතා හොඳින් විද්‍යුත් සන්නයනය සිදු කරන හෙයින්, පසුව මත හෝ ගාත්‍රා වල සම මතුපිට ඉලෙක්ට්‍රෝඩ තැබීමෙන් හෘදයේ විද්‍යුත් ක්‍රියාකාරීත්වය හඳුනා ගත හැකි ය. එවැනි වාර්තාවක් ලබා ගැනීම විද්‍යුත් ඛණ්ඩුක රේඛනයකි. (ECG). SA ගැටය මගින් ජනනය කරන විද්‍යුත් සංඥා හෘදය පුරා ගමන් කිරීමේ දී සිදු වන එම විද්‍යුත් සංඥාවල පැතිරීම ECG සටහනෙන් දැක්වේ.

නිරෝගී පුද්ගලයකුගේ සාමාන්‍ය ECG සටහනෙහි තරංග පහක් ඇති අතර, ඒවා P, Q, R, S හා T ලෙස නම් කර ඇත.




Fig 5.21: Electrocardiogram of one cardiac cycle

5.21 එක් හෘද චක්‍රයක් සඳහා විද්‍යුත් ඛණ්ඩුක රේඛන සටහන

P තරංගය

මෙයින්, SA ගැටය මගින් ඇති කරන ආවේගය එහි සිට කර්ණිකා මතින් පැතිර යෑම නිරූපණය කරයි (කර්ණිකා විද්‍රාවනය).

QRS තරංග සංකීර්ණය

AV ගැටයේ සිට කෝෂිකා ඔස්සේ ආවේගයේ වේගවත් පැතිරීම සහ කෝෂිකා පේෂිවල විද්‍යුත් ක්‍රියාකාරීත්වය නිරූපණය කරයි (කෝෂිකා විද්‍රාවනය).

T තරංගය

කෝෂිකා ප්‍රතිද්‍රාවනය සහ කෝෂිකා පේෂිවල ඉහිල් වීම ද නිරූපණය කරයි. QRS තරංග සංකීර්ණයේ විශාලත්වය හේතුවෙන්, කෝෂිකා සංකෝචනය අතර, තුර දී ඇති වන කර්ණික ප්‍රතිද්‍රාවනය නොපෙන්වයි.

පුද්ගලයකුගේ හෘත් ක්‍රියාකාරීත්වය පිළිබඳ තොරතුරු (මයෝකාඩියමේ තත්ත්වය සහ හෘත් සන්නායක පද්ධතිය), තරංගවල හැඩය, චක්‍ර අතර, කාලාන්තර හා චක්‍රයේ කොටස් අතර, කාලාන්තර ආදිය නිරීක්ෂණයෙන් ලබා ගත හැකි ය.

රුධිර පීඩනය

රුධිරය වාහිනී තුළ ගමන් කිරීමේ දී රුධිරය මගින් එම වාහිනී බිත්ති මත ඇති කරන බලය, රුධිර පීඩනය ලෙස හැඳින්විය හැකි ය. සංස්ථානික සංසරණයේ ධමනිවල ඇති රුධිර පීඩනය මගින්, දේහයේ අවයව තුළට හා පිටතට සිදු වන අත්‍යවශ්‍ය රුධිර ගැලීම් පවත්වා ගනී.

රුධිර පීඩනය සාමාන්‍ය සීමාව තුළ තබා ගැනීම ඉතා වැදගත් වේ. අධික රුධිර පීඩනය මගින් රුධිර වාහිනීවලට හානි කරයි. රුධිර කැටි ගැසීම හෝ හානි වූ ස්ථානයෙන් රුධිර වහනයක් ඉන් ප්‍රතිඵල විය හැකි ය. එමෙන් ම රුධිර පීඩනය ඉතා අඩු මට්ටමක් දක්වා පහළ ගිය විට දී, පටක කේශනාලිකා ජාල හරහා රුධිර ගලා යෑම ප්‍රමාණවත් නොවන මට්ටමට අඩු වී යයි. එයින් ඉතා වැදගත් අවයව වන මොළය, හෘදය හා චක්‍රගවුල සාමාන්‍ය කාර්යයට හානිකර බලපෑමක් සිදු විය හැකි ය.

පුද්ගලයකු තුළ පවතින රුධිර පීඩනය දවසේ කාලය, ඉරියව්, ස්ත්‍රී - පුරුෂ භාවය, වයස, ක්‍රියාකාරීත්වය, ව්‍යායාම හා ආතතිය (විත්තවේගී ආතති) ආදියට අනුව රුධිර පීඩනය වෙනස් විය හැකිය. විවේකී ව සිටින විට හෝ නින්දේ දී රුධිර පීඩනය පහළ බසී. එහෙත්, නොසන්සුන් බව, හය හෝ කාංසාව ඇති අවස්ථාවල දී රුධිර පීඩනය ඉහළ යයි.

ආංකුව හා විස්තාර පීඩනය

ආංකුව පීඩනය

වම් කෝෂිකාව සංකෝචනය වී මහා ධමනිය වෙත රුධිරය තල්ලු කර හැරීමේ දී ධමනි පද්ධතිය තුළ නිපදවෙන පීඩනයයි. විවේකී විට සාමාන්‍ය නිරෝගි වැඩිහිටියකුගේ ආංකුව පීඩනය 120 mmHg පමණ වේ.

විස්තාර පීඩනය

පූර්ණ හෘත් විස්තාරයක දී රුධිරය පිට වීම සමඟ ධමනි තුළ ඇති වන රුධිර පීඩනය මෙසේ හැඳින්වේ (හෘදය විවේකී අවස්ථාවේ). සාමාන්‍ය නිරෝගි වැඩිහිටියකුගේ විස්තාර පීඩනය 80 mmHg පමණ වේ.

ධමනි රුධිර පීඩනය මනිනු ලබන්නේ ස්පිග්මොමැනෝ මීටරය මගිනි. රුධිර පීඩනය සටහන් කිරීමේ දී 120/80 mmHg ලෙස ලිවිය යුතු ය.

ආංකුව පීඩනය (mmHg)

විස්තාර පීඩනය (mmHg)

අධ්‍යාතනිය හා මන්දාතනිය

අධ්‍යාතනිය

සාමාන්‍ය මට්ටමට වඩා ඉහළ රුධිර පීඩනයක් කාලයක් තිස්සේ පැවතීම අධ්‍යාතනියයි. අධ්‍යාතනියේ බලපෑම් ලෙස වකුගඩුවලට හානි වීම, දඩිවෘක්ක සංකුලතා, හෘදයාබාධ (වැඩි වන හෘත් වේගය හා හෘත් සංකෝචනය හේතුවෙන්), ආසාන (මස්තිෂ්ක රුධිර වහනය හේතුවෙන්), මෙන්ම රුධිර වාහිනීවලට හානි වීම මගින් මරණයට ද හේතු වේ.

අධ්‍යාතනිය ඇති වීමට හේතු වන සාධක

- ස්ප්‍රලතාව
- මධුමේහය
- පවුල් ඉතිහාසය
- දුම්බීම
- ක්‍රියාශීලීත්වයෙන් අඩු ජීවන පැවැත්ම
- අධික ලුණු පරිභෝජනය
- අධික මධ්‍යසාර පරිභෝජනය
- ආතතිය
- ධමනි බිත්ති මත අඩු සනත්ව ලිප්‍රොප්‍රෝටීන (LDL) තැන්පත් වීම

මන්දාතනිය

සාමාන්‍ය මට්ටමට වඩා පහළ රුධිර පීඩනයක් කාලයක් තිස්සේ පැවතීම, මන්දාතනිය ලෙස හැඳින්වේ. නොයෙකුත් ආකාරයේ සංකුලතා මේ සඳහා බලපායි. එනම් කම්පනය, ඩොංගු රක්තපාත උණ, ඉදගෙන හෝ වැහිර සිට එක්වර නැගිටීම, අධික රුධිර වහනය/ රක්තපාත තත්ත්ව, නිරාහාරව සිටීම, අඩු පෝෂණය පාදය වේ.

මේ මගින් මොළයට සැපයෙන රුධිර ප්‍රමාණය අඩු වී යයි. මේ හේතුවෙන් ක්ලාන්ත ස්වභාවය ඇති විය හැකි ය. හේතුව මත රඳා පවතිමින් කෙටි කාලීන සිහි නැතිවීම (ක්ලාන්තය) මෙන්ම දිගුකාලීන ව පැවතීම මරණය ද සිදු විය හැකිය.

කිරීටක සංසරණය

මහා ධමනි කපාටයට වහා ම විදුරව මහා ධමනියෙන් පැන නගින ශාඛා දෙක වම් හා දකුණු කිරීටක ධමනි ලෙස හැඳින්වෙන අතර, ඒවා මගින් හෘදයට ධමනි රුධිරය සපයයි.

කිරීටක ධමනි හෘත් බිත්තියෙහි ගමන් කොට, අවසානයේ විශාල කේශනාලිකා ජාලයක් බවට පත් වේ. ශිරා රුධිරයෙන් විශාල කොටසක් හෘත් ශිරා ගණනාවක් එක් වී තැනෙන කිරීටක කෝටරකය මගින් දකුණු කර්ණිකාවට ද ඉතිරි රුධිරය කුඩා ශිරා නාලිකා ඔස්සේ කෙළින් ම හෘත් කුටීරවලට ද යොමු වේ.

කිරීටක ධමනි අවහිරතාවල බලපෑම්

ධමනිවල ඇතුළු ආස්තරණ සහ විම හෝ රළු විමෙන් ධමනි බිත්ති සහ විම (Atherosclerosis) තත්ත්වය ඇති විය හැකි ය. මීට හේතුව වන්නේ විශේෂයෙන් කොලෙස්ටෙරෝල් අංශු වැනි මේද තැන්පත් වීමයි. මෙමගින් අවයව හා පටක වෙත සාමාන්‍ය රුධිර සැපයුමට බලපෑම් ඇති කරයි. මේ හේතුවෙන්, කිරීටක ධමනි ශාඛා එකක් හෝ වැඩි ගණනක් අවහිරතා ඇති කරයි. මේ තත්ත්වය තොම්බ්‍රොසියාව (රුධිර කැටි) නිසා තවත් සංකූලතා ඇති විය හැකිය. කිරීටක ධමනියේ අවහිරතාව ඇති වූ ස්ථානය/ ස්ථාන හා අවහිරතාවේ ප්‍රමාණය මත හෘත් පේශියේ අදාළ කොටස්වලට ඔක්සිජන් හා පෝෂක සැපයීමේ අඩු වීමක් සිදු වේ. ධමනි පටු විම පපුවේ වේදනාව (Angina) ඇති කරයි. කිරීටක ධමනියක් හෝ කිහිපයක් සම්පූර්ණයෙන් අවහිර වීම මගින් හෘදයාබාධ (myocardial infarction) හට ගනී. එසේ වන්නේ හෘත් පේශිවලට සැපයෙන ඔක්සිජන් හා පෝෂණය ප්‍රමාණවත් නොවන හෙයින් හෘත් පේශි පටක මිය යෑම හෝ විනාශ වීමෙනි. එමගින් හෘත් ස්පන්දන රීදීමය ද අසාමාන්‍ය වේ. හෘදයට එලදායි පොම්පයක් ලෙස ක්‍රියා කිරීමේ හැකියාව ද තැවතී යයි. එමෙන්ම මොළය වැනි අනෙකුත් වැදගත් අවයවවලට ද ඔක්සිජන්වලින් පෝෂිත රුධිරය ප්‍රමාණවත්ව සැපයුම වැළැක්වී යයි. නියමිත වේලාවට ප්‍රතිකාර නොකළ හොත් හෘදයාබාධ මාරාන්තික විය හැකි ය.

ආසානය

ධමනි බිත්ති සහ විම හේතුවෙන් ඇති වන ඇතරොස්ක්ලොරසිස් තත්ත්වය මෙන් ම, මොළයට රුධිරය සපයන ධමනි පුපුරා යෑම, ස්නායු පටක මිය යෑමට හේතු වේ. එසේ වන්නේ ඔක්සිජන් හා පෝෂණය අඩු වන හෙයිනි. මේ තත්ත්වය ආසානය ලෙස හැඳින්විය හැකි ය.

ශ්වසන වර්ණක

ශ්වසන වර්ණක කාබනික සංයෝග වන අතර, ඒවාට ඔක්සිජන් ආංශික පීඩනය වැඩි වීමට ඔක්සිජන් සමග එක් වීමත් ඔක්සිජන් ආංශික පීඩනය අඩු වීමට ඔක්සිජන් නිදහස් කිරීමත් සිදු කළ හැකි ය.

රුධිරය ඇතුළු ජලීය මාධ්‍යවල දී, ඔක්සිජන් ද්‍රාව්‍යතාව අඩු හෙයින් සංකීර්ණ සතුන්ගේ ශ්වසන පෘෂ්ඨයේ සිට පටක/ අවයව වෙත ඔක්සිජන් පරිවහනය ගැටලුවක් විය. එම ගැටලුව ජය ගැනීම සඳහා සතුන්ට ශ්වසන වර්ණක පරිණාමය වී ඇත.

සත්ත්ව රාජධානිය තුළ දැකිය හැකි විවිධාකාර ශ්වසන වර්ණක


- | | | |
|------------------|---|--|
| හිමොග්ලොබින් | - | මිනිස් රුධිරයේ, අනෙකුත් පෘෂ්ඨවංශිකයන් හා අනෙලිඩාවන්ගේ දැකිය හැකිය. |
| හිමොසයනින් | - | ආත්‍රොපෝඩා රුධිර වසාවල සහ මොලූස්කාවන්ගේ දැකිය හැකිය. |
| ක්ලෝරොක්රොවොරීන් | - | බොහොමයක් ඇනෙලිඩාවන්ගේ රුධිරයේ ඇත. |
| හිමොඑරිත්‍රින් | - | සාගර අපෘෂ්ඨවංශීන්ගේ දැකිය හැකිය. (සමහර ඇනෙලිඩාවන්) |
| මයොග්ලොබින් | - | පෘෂ්ඨවංශික පේශිවල දැකිය හැකිය. |

මයොග්ලොබින් හැර අනෙක් සියලු ශ්වසන වර්ණක ශ්වසන පාෂාණවල සිට පටක හා අවයව කරා ඔක්සිජන් පරිවහනය ද, පටක හා අවයවවල සිට ශ්වසන පාෂාණ කරා CO_2 පරිවහනය කොට බැහැර කිරීම ද සිදු කරයි. මයොග්ලොබින් පේෂිවල දැකිය හැකි අතර, ඔක්සිජන් ගබඩා කර තබා ගනී.

මානව රුධිරයේ ශ්වසන වායු පරිවහනය

ඔක්සිජන් පරිවහනය

දේහය පුරා O_2 පරිවහනය සඳහා ඉවහල් වන්නේ රක්තාණු තුළ ඇති හිමොග්ලොබින් අණු ය. හිමොග්ලොබින් තැනී ඇත්තේ උපරිකක හතරකිනි. සෑම උපරිකකයක් ම තැනී ඇත්තේ ග්ලොබින් ප්‍රෝටීනයෙන් සහ හිමි කාණ්ඩයකිනි. රුධිරයේ ඇති ආවේණික රතු පැහැය සඳහා හේතු වන්නේ හිමි කාණ්ඩ වේ. එක් ටෙරස් (අයන්) පරමාණුවක් සෑම හිමි කාණ්ඩයක ම ඇති අතර, ඒවා එක් O_2 අණුවක් සමඟ ප්‍රත්‍යාවර්තව බැඳේ. එනිසා එක් හිමොග්ලොබින් අණුවක් මගින් O_2 අණු 4ක් රැගෙන යා හැකි ය.



ඔක්සි හිමොග්ලොබින් සෑදීම සඳහා හිමොග්ලොබින් O_2 සමඟ බැඳීම


CO_2 පරිවහනය

රුධිරය තුළ CO_2 පරිවහනය විවිධ ආකාරයට සිදු කරයි.

- ප්ලාස්මාව මගින්, HCO_3^- ලෙස (70% පමණ): CO_2 රක්තාණු තුළට විසරණය වූ විට කාබොනික් ඇන්හයිඩ්‍රේස් එන්සයිමය මගින් CO_2 , ජලය සමඟ සම්බන්ධ වී බයිකාබනේට් (HCO_3^-) හා H^+ අයන සෑදීම උත්ප්‍රේරණය කරයි. බයිකාබනේට් අයන රක්තාණුවලින් පිටතට පැමිණ ප්ලාස්මාව වෙතට චලනය වේ.
- කාබැමයිනෝහිමොග්ලොබින් ලෙස (23% පමණ): හිමොග්ලොබින්වල ප්‍රෝටීන කාණ්ඩය හා CO_2 එක් වී, කාබැමයිනෝහිමොග්ලොබින් සෑදේ. එනිසා හිමොග්ලොබින්වල ඇති O_2 බැඳෙන ස්ථානය සඳහා CO_2 තරග නොකරයි.
- ප්ලාස්මාවේ දිය වී ඇති (7%ක් පමණ) නිදහස් වායු ලෙස.

මානව රුධිරයේ සංයුතිය හා ප්‍රධාන කාන්‍ය

රුධිරය යනු සෛල සහ ප්ලාස්මාවෙන් තැනුණු සම්බන්ධක පටකයකි. රුධිරයේ සෛලීය සංරචක වර්ග තුනකි; එනම්, රක්තාණු, ශ්වේතාණු/සුදු රුධිරාණු සහ පට්ටිකා (රුපය 5.22) වේ. පර්ලු, කශේරුකා, උරෝස්ථිය, ශ්‍රෝණිය ආදී අස්ථිවල ඇට මිදුවලින් රක්තාණු, ශ්වේතාණු හා පට්ටිකා විකසනය වේ. රක්තාණු ජනනය උත්තේජනය වන්නේ එරිත්‍රොපොයිටින් හෝමෝනය (වෘක්කවලින්) මගිනි.



රූපය 5.22: රුධිරයේ සංයුතිය

රතු රුධිරාණු (රක්තාණු)

මේවා කුඩා, ද්වි අවතල, මධ්‍යාකාර සෛල වේ. පරිණත රක්තාණුවල න්‍යෂ්ටි නැත. මේ ලක්ෂණය සෛලය තුළ වැඩි හිමොග්ලොබින් අණු සංඛ්‍යාවක් ගෙන යාම සඳහා උදවු වේ. ඒවායේ මයිටොකොන්ඩ්‍රියාද දැකිය නොහැකි ය. ඒ නිසා නිර්වායු ශ්වසනය මගින් ATP නිපදවයි. මේවා ස්වායු ශ්වසනය මගින් ATP නිපද වුව හොත් O_2 පරිවහන කාර්යක්ෂමතාව අඩු වී යයි. රක්තාණුවල ජීවිත කාලය දින 120 ක් පමණ වේ. සාමාන්‍යයෙන් රුධිරය මයික්‍රො ලිටරයක රක්තාණු මිලියන 4-6ක් පමණ අඩංගු වේ. සෞඛ්‍ය තත්ත්ව හා ස්ත්‍රී/පුරුෂ භාවය අනුව මේ සංඛ්‍යා වෙනස් විය හැකි ය.

රක්තාණුවල ප්‍රධාන කාර්යය වන්නේ, O_2 අණු පරිවහනයයි. මේවා CO_2 ද පරිවහනය කරයි.

සුදු රුධිරාණු (ශ්වේතාණු)

ශ්වේතාණු වර්ග 5කි. එනම්, බැසොෆිල, ඩයිසොමීල, ඉයොසිනොමීල, නියුට්‍රොෆිල සහ මොනොසයිට් වේ. ශ්වේතාණුවල ප්‍රධාන කාර්යය වන්නේ, දේහ ආරක්ෂණය කර ගැනීම, හක්ෂසෙලික පරිග්‍රහණය හා ක්ෂුද්‍රජීවීන් ජීරණයයි. ඩයිසොමීල T සෛල හා B සෛල බවට විකසනය වේ. මේ සෛල ආගන්තුක ද්‍රව්‍යවලට එරෙහිව ප්‍රතිශක්ති ප්‍රතිචාර වැඩි කර දෙයි.

පට්ටිකා

මේවා ඇටමිදුළු සෛලවලින් බිහි වේ. මේවාට ද න්‍යෂ්ටි නැත. මේවා රුධිරය කැටි ගැසීමෙහි ලා ප්‍රධාන කාර්යභාරයක් සිදු කරයි.

රුධිර ප්ලාස්මාව

රුධිර ප්ලාස්මාවෙහි අඩංගු දෑ ලෙස ද්‍රාව්‍ය ආකාරයෙන් පවතින අකාබනික අයන, ඇල්බියුමින්, ප්‍රතිදේහ වැනි ප්ලාස්ම ප්‍රෝටීන සහ ෆයිබ්‍රිනෝජන්, පෝෂක, පරිවෘත්තීය අපද්‍රව්‍ය, ශ්වසන වායු සහ හෝමෝන දැක්විය හැකි ය. මානව රුධිරයේ pH අගය 7.4 පමණ වේ. ප්ලාස්මාවේ ප්‍රෝටීන සාන්ද්‍රණය අන්තරාල තරලයට වඩා වැඩි ය. ප්ලාස්මාවේ දිය වී ඇති අයන ස්ථායීත්වය මෙන් ම රුධිරයේ ආස්‍රැති තුල්‍යතාව පවත්වාගෙන යයි. ප්ලාස්මාවේ ඇති ඇල්බියුමින් ද රුධිරය ස්ථායීත්වය කරන අතර, ප්‍රතිදේහ මගින් සිරුරට ආරක්ෂාව සපයයි. ප්ලාස්මාවේ ඇති ෆයිබ්‍රිනෝජන් රුධිර කැටි ගැසීමට දායක වේ. ප්ලාස්මාවෙන් කැටිකාරක සාධක ඉවත් කළ විට, එය මස්තු ලෙස හැඳින්වේ.

රුධිරයේ ප්‍රධාන කෘත්‍ය


- අවයව කරා O_2 පරිවහනය හා පටක/ අවයවවලින් CO_2 ඉවත් කිරීම
- බහිස්ප්‍රාචීය අවයව වෙත ද්‍රාව්‍ය බහිස්ප්‍රාචීය ද්‍රව්‍ය පරිවහනය
- පෝෂක පරිවහනය
- නිපදවන ස්ථාන වන ග්‍රන්ථිවල සිට ඉලක්ක අවයව කරා හෝමෝන පරිවහනය
- දේහයේ ආගන්තුක ආක්‍රමණවලට එරෙහි ආරක්ෂණ ක්‍රියාව
- ආස්‍රැති විධානයට උදවු වීම

රුධිරය කැටි ගැසීම

පටකයක් හානි වූ විට විට එයින් රුධිරය ගලා, කැටි ගැසී රුධිර කැටියක් සෑදේ. මෙමගින් තවදුරටත් රුධිරය හානි වීම මෙන් ම ව්‍යාධිජනක ක්ෂුද්‍රජීවීන් ප්‍රවේශය ද වළකී. සාමාන්‍යයෙන් හානියට පත් නොවූ වාහිනී තුළ රුධිරය කැටි නොගැසේ. රුධිර කැටි ගැසීම මෙන් ම අනවශ්‍ය රුධිර කැටි ගැසීම් වළක්වා ගැනීමට අතිශය සංකීර්ණ ප්‍රතික්‍රියා ශේණියක් සිදු වේ. රුධිර වාහිනියක් හානි වූ විට එහි බිත්තියේ ඇති සම්බන්ධක පටක නිරාවරණය වේ. සම්බන්ධක පටකවල ඇති කොලැජන් තන්තුවලට රුධිරයේ ඇති පට්ටිකා පැමිණ තදින් ඇලී යයි. පට්ටිකාවලට ඇලෙන බවක් ගෙන දී එකිනෙක ළං කරන ද්‍රව්‍යයක් නිදහස් කරයි. මේ පට්ටිකා පිණ්ඩය මගින් රුධිර වහනයට විරුද්ධ ව ක්ෂණික ආරක්ෂාවක් සපයයි.

ඉන් පසු පට්ටිකා කැටි කාරක සාධක මුදා හරීයි. ඒවා ත්‍රොම්බීන සෑදීම ක්‍රියාරම්භ කරයි. ඉන් පසු ත්‍රොම්බීන් මගින් ෆයිබ්‍රිනෝජන්, ෆයිබ්‍රින් බවට පත් කරයි. ඉන් පසු මේ ෆයිබ්‍රින් කෙඳි එකතු වී කැටියේ ජාලය සාදයි. සක්‍රීය වූ ත්‍රොම්බීන් තව තවත් ත්‍රොම්බීන සෑදීමෙන් රුධිර කැටිය ආදිය සෑදීම සම්පූර්ණ කරයි.

රුධිර කැටි ගැසීමේ පියවර පහත දැක්වේ.



හානි නොවූ රුධිර නාලවල රුධිර කැටි ගැසීමක් සිදු නොවේ. එසේ වන්නේ එම නාලවල ආස්තරණය ඉතා සිහින් වීම සහ, සෛල පුපුරා යෑමක් හෝ පට්ටිකා සමූහනය සඳහා අවස්ථාවක් සලසා නොදීම නිසා ය. හෙපැරින් වැනි සමහර ද්‍රව්‍ය රුධිර කැටි ගැසීම වළක්වාලයි. ප්‍රොත්‍රොම්බින්, ත්‍රොම්බින් බවට පරිවර්තනය වීම හෙපැරින් මගින් වළක්වන අතර, ගයිබ්‍රිනෝජන්, ගයිබ්‍රින් බවට පරිවර්තනය ද වළකයි. හෙපරින් ප්‍රතිකැටිකාරකයක් ලෙස වෛද්‍ය ප්‍රතිකාරවල දී බහුලව භාවිත වේ.

රුධිරය කාණ්ඩ කිරීම

ඇග්ලුටිනෝජන් (ප්‍රතිදේහ ජනක A හා B) නම් ප්‍රතිදේහජනක රක්තාණුවල මතුපිට පිහිටයි. මීට අමතරව පුද්ගලයන්ගේ ප්ලාස්මාවේ ප්‍රතිදේහ පවතී (ප්‍රති - A සහ ප්‍රති - B). ABO රුධිර වර්ග කිරීමේ දී ප්‍රධාන රුධිර කාණ්ඩ 4ක් දැක්විය හැකිය. එනම්, A, B, AB හා O වේ. පුද්ගලයකුගේ රක්තාණු තුළ ඇති විශේෂිත ප්‍රතිදේහ ජනකයට අදාළ වූ ප්‍රතිදේහය ප්ලාස්මාවේ නොපිහිටයි. උදා: යම් කෙනකුගේ ප්‍රතිදේහ ජනක A රතු රුධිරාණු සෛල පටලය මත පිහිටයි නම්, ප්ලාස්මයේ ප්‍රති - A ප්‍රතිදේහ දැකිය නොහැකි ය.

රක්තාණුවේ ප්‍රතිදේහ ජනකය A සහ ප්ලාස්මාවේ ප්‍රතිදේහය b (ප්‍රති - B) ඇති විට, එම පුද්ගලයාගේ රුධිර ගණය A වේ.

රක්තාණුවේ ප්‍රතිදේහ ජනකය B සහ ප්ලාස්මාවේ ප්‍රතිදේහය a (ප්‍රති - A) ඇති විට, එම පුද්ගලයාගේ රුධිර ගණය B වේ.

රක්තාණුවේ ප්‍රතිදේහ ජනක වර්ග දෙක ම - එනම් A හා B ඇත්නම් සහ, ප්ලාස්මාවේ ප්‍රති A හෝ ප්‍රති B ප්‍රතිදේහ - නැති විට, එම පුද්ගලයාගේ රුධිර ගණය AB වේ.

රක්තාණුවේ ප්‍රතිදේහ ජනක A හා B නැති විට සහ ප්ලාස්මාවේ ප්‍රතිදේහ දෙවර්ගය ම (ප්‍රති A හා ප්‍රති B) ඇති විට, එම පුද්ගලයාගේ රුධිර ගණය O වේ.

පුද්ගලයකුට රුධිරය පාරවිලයනයේ දී, ඔවුන්ට ගැළපෙන රුධිරය පාරවිලනය කිරීමට වග බලා ගත යුතු ය. එය නොගැළපෙන විට ප්‍රතිශක්ති ප්‍රතිචාර වර්ගයක් ඇති වේ. එසේ වන්නේ දායකයාගේ රතු රුධිරාණු සෛල පටලයේ ශ්ලයිකාප්‍රෝටීන පිහිටන අතර, ඒවා ප්‍රතිදේහ ජනක ලෙස ක්‍රියා කර ප්‍රතිග්‍රාහකයාගේ ප්ලාස්මයේ ඇති ප්‍රතිදේහ (ඇග්ලුටිනින්) සමඟ ප්‍රතික්‍රියා කරන බැවිනි. එහි ප්‍රතිඵලය ලෙස දායකයාගේ සෛල ශ්ලේෂණයට ලක් වේ.

ඒ නිසා පාරවිලයනය සිදු කරන විට දායකයාගේ සහ ප්‍රතිග්‍රාහකයාගේ රුධිර ගණ දැන ගැනීම වැදගත් වේ. AB රුධිර ගණය ඇති පුද්ගලයකු ප්‍රති A හෝ ප්‍රති B ප්‍රතිදේහ වර්ග දෙක ම නිපදවන්නේ නැත. එම පුද්ගලයන්ට A, B, හා AB රුධිරය ආරක්ෂිතව පාරවිලයනය කළ හැක්කේ, ඔවුන් තුළ ඒවා සමඟ ප්‍රතික්‍රියා කිරීමට ප්‍රතිදේහ නොමැති බැවිනි. මේ හෙයින් AB රුධිර ගණය ඇති පුද්ගලයෝ සර්ව ප්‍රතිග්‍රාහකයන් ලෙස හැඳින්වෙති.

O රුධිර ගණය ඇති පුද්ගලයන්ගේ රක්තාණුවල ප්ලාස්මා පටලය මත ප්‍රතිදේහජනක A හා B යන දෙවර්ගයෙන් එකක් හෝ නොමැත. එහෙත් ඔවුන්ගේ ප්ලාස්මාවේ ප්‍රති A හා ප්‍රති B යන ප්‍රතිදේහ දෙවර්ගයම ඇත. එනිසා මේ රුධිර ගණය (O) සහිත පුද්ගලයන්ට ඕනෑම රුධිර ගණයක් සහිත පුද්ගලයන්ට රුධිරය දායක කළ හැකි ය. මේ හෙයින් O රුධිර ගණය සහිත පුද්ගලයෝ සර්වදායකයන් ලෙස හැඳින්වෙති. එනිසා රුධිර පාරවිලයනයකට ප්‍රථමව දායක රුධිරය හා ප්‍රතිග්‍රාහක රුධිරය අතර, ප්‍රතික්‍රියා නැති බවට, සනාථ කළ යුතු අතර, රුධිර ගණ හරස් ගැළපීම (cross matching) සිදු කළ යුතුයි.

රීසස් පද්ධතිය

සමහර පුද්ගලයන්ගේ රක්තාණුවල ප්ලාස්මා පටලය මත රීසස් සාධකය නම් ප්‍රතිදේහ ජනක දෑකි හැකි ය. මෙසේ රක්තාණු ප්ලාස්මා පටලය මත රීසස් සාධකය තිබෙන පුද්ගලයන් Rh⁺ ලෙස ද එසේ රීසස් සාධකය නොමැති පුද්ගලයන් Rh⁻ ලෙස ද හැඳින් වේ.

Rh⁺ පුද්ගලයන්ගේ ප්ලාස්මාවේ ප්‍රති-රීසස් ප්‍රතිදේහ නොමැත. එහෙත් Rh⁻ පුද්ගලයන්ගේ ප්ලාස්මාවේ ප්‍රති-රීසස් ප්‍රතිදේහ ඇත.

කාර්යක්ෂම ලෙස O_2 ලබා ගැනීම සඳහා දේහ පෘෂ්ඨය අවකලනය වීමෙන් ශ්වාසනාල හා පෙණහැලි වැනි ශ්වසන පෘෂ්ඨ පරිණාමය වී ඇත.

ශ්වසන පෘෂ්ඨවල ලාක්ෂණික ලක්ෂණ


- එලදායි ශ්වසන පෘෂ්ඨයක් සතුව පහත සඳහන් ලක්ෂණ තිබිය යුතු ය.
- තෙත්ව හා වායුවලට පාරගම්‍යව පැවැතිය යුතු ය. එවිට වායුවලට ද්‍රාවනය වීමෙන් ගමන් කළ හැකි ය.
- ඉතා තුනී පෘෂ්ඨයක් විය යුතු ය. කාර්යක්ෂම ලෙස විසරණය සිදු වන්නේ කෙටි දුරකට පමණි.
- විශාල පෘෂ්ඨ ක්ෂේත්‍රඵලයක් තිබිය යුතු ය. ජීවියාගේ අවශ්‍යතාවන්ට ප්‍රමාණවත් වායු පරිමාවක් හුවමාරු කර ගැනීම සඳහා හොඳ රුධිර සැපයුමක් තිබිය යුතු ය. (එමගින් තීව්‍ර විසරණ අනුක්‍රමණයක් පවත්වා ගත හැකි ය.)

සතුන්ගේ විවිධ ශ්වසන ව්‍යුහ


- දේහ පෘෂ්ඨය - නිඩාරියාවෝ, පැතලි පණුවෝ, ගැඩවිල්ලු
- ජලක්ලෝම
 - බාහිර ජලක්ලෝම : කරදිය ඇතලිඩාවෝ
 - අභ්‍යන්තර ජලක්ලෝම: ඉස්සෝ, මත්ස්‍යයෝ, කුනීස්සෝ
- ශ්වාසනාල පද්ධතිය - කෘමීහු
- පෙණහැලි - ක්ෂීරපායීහු, (මිනිසා), උරගයෝ, පක්ෂීහු
- සම - උභය ජීවීහු
- පත් පෙණහැලි - ගෝනුස්සෝ, මකුළුවෝ

මානව ශ්වසන පද්ධතිය

මානව ශ්වසන පද්ධතියේ දළ ව්‍යුහය හා කෘත්‍ය



5.23 මානව ශ්වසන පද්ධතියේ දළ ව්‍යුහය



5.24 ගර්භ හා ඒවායේ කේශනාලිකා

මානව ශ්වසන පද්ධතිය පහත සඳහන් ප්‍රධාන කොටස්වලින් සමන්විත ය: නාස් විවර, නාස් කුහරය, ග්‍රසනිකාව, ස්වරාලය, ශ්වාසනාලය හා එයින් ඇරඹෙන ශාඛනය වූ ප්‍රාන්ත, ශ්වාසනාලයෙන් පැන නැගින ශ්වාසනාලිකා දෙක එක් එක් පෙණහැල්ල තුළට ඇතුළු වී කුඩා අනුශ්වාසනාලිකා බවට පත් වී, අවසානයේ ගර්භ නැමැති වාත කෝෂවලින් කෙළවර වෙයි.

අනුශ්වාසනාලිකා හා ගර්භ පෙණහැලි තුළ පිහිටා ඇත. පෙණහැලි උරස් කුහරය තුළ පිහිටන කේතු හැඩැති ව්‍යුහ යුගලකි. පෙණහැලි දෙක හැඩයෙන් හා තරමින් සුළු වශයෙන් වෙනස් ය. වම් පෙණහැල්ල, දකුණු පෙණහැල්ලට වඩා මඳක් කුඩා ය. ඊට හේතුව හෘදයේ අග්‍රය, මධ්‍ය තලයෙන් මඳක් වමට බර ව පිහිටීමයි. එමෙන් ම වම් පෙණහැල්ල බණ්ඩිකා දෙකකින් ද, දකුණු පෙණහැල්ල බණ්ඩිකා තුනකින් ද සමන්විත ය. එක් එක් පෙණහැල්ලක් පටල දෙකකින් වට වී පවතියි. අන්තර්ගත ප්ලූරාව ලෙස හඳුන්වන ඇතුළු පටලය පෙණහැලිවල පිටත පෘෂ්ඨයට ඇලී ඇත. එමෙන් ම පාර්ශ්වික ප්ලූරාව නමැති පිටත පටලය උරස් කුහරයේ බිත්තිවලට ඇලී ඇත. මේ පටල දෙක අතර, ඉතා කුඩා, තරලය පිරී අවකාශයක් පවතියි.

ශ්වසනය සිදු වන විට නාස් විවර තුළින් ශ්වසන පද්ධතියට වාතය ඇතුළු වෙයි. නාස් කුටීරය තුළ ඇති අවකාශය තුළින් වාතය ගමන් කරන විට, රෝම මඟින් වාතය පෙරීමට ලක් වන අතර ම, වාතය උණුසුම් වීම හා තෙත් කිරීම සිදු වෙයි.

නාස් කුටීරය ග්‍රසනිකාවට විවෘත වෙයි. ග්‍රසනිකාව වාතයට හා ආහාරවලට පොදු ගමන් මාර්ගයක් සලසයි. එනම් වාතයේ ගමන් මාර්ගයන් ආහාරවල ගමන් මාර්ගයන් එකිනෙක හරහා වැටී තිබේ. ආහාර ගිලින විට, ස්වරාලය ඉහළට චලනය වී අපිජිත්විකාව මඟින් ස්වාසනාල ද්වාරය වැසීම සිදු වෙයි. එමඟින් ආහාරවලට අන්තසෛත්‍රය හරහා ආමාශයට ගමන් කිරීමට මාර්ගය සලස්වයි. අනෙක් අවස්ථාවල දී ශ්වාසනාල ද්වාරය විවෘත බැවින් වාතයට ග්‍රසනිකාවේ සිට ස්වරාලය හරහා ශ්වාසනාලයට ඇතුළු විය හැකි ය.

ස්වරාලය තුළ වැඩි වශයෙන් ම ප්‍රත්‍යස්ථ තන්තු වලින් සෑදුණු ස්වරතන්ත්‍ර පිහිටා ඇත. ප්‍රශ්වාස

වාතය ඇදීමට ලක් වූ හෝ ආතතියට ලක් වූ ස්වර්තන්ත්‍ර හරහා ඉක්මනින් ඉහළට යන විට ස්වර්තන්ත්‍ර කම්පනය කරමින් හඬ නිපදවීමට ආධාර වෙයි. ස්වරාලයේ හා ශ්වාසනාලයේ බිත්ති කාටිලේජ මගින් ශක්තිමත් ව පවතින නිසා වාතය ගමන් කරන මාර්ග විවෘත ව පවත්වා ගැනීමට හැකි ය.

ශ්වාසනාලයේ සිට ශ්වාසනාලිකා දෙක හරහා එක් එක් පෙණහැලි තුළට වාතය ගමන් කරයි. පෙණහැලි තුළ දී අනුශ්වාසනාලිකා ලෙස හඳුන්වන ශ්වාසනාලිකාවල කුඩා ශාඛා ජාලයට වාතය ඇතුළු වෙයි. ශ්වසන මාර්ගයේ ප්‍රධාන ශාඛාවල ඇතුළු බිත්තිය ආස්තරණය කරන අපිච්ඡදයේ පක්ෂම හා තුනී ශ්ලේෂ්මල පටලයක් ඇත. ආශ්වාස වාතය සමඟ පැමිණෙන දූවිලි හා අංශුමය දූෂක රඳවා ගැනීමට ශ්ලේෂ්මලය ආධාර වෙයි. පක්ෂම සැලීම මගින් එම ශ්ලේෂ්මල ග්‍රසනීකාව වෙත ඉහළට චලනය කරවා ගිලීම මගින් අන්තප්‍රෝතයට ඇතුළු කරවයි. ශ්වසන පද්ධතිය පවිත්‍ර කරන මේ ක්‍රියාවලිය 'ශ්ලේෂ්මල ඉහළ නැංවීම' (mucus escalator) ලෙස හඳුන්වයි.

ඉතා කුඩා අනුශ්වාසනාලිකා අග්‍රස්ථවල කුඩා වාත කෝෂ සමූහයක් එකට පොකුරු ගැසී ඇත. ගර්ත (alveoli) ලෙස හඳුන්වන මේ වාත කෝෂ තුළට වාතය පැමිණී පසු වායු හුවමාරු ක්‍රියාවලිය සිදු වෙයි. පක්ෂම රහිත, පැහැලි, තනි අපිච්ඡද සෛල ස්තරයකින් ගර්ත බිත්ති සෑදී ඇත. ගර්තවල ඇතුළත ආස්තරණය ඉතා තුනී තරල පටලයකින් ආවරණය වී පවතියි.

පෙණහැලි තුළ ගර්ත මිලියන ගණනක් පවතින අතර, එමගින් වායු හුවමාරුව සඳහා විශාල පෘෂ්ඨ ක්ෂේත්‍රඵලයක් ලබා දෙයි. එමෙන් ම සෑම ගර්තයක් ම රුධිර කේශනාලිකා ජාලයකින් ද වට වී පවතියි.

ආශ්වාස වාතය සමඟ ගර්ත තුළට ඇතුළුවන වාතයේ ඇති ඔක්සිජන්, තෙත තරලමය පටලයේ දිය වී ශීඝ්‍රයෙන් විසරණය වී තුනී අපිච්ඡදය හරහා කේශනාලිකා තුළට ඇතුළු වෙයි. ඒ අතරතුරම කාබන්ඩයොක්සයිඩ් වායුව කේශනාලිකා තුළ සිට ගර්ත තුළට විසරණය වෙයි.

ගර්ත තුළ පක්ෂම නොපිහිටන නිසා ගර්ත තුළට ඇතුළු විය හැකි ආගන්තුක ද්‍රව්‍ය හක්ෂණය කළ හැකි සුදු රුධිරාණු සෛල ගර්තවල පවතියි. එමෙන් ම ගර්ත ආවරණය කරමින් පවතින සර්පැක්ටන්ට් මගින් පෘෂ්ඨික ආතතිය අඩු කරමින්, ඉහළ පෘෂ්ඨික ආතතියක දී ගර්ත බිඳ වැටීම වළක්වයි.

පෙණහැලි වාතනය වීමේ යන්ත්‍රණය

වායු හුවමාරු පෘෂ්ඨය හෝ ගර්ත තුළ ඉහළ ඔක්සිජන් සාන්ද්‍රණයක් සහ අඩු කාබන්ඩයොක්සයිඩ් සාන්ද්‍රණයක් පවත්වා ගැනීම සඳහා පෙණහැලි වාතනය වීම අත්‍යවශ්‍ය වෙයි.

මාරුවෙන් මාරුවට සිදු වන පෙණහැලි තුළට වාතය ඇතුළු කරගන්නා ආශ්වාසය හා

පෙණහැලිවලින් වාතය පිට කරන ප්‍රශ්නාසය මගින් වාතන ක්‍රියාවලිය සිදු වෙයි.

මිනිසාගේ ශ්වසනය සෘණ පීඩන ශ්වසනයක් ලෙස හැඳින්වෙන අතර, එහි පෙණහැලි තුළට වාතය තල්ලු කිරීමට වඩා ඇද ගැනීමක් සිදු වේ.

ආශ්වාසය සක්‍රිය ක්‍රියාවලියකි. පර්ශු පේශි හෝ අන්තර් පර්ශුක පේශි හා උරස් කුහරයේ පත්ල සාදන කංකාල පේෂිමය තහඩුවක් වන මහා ප්‍රාචීරය සංකෝචනය වීමෙන් උරස් කුහරය ප්‍රසාරණය වීමෙන් එහි පරිමාව ඉහළ නැගීය.

එමෙන් ම පෙණහැලි වට කරමින් පිහිටන අන්තර්ගත ප්‍රසාරණ හා පාර්ශ්වික ප්‍රසාරණ යන පටල දෙක අතර, පිහිටන ඉතා තුනී තරලයේ පෘෂ්ඨික ආතතිය නිසා පටල දෙක තදින් එකිනෙක ඇලී බැඳී පවතියි.

මේ නිසා එම පටල දෙකට එකිනෙක මත සුමට ලෙස ලිස්සා යෑමට හැකියාව ලැබෙයි. එබැවින් උරස් කුහරයේ පරිමාව වැඩි වන විට, පෙණහැලි තුළ ද පරිමාව වැඩි වෙයි. මෙහි ප්‍රතිඵලයක් ලෙස පෙණහැලි තුළ වාතයේ පීඩනය වායුගෝලීය පීඩනයට වඩා අඩු වෙයි.



මෙමගින් පෙණහැලි සහ වායුගෝලය අතර, පීඩන අනුක්‍රමණයක් හට ගනියි. එනිසා පීඩනය වැඩි වායුගෝලයේ සිට පීඩනය අඩු පෙණහැලි දක්වා වාතය ගලා යයි.

ප්‍රශ්වාසය සාමාන්‍යයෙන් අක්‍රිය ක්‍රියාවලියකි. මෙවිට අන්තර් පර්ශුක පේශි හා ප්‍රාචීර පේශි ඉහිල් වෙයි. ඒ සමඟ ම උරස් කුහරය තුළ පරිමාව අඩු වෙයි. එහි ප්‍රතිඵලයක් ලෙස පෙණහැලි තුළ පීඩනය බාහිර වායුගෝලීය පීඩනයට වඩා ඉහළ යයි. මේ පීඩනය මගින් ශ්වසන මාර්ගයට අයත් නාල ඔස්සේ පෙණහැලි තුළ සිට වායුගෝලයට වාතය තල්ලු කිරීමක් සිදු වෙයි.

මිනිසකු විවේකී ව සිටින විට, අන්තර් පර්ශුක පේශි හා ප්‍රාචීර පේශිවල සංකෝචනය ආශ්වාස ප්‍රශ්වාස ක්‍රියාවලියට ප්‍රමාණවත් ය. එහෙත් මිනිසාගේ ක්‍රියාකාරී මට්ටම අනුව, අතිරේක පේශි වර්ගවල සංකෝචනයන් ද දායක කර ගනියි; එනම් ගෙල, පිට ප්‍රදේශය හා පපු ප්‍රදේශයේ මාංසපේශි සංකෝචනයන් ද දායක වෙයි. එම පේශි වර්ග මගින් පර්ශු කුඩුව ඉහළට ඔසවමින් උරස් කුහරය තුළ පරිමාව තවදුරටත් වැඩි කරයි.

උදා: ව්‍යායාමවල නිරතවන විට

උරතල - අක්ෂකාස්ථි - මැස්ටොයිඩ් - පේශි



රූපය 5.25

B හා C - ආශ්වාසයේ දී හා ප්‍රශ්වාසයේ දී පරිමාව වෙනස් වීම


- පෙනහැලි කාර්යක්ෂම ශ්වසන පාෂාණයක් ලෙස ක්‍රියා කරයි. එයට හේතු වන්නේ ගර්ත මගින් වායු හුවමාරුවට ඉහළ පාෂාණ ක්ෂේත්‍රඵලයක් සැපයීමයි.
- ගර්ත බිත්ති හා කේශනාලිකා බිත්ති යන දෙවර්ගය ම සරල ශල්කමය අපිච්ඡදයෙන් ආස්තරණය වී ඇති නිසා විසරණය මගින් වාතය ගමන් කළ යුතු දුර අඩු වෙයි.
- ගර්ත පාෂාණය තෙත් බැවින් විසරණය සඳහා වායු වර්ග දිය වෙයි.
- ගර්ත අධික ලෙස වාහිනිමත් නිසා ශ්වසන වායු විසරණය සඳහා තිවු විසරණ අනුක්‍රමණයක් පවත්වා ගත හැකි ය.

ගර්තවලදීත්, පටකවලදීත් වායු හුවමාරුව සිදු වීම අඛණ්ඩ ක්‍රියාවලියකි. මෙවිට පෙනහැලිවල සිට රුධිරය කරා O_2 පරිවහනය වීමත්, රුධිරයේ සිට පෙනහැලි වෙත CO_2 පරිවහනය වීමත් (මෙය බාහිර ශ්වසනය ලෙස ද හඳුන්වයි), රුධිරයේ සිට පටක කරා ඔක්සිජන් පරිවහනය වීම හා පටකවල සිට රුධිරයට CO_2 පරිවහනය වීමත් සිදු වෙයි. (මෙය අභ්‍යන්තර ශ්වසනය ලෙස ද හඳුන්වයි).



O_2 හා CO_2 වායුවල විසරණය සඳහා පෙනහැලි තුළ ගර්තික වාතය හා රුධිරය අතරත් (බාහිර ශ්වසනයේ දී) රුධිරය හා පටක අතර, ත් (අභ්‍යන්තර ශ්වසනයේ දී) ආංශික පීඩන


අනුක්‍රමණයක් පවත්වා ගැනීම අවශ්‍ය වෙයි. ආශ්වාසයේ දී, පෙණහැලි තුළට ඇතුළු කර ගන්නා පිරිසිදු වාතය, පෙණහැලි තුළ රැඳී පවතින ස්ථාවර වාතය සමඟ මිශ්‍ර වීමක් සිදු වෙයි. පෙණහැලි තුළ ඇති වන මේ වායු මිශ්‍රණයේ O_2 හි ආංශික පීඩනය (P_{O_2}) වැඩි අගයක් වන අතර, CO_2 හි ආංශික පීඩනය (P_{CO_2}) ගර්භික කේශනාලිකා තුළ පවතින රුධිරයේ ආංශික පීඩනයට වඩා අඩු අගයක් ගනියි. මේ ආංශික පීඩන වෙනස මඟින් වායු වර්ග දෙකට ප්‍රතිවිරුද්ධ දිශාවන්ට විසරණය සිදු විය හැකි පරිදි සාන්ද්‍රණ අනුක්‍රමණයක් හට ගන්නවා ඇත. මේ නිසා O_2 හි ශුද්ධ විසරණය ගර්භ තුළ සිට ගර්භ කේශනාලිකා තුළ ඇති රුධිරයටත්, CO_2 හි ශුද්ධ විසරණය රුධිරයේ සිට ගර්භ තුළටත් සිදු වෙයි.

රුධිර කේශනාලිකා තුළට විසරණයෙන් පැමිණෙන O_2 අණු රක්තාණු තුළ ඇති හිමොග්ලොබින් සමඟ සම්බන්ධ වෙයි. මෙහි දී O_2 අණු 4ක් ප්‍රත්‍යාවර්ත ලෙස හිමොග්ලොබින් අණුවක් සමඟ සම්බන්ධ වීමෙන් ඔක්සි හිමොග්ලොබින් හට ගනියි.



ගර්භික කේශනාලිකාවලින් රුධිරය ඉවත් වන විට එහි ඇති O_2 හා CO_2 වල ආංශික පීඩනයක් ගර්භික වාතයේ ඇති එම වායූන්ගේ ආංශික පීඩන සමඟ සමතුලිතතාවක පවතී. ඉන් පසු එම රුධිරය හෘදයට ගමන් කර, සංස්ථානික පරිපථයට පොම්ප කෙරේ. සංස්ථානික කේශනාලිකා ඔස්සේ රුධිරය පටක කරා පැමිණි පසු එම රුධිරයේ, පටකවලට සාපේක්ෂ ව වැඩි O_2 ආංශික පීඩන අගයක් හා අඩු CO_2 ආංශික පීඩනයකින් යුතු ය. මේ ආංශික පීඩන අනුක්‍රමණය නිසා රුධිර ධාරාවෙන් පටක වෙත O_2 හි ශුද්ධ විසරණයත්, පටකවල සිට රුධිර ධාරාවට CO_2 හි ශුද්ධ විසරණයත් අන්තරාල තරලය බිහිෂ්සෙලිය තරලය හරහා සිදු වෙයි. මෙය O_2 හර කිරීම හා CO_2 බැර කිරීම ලෙස හැඳින්වේ. ඉන් පසු එම රුධිරය නැවත හෘදයට පැමිණි පසු, පෙණහැලි වෙතට පොම්ප කිරීම සිදු වෙයි.






රූපය 5.28 ශ්වසන වායු බැර කිරීම හා හර කිරීම


ආශ්වාස-ප්‍රශ්වාස ක්‍රියාවලියේ සමස්තික යාමනය

- දර්ශ්‍යව ආශ්වාස-ප්‍රශ්වාස ක්‍රියාවලිය යාමනය වන්නේ අනිවිභානුග යන්ත්‍රණයකිනි. මෙමගින් අනිවිභානුග යන්ත්‍රණ වායු හුවමාරුව දේහ පරිවෘත්තීය ඉල්ලුම හා රුධිර සංසරණය සමග සමායෝජනයට උදවු වේ.
- ශ්වසන ක්‍රියාවලියේ ප්‍රධානතම යාමන මධ්‍යස්ථානය පිහිටා ඇත්තේ, මොළයේ පාදස්ථයේ පිහිටන සුෂුම්නා ශීර්ෂකයේ ය. ශ්වසන ක්‍රියාවලියේ පාලන ස්ථාන යුගලක් සුෂුම්නා ශීර්ෂකයේ තිබෙන අතර, එමඟින් ශ්වසන ක්‍රියාවලියේ රිද්මය යාමනය කරනු ලබයි.
- එමෙන් ම මේ ක්‍රියාවලියේ යාමනය සඳහා, සෘණ ප්‍රතිපෝෂී යන්ත්‍රණයක් ඉවහල් වෙයි. පෙණහැලි පටක ඇඳී පවතින විට එය හඳුනා ගැනීමට හැකි සංවේදක ද පෙණහැලි තුළ ම පිහිටයි. ආශ්වාසයේ දී මේ සංවේදක මඟින් එම සංවේදකවල සිට සුෂුම්නා ශීර්ෂකය තුළ පාලක පරිපථ ලෙස ක්‍රියා කරන නියුරෝනවලට ස්නායු ආවේග යවයි. වැඩිදුරටත් ආශ්වාසය නිෂේධනය කරමින්, පෙණහැලි ප්‍රමාණයට වඩා ප්‍රසාරණය වීම වළක්වයි.
- ශ්වසන යාමනය සඳහා සුෂුම්නා ශීර්ෂකය පටක තරලයේ pH වෙනස මත රඳා පවතී. මේ පටක තරලයේ pH අගය, රුධිරයේ CO_2 සාන්ද්‍රණයේ දර්ශකයකි. උදාහරණයක් ලෙස: දේහයේ පරිවෘත්තීය ක්‍රියාකාරිත්වය ඉහළ ගිය අවස්ථාවක දී රුධිරයේ CO_2 සාන්ද්‍රණය ද ඉහළ යයි. එවිට CO_2 විසරණය මඟින් මස්තිෂ්ක සුෂුම්නා තරලයට ද ගමන් කරයි. එහි

ප්‍රතිඵලයක් ලෙස මස්තිෂ්ක සුෂුම්නා තරලයේ CO_2 සාන්ද්‍රණය ද ඉහළ යයි. එහි දී මේ CO_2 ජලය සමඟ ප්‍රතික්‍රියා කළ විට කාබොනික් අම්ලය (H_2CO_3) සාදා, එය විසඳනය වීමෙන් HCO_3^- හා H^+ ලබා දෙයි.



- මේ නිසා ඉහළ CO_2 අගයක දී, වැඩි H^+ ප්‍රමාණයක් නිපදවෙන බැවින් pH අගය පහළ බසීයි.
- සුෂුම්නා ශීර්ෂකයේ ඇති සංවේදක මඟින් සහ ප්‍රධාන රුධිර වාහිනී වන මහා ධමනියේ හා ප්‍රධාන ධමනිවල ඇති සංවේදක මඟින් මේ pH වෙනස් වීම හඳුනාගනියි.
- සුෂුම්නා ශීර්ෂකයේ සහ ප්‍රධාන රුධිරවාහිනී තුළ ඇති සංවේදක මඟින් මේ pH අඩු වීම අනාවරණය කර ගනී.
- මීට ප්‍රතිචාරයක් ලෙස සුෂුම්නා ශීර්ෂකයේ පාලක පරිපථ ක්‍රියාකාරී වෙමින් ආශ්වාසයේ ගැඹුර හා වේගය වැඩි කරමින් වැඩිපුර ඇති CO_2 ප්‍රශ්වාස වාතය මඟින් බැහැර කරමින් රුධිරයේ සාමාන්‍ය pH අගය වන 7.4 තෙක් ළඟා කර ගනියි.
- ශ්වසන පාලක මධ්‍යස්ථානය වෙත O_2 මට්ටම මඟින් ඇති වන්නේ ඉතා සුළු බලපෑමකි. එහෙත් O_2 සාන්ද්‍රණය ඉතා පහළ ගිය විට මහා ධමනියෙන්, ශීර්ෂපෝෂි ධමනිවලත් පිහිටන O_2 සංවේදක මඟින් සුෂුම්නා ශීර්ෂකයට ආවේග ලබා දී ශ්වසන ශීඝ්‍රතාව ඉහළ නංවයි.
- එමෙන් ම ශ්වසන යාමනය නිසි ලෙස හැසිරවීමට අදාළ අතිරේක ස්නායු පරිපථ මස්තිෂ්ක වෘත්ත අයත් වන සුෂුම්නා ශීර්ෂකයට ඉහළින් පිහිටන වැරෝලි සේතුවේ ද පිහිටයි.



රූපය 5.29 ශ්වසනයේ සමස්ථිතික පාලනය

ශ්වසන පද්ධතියේ ආබාධ

ශ්වසන පද්ධතියේ මනා ක්‍රියාකාරීත්වයට සිගරට් දුම් පානයෙන් ඇති වන බලපෑම්

- ශ්වසන පද්ධතිය ඇතුළුව, දේහයේ සියලු අවයව කෙරේ සිගරට් දුම් හානිකර බලපෑම් ඇති කරයි. විවිධ රෝග හා දුබලතා හට ගැනීමට ඇති ප්‍රවණතාව ඉහළ නංවමින් මරණයට පත් වීමට ඇති අවදානම වැඩි කරයි. දුම් පානය කරන්නන්, දුම්කොළ දහනය නිසා හට ගන්නා රසායන ද්‍රව්‍ය විශාල ගණනක් ආශ්වාස කරයි. රසායනිකව සක්‍රීය වන මේ ඇතැම් රසායන ද්‍රව්‍ය මගින් දේහයට නොයෙකුත් හානි ක්‍රාරම්භ කරයි.
- සිගරට් දුමෙහි ආශ්වාස වන සංයෝග ද්‍රව්‍ය අතුරින් නිකොටින් ඇබ්බැහි වන රසායනිකයකි. එය තාවකාලිකව හෘදය ස්පන්දන වේගය ඉහළ නංවන අතර, පර්යන්ත රුධිර වාහිනී සංකුචනය කරවයි. එමඟින් තාවකාලිකව රුධිර පීඩනය ඉහළ නංවයි.
- සිගරට් දුම් මගින් කලස් සෛලවලින් (goblet cells) ශ්ලේෂ්මල ස්‍රාවය උත්තේජනය කරන අතර, ශ්වසන මාර්ගයේ පක්ෂ්ම ක්‍රියාකාරීත්වය ද නිෂේධනය කරයි. මේ ශ්ලේෂ්මල අනුශ්වාසනාලිකාවල එකතු වීමෙන් ඒවා අවහිර වීම සිදු වේ. එමඟින් ශ්වාසනාලිකා ප්‍රදාහය හෝ බ්‍රොන්කයිටිස් (Bronchities) ඇති වේ. මේ හේතුවෙන් ශ්වසනය අපහසු වේ.
- සිගරට් දුමේ අඩංගු වන හයිඩ්‍රජන් සයනයිඩ් වැනි රසායනික ද්‍රව්‍ය ද පක්ෂ්ම නිසිලෙස ක්‍රියාව නතර කරවයි. එහි ප්‍රතිඵලයක් ලෙස දූවිලි හා වෙනත් අංශුමය ද්‍රව්‍යවලට පෙණහැලිවල එක්රැස් වීමට ඉඩ සැලසෙන බැවින්, පෙණහැලි පටකවල ඇති හක්ෂක සෛල ප්‍රමාණය වැඩි කරවයි. එම සෛල මගින් ජාරක එන්සයිම විශාල ප්‍රමාණයක් නිදහස් කිරීම නිසා ගර්භිත පටක විනාශ වීමෙන් වායු හුවමාරුව සඳහා සඵල-පෘෂ්ඨ වර්ගඵලය අඩුවෙයි.
- සිගරට් දුමේ අඩංගු වන කාබන් මොනොක්සයිඩ් (CO) රුධිරයට අවශෝෂණය වී හිමොග්ලොබින් සමඟ ඔක්සිජන්වලට වඩා වැඩි බන්ධුතාවකින් අප්‍රතිවර්තය ලෙස සම්බන්ධ වෙයි. එවිට නිපදවෙන ඔක්සිහිමොග්ලොබින් ප්‍රමාණය අඩු වෙයි. එනිසා රුධිරයේ ඔක්සිජන් පරිවහනය අඩු වෙයි.
- සිගරට් දුමේ පිළිකාවලට හේතු වන ද්‍රව්‍ය (පිළිකාකාරක) විශාල සංඛ්‍යාවක් අඩංගු වේ. පෙණහැලි පිළිකා අතුරින් 90% කට පමණ හේතුව වන්නේ සිගරට් දුමයි. සිගරට් දුමේ අඩංගු රසායන ද්‍රව්‍යවලට දීර්ඝ කාලයක් නිරාවරණය වීමෙන් ශ්වාසනාලිකා අපිච්ඡදයේ සෛල ගුණනය වේගවත් කරයි. එමඟින් අසාමාන්‍ය සෛල ස්කන්ධයක් ඇති වේ. එහි ඇති වන මේ අසාමාන්‍ය සෛල අතුරින් ඇතැම් ඒවා පිළිකා සෛල බවට පත් වෙයි. එවැනි සෛල බිඳ වැටී පෙණහැලිවල වෙනත් කොටස් හෝ වෙනත් අවයව කරා ද පිළිකාව ව්‍යාප්ත විය හැකි ය.

- අක්‍රියව සිගරට් දුම් පානය කරන පුද්ගලයෝ ද ඉහත දැක්වූ සියලු අයහපත් තත්ත්වලට මුහුණ දෙති.

සිලිකොසිස්

සිලිකා සංයෝග අඩංගු දූවිල්ලට දීර්ඝකාලීනව නිරාවරණය වීමෙන් මේ තත්ත්වය හට ගනී. මේ තත්ත්වය සඳහා වැඩි අවදානමක් සහිත කර්මාන්ත වන්නේ,

- ග්‍රැනයිට්, කළුගල් සහ වැලිගල් පතල් කැණීම
- ගල් අඟුරු, රන්, ටින් හා තඹ ආකර
- වැලි හා පෙරෙරුරු කර්මාන්තය
- විදුරු හා මැටි කර්මාන්ත

සිලිකා අංශු ආශ්වාස කළ විට ඒවා ගර්ත තුළ ඒකරාශී වේ. මේ අංශු මහා හක්ෂාණු මගින් අධිග්‍රහණය කරයි. ඇතැම් සිලිකා අංශු ගර්ත තුළ ම රැඳී තිබිය හැකි ය. ඒවා ගර්තවලින් පිටතට පැමිණ ප්ලූරාව ආසන්නයේ ඇති අනුශ්වාසනාලිකා හා රුධිර වාහිනී අවට පවතින සම්බන්ධක පටක තුළට ගමන් කරයි. එම අංශු වටා ක්‍රමයෙන් තන්තුමය පටක වර්ධනය උත්තේජනය වීම නිසා අවසානයේ ශ්වසන අනුශ්වාසනාලිකා හා රුධිර වාහිනී විනාශයට පත් වෙයි. දීර්ඝ කාලීනව පෙණහැලි පටක ක්‍රමයෙන් විනාශ වීමෙන් අවසානයේ පුප්ප්සිය අධ්‍යාතනය හා හෘදය අකර්මණ්‍ය වීමට මග පාදයි.

ඇස්බැස්ටෝස් ආශ්‍රිත රෝග/ ඇස්බැස්ටෝසිස්

ඇස්බැස්ටෝස් අඩංගු නිෂ්පාදන සෑදීමේ හෝ භාවිතයේ නිරත වන්නෝ මේ අවදානමට මුහුණ දෙති. ඇස්බැස්ටෝස් කෙඳිති දූවිලි අංශු සමඟ ආශ්වාස කිරීමෙන් මේ ආබාධ හට ගත හැකි ය. මේ කෙඳිති විශාලත්වයෙන් වැඩි වුව ද ඒවාට ශ්වසන අනුශ්වාසනාලිකා හෝ ගර්ත දක්වා විනිවිද යෑමට හැකි ය. මහා හක්ෂාණු ගර්ත තුළ එක්රැස් වී ඇත. එම මහා හක්ෂාණු මගින් කෙටි ඇස්බැස්ටෝස් කෙඳිති අධිග්‍රහණය කරයි. එහෙත් විශාල කෙඳිති මහා හක්ෂාණු, ප්‍රෝටීනමය ද්‍රව්‍ය හා යකඩ තැන්පතු මගින් වට කරනු ලබයි. එමෙන් ම තන්තු පරිග්‍රහණය කළ මහා හක්ෂාණු ද ගර්තවලින් පිටතට පැමිණ ශ්වසන අනුශ්වාසනාලිකා හා රුධිරවාහිනී වටා ඒකරාශී වෙමින් තන්තුමය පටක සෑදීම උත්තේජනය කරවයි. මේ තත්ත්වයේ අවසාන ප්‍රතිඵලය වන්නේ ක්‍රමයෙන් පෙණහැලි පටක විනාශ වෙමින් පුප්ප්සිය අධ්‍යාතනය හටගැනීමයි.

පෙණහැලි පිළිකා

පෙණහැලි පිළිකා තත්ත්වයන්ගෙන් 90%ක් පමණ හට ගන්නේ සිගරට් දුම් පානය නිසා ය. දුම්පානයක් නොවී නම් ශ්වසන මාර්ගයේ නාස්රෝම, ශ්ලේෂ්මල සහ පක්ෂම මගින් රසායනික සහ ජෛවීය උද්දීපක කෙරෙන් ප්‍රමාණවත් ආරක්ෂාවක් ලැබී තිබුණු අතර, දුම්පානය කරන අයකුගේ ඒවා ක්‍රමයෙන් යටපත් වෙමින් අවසානයේ ක්‍රියාකාරීත්වය නවතී.

එහි ප්‍රතිඵලයක් ලෙස උද්දීපක, විවිධ මුක්තබණ්ඩ, පිළිකාකාරක ද්‍රව්‍ය, ව්‍යාධිජනකයන් යනාදිය පෙණහැලී තුළ ඒකරාශී වෙයි. මේ ද්‍රව්‍යයන් හේතුවෙන් අවසානයේ දී පිළිකා වර්ධනය වීම සිදු වෙයි.

ක්ෂය රෝගය (Tuberculosis / TB)

Mycobacterium tuberculosis නමැති බැක්ටීරියාව ආසාදනය වීම නිසා හට ගන්නා ආසාදක රෝගයයි. ආසාදිත රෝගියෙකුගේ කැස්ස මගින් බැහැරව නිදහස් වන බැක්ටීරියාව අඩංගු වාතය ආශ්වාස කිරීමෙන් ආසාදනය නොවූ පුද්ගලයකුට රෝගය ආසාදනය වීම සිදු විය හැකි ය.

සුලභතම ක්ෂයරෝග ආකාරය පෙණහැලී ආසාදනයට ලක් වීමෙන් හට ගන්නා පුප්ඵසීය ක්ෂය රෝගයයි. අනෙකුත් දේහ අවයවවලට ද බලපෑම් ඇති විය හැකි ය. මේ බැක්ටීරියාව පෙණහැලී තුළට ආශ්වාස කිරීමෙන් පුප්ඵසීය ක්ෂයරෝගය සම්ප්‍රේෂණය වේ. වාතයෙන්, නිවාස ආශ්‍රිතවත් ඇති ගෘහාශ්‍රිත දූවිලි තුළ ද දීර්ඝ කාලයක් මේ බැක්ටීරියාවට නොනැසී පැවතිය හැකි ය. වෙනත් රෝගවලට නිතර ලක් වීම හා දූෂපෝෂණය නිසා ප්‍රතිශක්තිය හීන වීම මේ රෝගය ආසාදනයට ප්‍රධාන වශයෙන් බලපායි.

මෙහි රෝග ලක්ෂණ වන්නේ, ආහාර අරුචිය, බර අඩු වීම, අධික දහඩිය, උණ, පීඩාකාරී කැස්ස සහ රුධිරය බැහැර වීම

ඇදුම (Asthma)

මේ රෝගයේ ප්‍රධානතම ලක්ෂණය හතිය හා පපුව හිර වීම නිසා හුස්ම ගැනීමේ ක්‍රියාවලිය අපහසු වීමයි. මෙයට හේතු වන්නේ අනුශ්වාසනාලිකා ජාලයේ, බිත්තිවල පවතින සිනිදුපේශි ක්ෂණික ව සංකෝචනයට ලක් වීමෙන් ඒවායේ කුහර පටු වීම හෝ වැසී යෑමයි. මේ කාල සීමාව තුළ දී ආශ්වාස-ප්‍රශ්වාශයේ දී ශබ්ද නගා හුස්ම ගැනීමෙන් සිව්රූහන් බාන ශබ්දයක් (whistling) හට ගනියි. ඇදුම හට ගැනීමට ප්‍රධාන වශයෙන් ම බලපාන්නේ ආශ්වාස වාතය සමග පැමිණෙන පරාග, දූවිලි, මයිටාවන්, බීජාණුවර්ග, සමහර ආහාර වර්ග, සීතල වාතය, අධික ව්‍යායාම හා දුම් වර්ග ආභ්‍රාණය නිසා ප්‍රතිශක්ති පද්ධතියේ සිදු වන අධි ක්‍රියාකාරීත්වයයි. ප්‍රති-ප්‍රදාහ (Anti-inflammatory) ඖෂධ වර්ග මගින් මේ තත්ත්වය පාලනය කරනු ලබයි.

ශ්වසන චක්‍රය, පෙණහැලි පරිමා හා ධාරිතා

එක් ශ්වසනයක දී සිදු වන ආශ්වාසය හා ප්‍රශ්වාසය ශ්වසන චක්‍රය ලෙස හඳුන්වයි. ආශ්වාසයේ හා ප්‍රශ්වාසයේ විවිධ තත්ත්ව මත පෙණහලු තුළට ඇතුළු වන හා පිට වන වාත ප්‍රමාණය රඳා පවතියි. මේ යටතේ ශ්වසන - පරිමා හතරක් පිළිබඳ විස්තර කෙරේ.

උදම් පරිමාව (Tidal volume / TV)

සාමාන්‍ය ශ්වසනයේ, එකී ශ්වසනයක දී දේහයට ඇතුළු කර ගන්නා හා පිට කරන වාත පරිමාව උදම් පරිමාව ලෙස හඳුන්වයි. විවේකීව සිටින වැඩිහිටි පුද්ගලයකුගේ මෙහි සාමාන්‍ය අගය 500 ml ක් පමණ වෙයි.

අතිරේක ආශ්වාස පරිමාව (Inspiratory reserve volume / IRV)

බලපෑමක් මගින් උදම් පරිමාවට වඩා වැඩිපුර ආශ්වාස කළ හැකි අතිරේක වාත පරිමාවයි.

අතිරේක ප්‍රශ්වාස පරිමාව (Expiratory reserve/ ERV)

උදම් පරිමාවකින් පසු ප්‍රශ්වාසය මගින් තවදුරටත් බැහැර කළ හැකි අතිරේක වාත පරිමාවයි.

ශේෂ පරිමාව (Residual volume/ RV)

ප්‍රබල ගැඹුරු ප්‍රශ්වාසයකට පසුත්, පෙණහැලි තුළ බැහැර නොවී ඉතිරි වන වාත පරිමාවයි. මෙහි සාමාන්‍ය අගය 1200 ml පමණ වෙයි.

පෙණහැලි තුළ වාත පරිමාවන්ගේ විශේෂිත සංකලනයන් පෙණහැලි ධාරිතා නම් වේ. (Lung capacities). මේ නිසා පෙණහැලි ධාරිතා සෑම විට ම පෙණහැලි පරිමා දෙකක හෝ කිහිපයක සංකලනයන්ගෙන් සමන්විත ය. පුද්ගලයකුගේ ශ්වසන ස්වභාවය තීරණය කිරීමට මේ පෙණහැලි ධාරිතා වැදගත් ය.

ආශ්වාස ධාරිතාව (Inspiratory Capacity/ IC)

උදම් ප්‍රශ්වාසයක පසු ආශ්වාසයෙන් ඇතුළු කර ගන්නා සම්පූර්ණ වාත පරිමාවයි. එනම්,

$$IC = TV + IRV$$

ක්‍රියාත්මක ශේෂ ධාරිතාව (Functional Residual Capacity / FRC)

උදම් ප්‍රශ්වාසයකට පසු පෙණහැලි තුළ ඉතිරිව පවතින වාත පරිමාවයි.

$$FRC = RV + ERV$$

මේ වායු ප්‍රමාණය ගර්ත තුළ දී අඛණ්ඩ වායු හුවමාරු ක්‍රියාවලියක් සඳහා වැදගත් වෙයි. මේ නිසා ප්‍රශ්වාසයකට පසු ගර්ත බිඳ වැටීමෙන් වළක්වයි.

ජීව ධාරිතාව (Vital capacity / VC)


පුද්ගලයකුට ආශ්වාස හා ප්‍රශ්වාස කළ හැකි උපරිම වාත පරිමාව ය. සාමාන්‍යයෙන් ස්ත්‍රීන්ගේ මෙය 3100 mlක් පමණ වන අතර, පුරුෂයන්ගේ 4800 mlක් පමණ වෙයි.

$$VC = TV + IRV + ERV$$

මුළු පෙණහළු ධාරිතාව (Total lung capacity / TLC)

පෙණහළුවලට දරාගත හැකි උපරිම වායු පරිමාව හෝ සියලුම පෙණහළු පරිමාවල එකතුවයි. මෙය සාමාන්‍යයෙන් 6000 mlක් පමණ වේ.

මීට අමතරව ශාඛනය වූ සන්නායක නාල පද්ධතිය තුළ (ශ්වාසනාලය, ශ්වාසනාලිකා, අනුශ්වාසනාලිකා) පිරී ඇති ආශ්වාස වාතයෙන් යම් ප්‍රමාණයක් ගර්ත තුළ වායු හුවමාරුවට කිසිවිටෙක දායක නොවේ. මේ පරිමාව ව්‍යුහාත්මක මළ අවකාශය ලෙස හැඳින්වෙන අතර, එය දර්ශීයව 150 ml වෙයි.



රූපය 5.30 පෙණහළු පරිමා සහ ධාරිතා

ප්‍රතිශක්තිය (Immunity)

ක්‍රියාලයකට, ආක්‍රමණකාරී ව්‍යාධිජනකයන්ට හා ආගන්තුක ද්‍රව්‍යවලට එරෙහිව දේහය තුළ ඇති ආරක්ෂණ යන්ත්‍රණය හේතුවෙන් ඇති වන ප්‍රතිරෝධී තත්ත්වය ප්‍රතිශක්තිය ලෙස හඳුන්වයි. ආසාදක රෝග හට ගැනීමට හේතුකාරක වන ව්‍යාධිජනකයන් යටතට ඇතැම් බැක්ටීරියා, වයිරස හා දිලීර අයත් ය.

දේහයට ආගන්තුක ලෙස හඳුනා ගත් ද්‍රව්‍යවලට, පරාග කණිකාවල ඇති රසායනික සංඝටක, නොගැළපෙන රුධිර සෛල හා බද්ධ කරන ලද පටක කොටස් අයත් ය. මේ ආගන්තුක ආක්‍රමණවලට එරෙහිව ක්‍රියා කරමින් සත්ත්ව ශරීරයට ආරක්ෂාව සලසන්නේ ප්‍රතිශක්තිකරණ පද්ධතියයි. ව්‍යාධිජනකයන් වැනි ආගන්තුකයන් විනාශ කිරීම සඳහා ආරක්ෂණ ප්‍රතිශක්ති ප්‍රතිචාර ආරම්භ කිරීමට දේහය තුළ දී ආගන්තුක සෛල/ අංශුවලින් (තමන්ගේ නොවන) තම දේහ සෛල (ස්වයං) වෙන් කර හඳුනා ගැනීමට සතුන්ගේ ප්‍රතිශක්ති පද්ධතියට හැකියාව තිබිය යුතු ය.

බොහෝ සතුන්ගේ දේහ තරල හා පටකවල ඇති විශේෂ සෛල වර්ග මගින් ආගන්තුක, ආක්‍රමණකාරී ද්‍රව්‍ය සමඟ අන්තර් ක්‍රියා කර ඒවා විනාශ කරනු ලබයි. ප්‍රතිශක්ති සෛල මගින් නිපදවන ප්‍රතිග්‍රාහක අණු ආගන්තුක සෛල/ කාරකවල අණු සමඟ විශිෂ්ට ලෙස සම්බන්ධ වී ආරක්ෂණ ප්‍රතිචාර සක්‍රිය කරයි.

මේ ප්‍රතිශක්ති ප්‍රතිචාර ප්‍රධාන කාණ්ඩ දෙකකට අයත් වෙයි.

- සහජ ප්‍රතිශක්තිය (Innate Immunity)
- අනුවර්ති ප්‍රතිශක්තිය / (Acquired immunity) / (Adaptive Immunity)

සහජ ප්‍රතිශක්තිය (Innate immunity)

පුළුල් පරාසයක ව්‍යාධිජනකයන් සහ ආගන්තුක ද්‍රව්‍යවලට එරෙහිව සහජ දේහ ආරක්ෂණ මගින් ලබා දෙන ශීඝ්‍ර ප්‍රතිචාර ඔස්සේ, දේහය තුළ සිදු වන හානියට සහ රෝගවලට ප්‍රතිරෝධී වීමේ හැකියාව සහජ ප්‍රතිශක්තියයි. සහජ ප්‍රතිශක්තියේ දී, ව්‍යාධිජනකයන් කාණ්ඩයකට පොදු වූ ලක්ෂණ මත ඔවුන් හඳුනා ගැනීම හා ඒ සඳහා ආරක්ෂණ ප්‍රතිචාර දැක්වීම රඳා පවතී.

සහජ ප්‍රතිශක්තිය මගින් විශිෂ්ට ආක්‍රමණිකයන්ට විශිෂ්ට ප්‍රතිචාර දැක්වීමක් නොමැති අතර, ආරක්ෂණ යන්ත්‍රණ ක්‍රියාකාරී වීම ආක්‍රමණිකයාගේ වර්ගය මත රඳා නොපවතින එකම ආකාරයට සිදු වේ. මේ නිසා සහජ ප්‍රතිශක්තිය විශිෂ්ට නොවන ආරක්ෂණ යන්ත්‍රණයක් ලෙස හඳුන්වනු ලබයි. සහජ ප්‍රතිශක්තිකරණ ප්‍රතිචාරවලට අයත් ආරක්ෂණ යන්ත්‍රණ මගින් ව්‍යාධිජනක හා ආගන්තුක ආක්‍රමණවලට එරෙහි ක්ෂණික නමුත් පොදු ආරක්ෂාවක් සලසා දෙයි. පෘෂ්ඨවංශිකයන්ට මෙන් ම අපෘෂ්ඨවංශීන්ට ද සහජ ප්‍රතිශක්තිය දක්නට ඇත.

පුළුල්ව මේ සහජ ප්‍රතිශක්තිය ආකාර දෙකකට වෙන් කළ හැකි ය.

බාහිර බාධක (බාහිර ආරක්ෂණය/ බාධක ආරක්ෂණය)

අභ්‍යන්තර විශිෂ්ට නොවන ආරක්ෂණය (අභ්‍යන්තර ආරක්ෂණය)

බාහිර ආරක්ෂණය/ සහජ ප්‍රතිශක්තියේ බාධක ආරක්ෂණය :

බාහිර බාධක මඟින් ව්‍යාධිජනකයන්ට හා ආගන්තුක ද්‍රව්‍යවලට දේහය විනිවිද ගොස් ඇතුළු වීමට ඇති ඉඩකඩ අසුරා ලයි. එය පළමු පෙළ ආරක්ෂණය ලෙස සලකනු ලබයි. මිනිස් සිරුරේ සහජ ප්‍රතිශක්තිය ලෙස,

- සමෙහි හමුවන බාහිර ආරක්ෂණ හෝ බාධක
- ශ්ලේෂ්මල පටලය
- විවිධ අවයව නිකුත් කරන ස්‍රාවයන්

ක්‍රියා කරනු ලබයි. මේවා භෞතික හා රසායනික බාධක ලෙස ක්‍රියා කරයි.

මිනිස් සම - ඉතා සම්පව ඇසිරුණ කෙරටිනිඟුන සෛල ස්තර ගණනාවකින් සමන්විත අතර, මේවා ක්ෂුද්‍ර ජීවීන්ට දේහයට ඇතුළු වීමට එරෙහි සැලකිය යුතු භෞතික බාධකයක් ලෙස ක්‍රියා කරයි. ඊට අමතරව අපිච්ඡිමයේ සෛල වරින් වර ඉවත් කිරීම මඟින් සම මතුවීම සිටින ක්ෂුද්‍රජීවීන් ඉවත් කිරීමක් ද සිදු වෙයි.

ශ්ලේෂ්මල පටල - දේහය තුළ ඇති විවිධ කුහරමය ව්‍යුහ ආවරණය කරමින් බොහෝ ක්ෂුද්‍රජීවීන් ඇතුළු වීමට එරෙහි භෞතික බාධකයක් ලෙස ක්‍රියා කරයි (උදා: ශ්වසන මාර්ගයේ ආස්තරණය, මුත්‍ර මාර්ගයේ ආස්තරණය, ආහාර මාර්ගයේ ආස්තරණය, ප්‍රජනක මාර්ගයේ ආස්තරණය)

ශ්ලේෂ්මල පටලය නිපදවන ශ්ලේෂ්මල මඟින් ක්ෂුද්‍රජීවීන් හා වෙනත් අංශු රඳවා ගනු ලබයි. ශ්වසන මාර්ගයේ දී, පක්ෂ්මධර අපිච්ඡදයේ ඇති පක්ෂ්ම මඟින් ශ්ලේෂ්මලය හා ඕනෑම හසුකරගත් ද්‍රව්‍යයක් ඉහළට තල්ලු කරනු ලබයි. කැස්ස හා කිවිසුම් මඟින් ශ්ලේෂ්මල වලනය හා රඳවා ගත් ව්‍යාධිජනකයන් දේහයෙන් පිටතට යැවීම වේගවත් කරනු ලබයි. මෙමඟින් එම ද්‍රව්‍ය පෙණහැලී වෙනට ඇතුළුවීම වළක්වයි.

ස්‍රාව- විවිධ දේහ අවයව මඟින් ස්‍රාවය කරන ස්‍රාව (කදුළු, බේටය, ශ්ලේෂ්මල) රසායනික හා භෞතික බාධක ලෙස ක්‍රියා කරමින් සමේ සහ ශ්ලේෂ්මල පටලවල මතුවීමට අපිච්ඡද පෘෂ්ඨය ආරක්ෂා කිරීමට උදවු කරයි. කදුළු මඟින් ඇසට ක්ෂුද්‍රජීවීන්ගෙන් හා උද්දීපකවලින් ආරක්ෂාව සපයයි. එමෙන් ම නිරන්තරයෙන් ඇස සේදීමට ලක් කරමින්, ක්ෂුද්‍ර ජීවීන් තනුක කිරීමත්, ඇසේ මතුවීම තැත්පත් වීමත් වළක්වමින් ඇස ආරක්ෂා කරයි.

බේටය මුඛයේ පෘෂ්ඨයේ සිටින ක්ෂුද්‍රජීවීන් සේදීමට ලක් කරමින් මුඛය තුළ ක්ෂුද්‍රජීවීන් සනාථාසීකරණය අඩු කරවයි. ශ්ලේෂ්මල ස්‍රාවයන් මඟින් නිරාවරණය වන විවිධ අපිච්ඡද නැහැවීමට ලක් කරමින්, අඛණ්ඩ සේදීම් ක්‍රියාවලිය මඟින් බැක්ටීරියා සහ දිලීර වැනි ක්ෂුද්‍රජීවී ගහන තනුක කිරීමත්, සනාථාසීකරණය නිෂේධනයක් කරයි.

කඳුළු, බේටය, ස්වේද ප්‍රාවය සහ ශ්ලේෂ්මල වැනි ප්‍රාවයන්හි අඩංගු වන ලයිසොසයිම් නමැති එන්සයිමය මගින් ඇතැම් බැක්ටීරියාවන්ගේ සෛල බිත්ති විනාශ කරයි. ආමාශයේ ඇති අම්ලය මගින් ආමාශය තුළ ආම්ලික පරිසරයක් ඇති කරමින් බොහෝ බැක්ටීරියාවන් හා ආහාර ද්‍රව්‍ය සමඟ අධිග්‍රහණය වූ බැක්ටීරියා ධූලක විනාශ කරනු ලබයි. සමේ ස්වේද හා ස්නේහ ප්‍රාච්ඡි ව්‍යුත්ප්වල ප්‍රාවයන් මගින් සමට ආම්ලික බවක් ලබා දෙමින් බැක්ටීරියා වර්ධනය වීම වළක්වයි.

සහජ ප්‍රතිශක්තියේ අභ්‍යන්තර ආරක්ෂණ

ව්‍යාධිජනකයන් මිනිස් සිරුරේ ඇති බාහිර ආරක්ෂණ බාධකවලට අයත් සම හා ශ්ලේෂ්මල පටල විනිවිද ගොස් දේහය තුළට ඇතුළු වීමට උත්සාහ කරන විට සහජ ප්‍රතිශක්තියේ අභ්‍යන්තර ආරක්ෂණය හෙවත් දෙවන පෙළ ආරක්ෂණය ක්‍රියාත්මක වෙයි.

ප්‍රතිශක්ති පද්ධතියට අයත් විශිෂ්ට සෛල මත ඇති ප්‍රතිග්‍රාහක අණු මගින් කමාගේ නොවන සෛල හඳුනා ගැනීම සිදු කරයි. එනම් ව්‍යාධිජනකයන් වැනි ආගන්තුක කාරක හඳුනා ගත්තේ ඒවායේ පවතින අණු සමඟ එම ප්‍රතිග්‍රාහක අණු විශිෂ්ට ලෙස බැඳීම මගින් අණුක මට්ටමේ හඳුනා ගැනීමත් සිදු කිරීමෙනි.

සහජ ප්‍රතිශක්තියේ අභ්‍යන්තර ආරක්ෂණය භක්ෂක සෛල, ස්වාභාවික නාශක සෛල, (natural killer cells), ප්‍රතික්ෂුද්‍ර්ථි ප්‍රෝටීන, හා ප්‍රදාහක ප්‍රතිචාරවලින් සමන්විත ය.

- **භක්ෂක සෛල** - ක්ෂුද්‍ර ජීවීන්, ආගන්තුක දංශු හා සෛල සුන්බුන් අධිග්‍රහණයටත් ඒවායේ අන්තඃසෛලීය ජීරණය හා විනාශ කිරීමටත් හැඩගැසුණ විශේෂිත සෛල භක්ෂක සෛලයි. ආගන්තුක කාරකවල සංසටක හා අංශු හඳුනා ගැනීමට භක්ෂක සෛල සතු ප්‍රතිග්‍රාහක අණු යොදා ගනියි. මිනිසාගේ ඇති ප්‍රධානතම භක්ෂක සෛල වර්ග දෙකකි. ඒවා නියුට්‍රොෆිල හා මොනොසයිට නම් වේ. ආසාදනයට ලක් වූ පටක මගින් නිදහස් කරන සංඥා මගින් ආසාදිත ස්ථානය වෙතට සංසරණය වන රුධිරයේ ඇති නියුට්‍රොෆිල පළමුවෙන් ආකර්ෂණය වෙයි. ඉන්පසු නියුට්‍රොෆිල මගින් ආසාදිත ව්‍යාධිජනකයන් අධිග්‍රහණය කර විනාශ කරනු ලබයි. මහා භක්ෂණ වඩාත් විශාල සහ ප්‍රබල භක්ෂක සෛල වර්ගයකි.
- **ස්වාභාවික නාශක සෛල / (Natural killer cells)**

මේවා වසා සෛල වර්ගයක් වේ. විශිෂ්ට නොවන ආරක්ෂණ යන්ත්‍රණයට දායක වේ. මෙම වසා සෛල රුධිරයේත්, ප්ලීහාව, වසා ගැටිති වැනි ඇතැම් පටක හෝ අවයවවලත් පවතියි. ඒවාට සෛල මතුවීමට ඇති අසාමාන්‍ය අණු වර්ග හඳුනා ගෙන මරා දැමිය හැකි ය. (උදා: වයිරස ආසාදිත දේහ සෛල හා සමහර පිළිකා සෛල). ස්වාභාවික නාශක සෛල මේ අසාමාන්‍ය සෛල පරිග්‍රහණය නොකරන අතර, අසාමාන්‍ය සෛලවල මතුවීමට සම්බන්ධ වන විට ඒවා විනාශ කළ හැකි රසායන ද්‍රව්‍ය මුදා හැර, ඒවා විනාශයට ලක් කරමින් වයිරස

හා පිළිකාව තව දුරටත් පැතිර යෑම වළක්වයි.
ප්‍රතික්ෂුද්‍රී ප්‍රෝටීන (Antimicrobial proteins)

රුධිරයේ හා අන්තරාල තරලයේ අඩංගු ඇතැම් ප්‍රෝටීන සහජ ආරක්ෂණ ඇති කිරීම සඳහා ක්ෂුද්‍රජීවීන්ට සෘජුව පහරදීම හෝ ඔවුන්ගේ ප්‍රජනනයේ දී අනපේක්ෂිත ලෙස පහරදීම සිදු කරයි. ක්ෂුද්‍රජීවීන්ගේ වර්ධනය අඩාල කරවන එවැනි ප්‍රතික්ෂුද්‍රී ප්‍රෝටීන වර්ග දෙකකට උදාහරණ ලෙස ඉන්ටෙරෝන් හා අනුපුරක ප්‍රෝටීන (Complement Proteins) දැක්විය හැකි ය.

ඉන්ටෙරෝන් Interferons - වයිරස මගින් ආසාදනයට ලක් වූ දේහ සෛලවලින් ස්‍රාවය වන මේ ප්‍රෝටීන මගින් ආසාදනයට ලක් නොවූ ධාරක සෛලවල ආරක්ෂාව සඳහා වයිරසවල ප්‍රතිවලිනයට බලපෑම් ඇති කරයි. මේ සඳහා වයිරස ආසාදිත සෛලය ස්‍රාවය කරන ඉන්ටෙරෝන්, ආසාදනය නොවූ යාබද සෛල වෙත විසරණය වී, එම සෛලවලින් 'ප්‍රතිවයිරස ප්‍රෝටීන' ස්‍රාවය වීම උත්තේජනය කරවයි. එවිට වයිරසවල ප්‍රතිවලිනය නිෂේධනය වෙයි.

එමෙන් ම ඇතැම් ඉන්ටෙරෝන් මගින් මහාභක්ෂාණු සක්‍රිය කරවා භක්ෂක ක්‍රියාකාරීත්වය වැඩි කරවයි. අනුපුරක ප්‍රෝටීන යනු, රුධිර ප්ලාස්මාවේ හා ප්ලාස්ම පටලවල පවතින සාමාන්‍යයෙන් අක්‍රිය ප්‍රෝටීන කාණ්ඩයකි. ක්ෂුද්‍රජීවී සෛල මතුවීම පවතින විවිධ ද්‍රව්‍ය හමුවේ මේවා සක්‍රිය වීමෙන්, ජෛව රසායනික ප්‍රතික්‍රියා මාලාවක් ඔස්සේ ආක්‍රමණික සෛල බිඳ දැමීම සිදු කරයි. එමෙන් ම ඒවා මගින් භක්ෂ සෛලකතාව හා ප්‍රදාහක ප්‍රතිචාරය ද ඉහළ නංවයි.

ප්‍රදාහක ප්‍රතිචාරය (Inflammatory response)

ක්ෂුද්‍රජීවී ආසාදනයක් හෝ පටක තුවාල වීමක් මගින් ක්‍රියාත්මක කරන පටක හානියකට දේහය තුළ ඇති වන සහජ ප්‍රතිචාරය ආරක්ෂණ ප්‍රතිචාරයයි.

හානි වූ පටක මගින් නිදහස් කරන ද්‍රව්‍යයන් මගින් රුධිරවාහිනී විස්තාරණය හා ඒවායේ පාරගම්‍යතාව වැඩි වීම සිදු කරයි. එවිට රුධිරනාල හරහා සංක්‍රමණය වන මහා භක්ෂාණු මගින් ආක්‍රමණික ව්‍යාධිජනකයන් විනාශ කර, පටක අලුත්වැඩියා කිරීමේ හැකියාවට උදවු කරයි. (රූපය 5.31) හානියට ලක් වූ ස්ථානයේ දී ක්ෂුද්‍රජීවීන් විනාශ කර, වෙනත් පටක කලාප පැතිරී යෑම වළක්වා ලීම සහ පටක අලුත්වැඩියාව දිරි ගැන්වීම ප්‍රදාහය මගින් සිදු වේ.


ආසාදනය හෝ තුවාලය හේතුවෙන් ඇති වන විවිධ සංඥා අණුවර්ග ප්‍රදාහක ප්‍රතිචාරය හට ගත්වයි. හානි වූ ස්ථානයේ සම්බන්ධක පටක තුළ ඇති කුඹ සෛල මගින් ප්‍රධාන වශයෙන් නිදහස් කෙරෙන හිස්ටෑමින් ප්‍රදාහක සංඥා අණු අතරින් එකකි. හිස්ටෑමින් මගින් තුවාල වූ පටකය අසල ඇති රුධිරවාහිනීවල පාරගම්‍යතාව වැඩි කිරීම සහ විස්තාරණය (රුධිර

කේශනාලිකා) සිදු කරයි. රුධිරවාහිනීවල පාරගම්‍යතාව වැඩි කිරීම මගින් රුධිරයේ සිට හානි වූ ප්‍රදේශයට සුදු රුධිර සෛල, ප්‍රතික්ෂුද්‍රජීවී ප්‍රෝටීන, රුධිර කැටි ගැසීමේ මූලිකාංග ඇතුළු විම සඳහා ඇතුළට කාන්දු විම වැඩි කරයි. එමගින් ආක්‍රමණික ව්‍යාධිජනකයන් විනාශ කිරීම සහ පටක අලුත්වැඩියාවට උදවු වේ.

රුධිරවාහිනී විස්තාරනය මගින් හානි වූ ප්‍රදේශය තුළින් වැඩි රුධිර ප්‍රමාණයක් ගලා යාමට සලසා මියගිය සෛල ඉවත් කිරීම පහසු කරවයි. රුධිරයේ සිට පටක හානිය සිදු වූණ ස්ථානයට පැමිණි සක්‍රීය වූ භක්ෂක සෛල (මහා භක්ෂානු හා නියුට්‍රොපිල) මගින් සයිටොකයින් (cytokines) වැනි සංඥා අණු වර්ග ද නිදහස් කරවයි. එවිට ආසාදිත හෝ හානි වූ පටක වෙත රුධිරය ගලා ඒම වැඩි කරවයි. එමෙන් ම ප්‍රදාහයක දී සක්‍රීය වන අනුපූරක ප්‍රෝටීන කවදුරටත් හිස්ටමින් නිදහස් කිරීමට හේතු වේ. එමගින් භක්ෂක සෛල වැඩිපුර ආකර්ෂණය කරමින් තුවාල වූ පටකයට ඇතුළු කරයි. එමගින් අතිරේක භක්ෂක සෛලකාවයක් සිදු වේ. හානි වූ පටකයේ ඇති ක්ෂුද්‍රජීවීන් හා සෛල සුන්බුන් ද ජීරණයට ලක් කරයි.

ප්‍රදාහයේ සලකුණු හා රෝග ලක්ෂණ වනුයේ රතු විම, රත් විම, ඉදිමීම හා වේදනාවයි. රුධිරවාහිනී විස්තාරණය නිසා රතු පැහැය ඇති වෙයි. එම ප්‍රදේශය තුළ අධික පරිවෘත්තීය නිසා තාපය නිෂ්පාදනය වී රත් විම සිදු වෙයි. රුධිරවාහිනීවල පාරගම්‍යතාව වැඩි වීමෙන්, පටක තරලය අසල වූ පටක තුළට කාන්දු විම නිසා ස්ථානීය ඉදිමීම හට ගනී. නියුට්‍රොන හානි විම නිසා හා ක්ෂුද්‍රජීවීන්ගේ විෂ ද්‍රව්‍ය නිසා වේදනාව හට ගනියි. බොහෝ ප්‍රදාහක ප්‍රතිචාරවල ප්‍රතිඵලය ලෙස සැරව එකතු වෙයි. සැරව යනු මියගිය භක්ෂක සෛල, මියගිය ව්‍යාධිජනකයන් හා හානියට ලක් වූ පටකයේ සෛලීය අවශේෂවලින් පිරුණු තරලයකි.

සුළු තුවාලයක් හෝ ආසාදනයක් හෝ ස්ථානීය ප්‍රදාහක ප්‍රතිචාර හට ගැනීමට හේතු වේ. එහෙත් තුවාලය හෝ ආසාදනය හෝ දරුණු නම් සංස්ථානික ප්‍රතිචාර (දේහය පුරා) ලෙස උණ හට ගනී. යම් සීමාවක් තුළ දේහ උෂ්ණත්වය ඉහළ ගිය විට භක්ෂ සෛලකතාවය (phagocytosis) වැඩිවන අතර, රසායනික ප්‍රතික්‍රියා ද වේගවත් කරමින් පටක අලුත්වැඩියාව ඉක්මන



රූපය 5.31 ප්‍රදාහක ප්‍රතිචාරයේ දී සිදු වන ප්‍රධාන පියවර
පරිච්ඡේද ප්‍රතිශක්තිය/ අනුවර්තී ප්‍රතිශක්තිය
(Acquired immunity/ Adaptive immunity)

දේහයේ ඇති විවිධ T වසා සෛල හා B වසා සෛල සතු විශිෂ්ට ආරක්ෂණ ප්‍රතිචාර යොදා ගනිමින් ආක්‍රමණික ආගන්තුක කාරකවලින් (ව්‍යාධිජනක වැනි) දේහය ආරක්ෂා කර ගැනීමට ඇති හැකියාව පරිච්ඡේද ප්‍රතිශක්තියයි.

පරිච්ඡේද ප්‍රතිශක්තිය


- i. විවිධ ආගන්තුක අණුවලට විශිෂ්ටතාව
 - ii. සත්ත්වයකුට තමාගේම අණුවලින්, තමාගේම නොවන අණු වර්ග වෙන් කර හඳුනා ගැනීම
 - iii. කලින් වතාවක දී මුණ ගැසුණු ව්‍යාධිජනකයන් පසුව සිදු වන මුණගැසීමක දී ප්‍රබල සහ වඩා වේගවත් ප්‍රතිචාර දැක්වීමට හැකි මතකය (ප්‍රතිශක්ති විද්‍යාත්මක මතකය).
- සත්ත්ව රාජධානියේ පරිච්ඡේද ප්‍රතිශක්ති හැකියාව ඇත්තේ පෘෂ්ඨවංශීන්ට පමණි.

ආගන්තුක කාරකවලට එරෙහිව සක්‍රීය වූ විට පරිච්ඡේද ප්‍රතිශක්ති ප්‍රතිචාර දැක්වීමට හැකියාව ඇති සෛල වන්නේ T වසා සෛල හා B වසා සෛලයි. මිනිසාගේ මේ වසා සෛල දෙවර්ගය ම ඇටමිදුළු තුළ පවතින මූලික සෛලවලින් (stem cells) සම්භවය ලබයි. ඇතැම් වසා සෛල මූලික සෛලවලින් සම්භවය වී පරිණතිය සඳහා තයිමසට සංක්‍රමණය වන අතර, ඒවා 'T වසා සෛල' (T සෛල) ලෙස හඳුන්වයි. ඇටමිදුළු තුළම රැඳීසිටිමින් විකසනය සම්පූර්ණ කර ගන්නා වසා සෛල 'B වසා සෛල' (B සෛල) ලෙස නම් කරයි. මේ වසා සෛල ද්විතියික වසා පටක වෙත ළඟා වීමට පෙර ඒවායේ ප්ලාස්ම පටලයේ විශිෂ්ට ආගන්තුක ආක්‍රමණ හඳුනා ගත හැකි විවිධ වූ විශිෂ්ට ප්‍රෝටීනමය ප්‍රතිග්‍රාහක අණු සකස් කර ගනියි. (මේවා ප්‍රතිදේහජනක ප්‍රතිග්‍රාහක නම් වේ. (සාමාන්‍යයෙන් එක් තනි B සෛලයක හෝ T සෛලයක පෘෂ්ඨය මත මෙවැනි විශේෂිත ප්‍රතිදේහජනක ප්‍රතිග්‍රාහක අණු 100,000කට වඩා පැවතිය හැකි ය.)

ප්‍රතිදේහ ජනකයන් යනු T වසා සෛල හා B වසා සෛල හරහා ප්‍රතිශක්ති ප්‍රතිචාරයක් උත්තේජනය කිරීමේ හැකියාව ඇති සහ උත්තේජිත ප්‍රතිශක්ති ප්‍රතිචාරයේ ප්‍රතිඵලය ලෙස සෑදෙන විශිෂ්ට සෛල හෝ ප්‍රතිදේහ සමග ප්‍රතික්‍රියා කළ හැකි ද්‍රව්‍ය වේ. වයිරසවල ප්‍රෝටීන, බැක්ටීරියාවන්ගේ ධූලික, බැක්ටීරියා සෛල බිත්ති, හා කශිකා වැනි ව්‍යුහවල ඇති රසායනික සංඝටක ප්‍රතිදේහ ජනක විය හැකි ය. නොගැළපෙන රුධිර සෛල, බද්ධ කරන ලද පටකවල ව්‍යුහ සංඝටක යනාදිය ද ප්‍රතිදේහ ජනක ලෙස ක්‍රියාත්මක විය හැකි ය. සාමාන්‍යයෙන් ප්‍රතිදේහ ජනක ලෙස ක්‍රියා කරන්නේ ප්‍රෝටීන සහ පොලිසැකරයිඩ වැනි විශාල ආගන්තුක අණු වර්ගයි.

සාමාන්‍යයෙන් පරිච්ඡේද ප්‍රතිශක්ති ප්‍රතිචාර හට ගැන්වීමට හේතු වන්නේ සම්පූර්ණ ප්‍රතිදේහ ජනකය ම නොව, විශාල ප්‍රතිදේහ ජනක අණුවල ඇතැම් කොටස් ය. ඒවා පරිච්ඡේද ප්‍රතිශක්ති ප්‍රතිචාර

සඳහා ප්‍රේරක ලෙස ක්‍රියා කරයි. ප්‍රතිදේහ ජනකයේ ඇති කුඩා ළඟා විය හැකි ප්‍රදේශයක්, T වසා සෛල හෝ B වසා සෛල සතුව ඇති විශිෂ්ට ප්‍රතිදේහ ජනක ප්‍රතිග්‍රාහකයකට සම්බන්ධ වන අතර, එම කුඩා ප්‍රදේශය එපිටොපය (epitope) ලෙස හඳුන්වයි (උදා - විශාල ප්‍රෝටීනයක ඇති ඇමයිනෝ අම්ල කාණ්ඩයකි). සාමාන්‍යයෙන් තනි ප්‍රතිදේහ ජනකයක් සතුව එපිටොප කිහිපයක් පවතියි. තනි T හෝ B වසා සෛලයක ඇති විශිෂ්ට ප්‍රතිදේහ ජනක ප්‍රතිග්‍රාහකයක් සමඟ එම එක් එක් එපිටොපයකට සම්බන්ධ විය හැකි ය.



රූපය 5.3.2: (a) පරිණත T වසා සෛල හා පරිණත B වසා සෛල, ජලාස්ම පටලයේ ප්‍රතිදේහ ජනක ප්‍රතිග්‍රාහක සමඟ (b) ප්‍රතිදේහ ජනකවල ඇති එපිටොපය සමඟ B සෛල ප්‍රතිග්‍රාහක බැඳේ.

පරිචිත පද්ධතියේ දී T වසා සෛල හා B වසා සෛල මගින් සිදු කෙරෙන ප්‍රතිශක්ති ප්‍රතිචාර ආකාර දෙකකි. ඒවා නම්,

සෛල මාධ්‍ය ප්‍රතිශක්ති ප්‍රතිචාර (cell mediated immune response)

දේහ තරල මධ්‍ය වන /හිසුමෝරල් ප්‍රතිශක්ති ප්‍රතිචාර (Humoral immune response)

දේහ තරල මධ්‍ය වන හිසුමෝරල් ප්‍රතිශක්ති ප්‍රතිචාර, ප්‍රතිදේහ මැදිහත් ප්‍රතිශක්ති ප්‍රතිචාර ලෙස ද හැඳින්වේ.

ඉහත ප්‍රතිචාර ආකාර දෙක ම ක්‍රියාත්මක වන්නේ ප්‍රතිදේහ ජනකවල බලපෑමෙනි. ඕනෑම ප්‍රතිදේහ ජනකයකට, එම ප්‍රතිචාර ආකාර දෙක ම හට ගැන්වීමේ හැකියාව පැවැතිය හැකිය.

සෛල මාධ්‍ය ප්‍රතිශක්ති ප්‍රතිචාර:

සෛල මාධ්‍ය ප්‍රතිශක්ති ප්‍රතිචාරයේ දී විශිෂ්ටව සංවේදී කළ T වසා සෛල ප්‍රතිදේහ ජනකයට සම්බන්ධ වී ප්‍රගුණනයට ලක් වී අවසානයේ 'සෛල විෂ T සෛල' (cytotoxic T-cells) බවට විභේදනය වී ආක්‍රමණික ප්‍රතිදේහ ජනකයේ සෛල සෘජුව ම මරා දමයි. පරිචිත ප්‍රතිශක්ති ආකාරයකි. මීට අමතරව එම ප්‍රතිදේහ ජනකය ම නැවත වරක් දේහය ආක්‍රමණය කළ හොත් ප්‍රබලව හා වඩා වේගවත්ව ප්‍රතිචාර දැක්වීමට හැකි වන පරිදි 'මතක

T සෛල' (memory T- cell) සාදා ගනියි. මෙය ආසාදිත සෛල (ධාරක සෛල තුළ අඩංගු දීලීර, වයිරස හා පරපෝෂිතයන්) ඇතැම් පිළිකා සෛල හා බද්ධ කළ ආගන්තුක සෛලවලට එරෙහිව විශේෂයෙන් ඵලදායී ය.

සෛල මාධ්‍ය ප්‍රතිශක්තිය සෛලවලට පහර දෙන සෛලවලින් සමන්විත වේ.

දේහතරල මධ්‍යවන ප්‍රතිශක්ති ප්‍රතිචාර/ ප්‍රතිදේහ මැදිහත් ප්‍රතිශක්ති ප්‍රතිචාර

දේහතරල මධ්‍යවන ප්‍රතිශක්ති ප්‍රතිචාරයේ දී විශිෂ්ටව සංවේදී කළ B වසා සෛල විශේෂ ප්‍රතිදේහ ජනකයට සම්බන්ධ වී ප්‍රගුණනය වී අවසානයේ 'ප්ලාස්ම සෛල' බවට විභේදනය වේ. ඉන්පසු එය සංසරණය වන ප්‍රතිදේහ ස්‍රාවය කරන අතර එම ප්‍රතිදේහ, රුධිරය හා වසා තුළ ඇති විශිෂ්ට ධූලක හා ව්‍යාධිජනකයන් උදාසීන කිරීම හා අක්‍රිය කිරීම සිදු කරයි. මීට අමතරව 'මතක B සෛල' (memory B- cells) සෑදෙන අතර, ප්‍රතිදේහ ජනකය නැවත වතාවක දී ආක්‍රමණය කිරීමට තැත් කළොත් ප්‍රබලව හා වේගවත්ව ප්‍රතිචාර දක්වයි. මේ ප්‍රතිශක්ති ප්‍රතිචාර ප්‍රධාන වශයෙන් ක්‍රියා කරන්නේ දේහ තරලවල සිටින ප්‍රතිදේහ ජනකයන් හා දේහ තරල තුළ ගුණනය වන බහිෂ්සෙලීය ව්‍යාධිජනකයන්ට (ප්‍රධාන වශයෙන් බැක්ටීරියා) එරෙහිව ය.

ප්‍රතිදේහ (Antibodies)

විභේදනය වූ B වසා සෛල වන 'ප්ලාස්ම සෛල' (Plasma cells) මගින් විශිෂ්ට ප්‍රතිදේහ ජනකයට එරෙහි ස්‍රාවය කරන ප්‍රෝටීන වන අතර, මේවා ප්‍රතිදේහ ජනකයට සම්බන්ධ වී එය උදාසීන කිරීම, විනාශ කිරීම හෝ නිෂේධනය කිරීම සිදු කරයි. එමෙන් ම ප්‍රතිදේහ මගින් දේහ තරලවල සිටින ව්‍යාධිජනකයන් හෝ ඔවුන්ගේ විශේෂිත ධූලක උදාසීන කිරීම හෝ අක්‍රිය කිරීම සිදු කරයි. ප්‍රතිදේහ, සෘජුව ම ව්‍යාධිජනකයන් නොමරන නමුත් ඔවුන්ගේ ක්‍රියාකාරීත්වයට බාධා කිරීම හෝ අක්‍රිය කරමින් ඔවුන් විනාශ කිරීමට සලකුණු කිරීම සිදු කරයි. ප්‍රතිදේහ - ප්‍රතිදේහ ජනක සංකීර්ණවලට අනුපූරක පද්ධති සහ හක්ෂකසෛලකතාව සක්‍රිය කිරීම මගින්, ව්‍යාධිජනකයන් විනාශ කිරීම සඳහා සක්‍රිය කිරීමට හැකියාව ඇත. ප්‍රතිදේහ, ඉම්යුනෝග්ලොබියුලින් ලෙස ද හැඳින්වේ. ඉම්යුනෝග්ලොබියුලින්වලට B වසා සෛලවල පවතින ප්‍රතිදේහ ජනක ප්‍රතිග්‍රාහකවලට මෙන් Y හැඩ සමාන ව්‍යුහයක් ඇති නමුත් ඒවා පටලයට බැඳී තිබෙනවාට වඩා ස්‍රාවී වේ.

පරිචිත ප්‍රතිශක්තියේ දී T වසා සෛල හා B වසා සෛලවල කාර්යභාරය ප්‍රතිදේහ ජනකය හඳුනාගැනීම, එය සමඟ සම්බන්ධ වීම හා සංවේදී වීම

පරිචිත ප්‍රතිශක්ති ප්‍රතිචාර සිදු වීම සඳහා දේහය තුළ පවතින ආගන්තුක ප්‍රතිදේහ ජනක, ඇතැම් T වසා සෛල හෝ B වසා සෛල මගින් ප්‍රථමයෙන් ම හඳුනා ගැනීම සිදු විය යුතු මය. වෙනත් B වසා සෛල හා T වසා සෛල මතුපිට එකිනෙකට වෙනස් ප්‍රතිදේහ ජනක ප්‍රතිග්‍රාහක විශාල ගණනක් පැවතුණත් ඉතා කුඩා කොටසක් පමණක් ප්‍රතිදේහ ජනකයේ

අදාළ එපිටෝපයට විශිෂ්ට වේ. මේ නිසා ප්‍රතිදේහ ජනකය T සෛල හෝ B සෛල මතුවීමට ගැළපෙන ස්ථානය ලැබෙන තෙක් රැඳී පවතියි. T වසා සෛල හා B වසා සෛල සුළු සංඛ්‍යාවක ප්‍රතිදේහ ජනක ප්‍රතිග්‍රාහක සහ ප්‍රතිදේහ ජනකයේ එපිටෝපය අතර, සාර්ථක ගැළපීමක් ඔස්සේ ප්‍රතිදේහ ජනකය හඳුනා ගනී.

තනි T සෛලයක් හෝ B සෛලයක ඇති විශිෂ්ට ප්‍රතිදේහ ජනක ප්‍රතිග්‍රාහක සර්වසම විය හැකි බැවින් ඒවාට එක ම එපිටෝපය සමග බැඳිය හැකි ය. එනිසා එක ම එපිටෝපය සහිත අණු අඩංගු ඕනෑ ම ව්‍යාධිජනකයකට T හා B සෛල දෙවර්ගය ම ප්‍රතිචාර දක්වයි. එහෙත් B හා T සෛල ප්‍රතිදේහ ජනකවලට එරෙහිව එකිනෙකට වෙනස් ආකාරයකින් මුහුණ දීම සිදු වේ.

T වසා සෛල මගින් හඳුනා ගත හැක්කේ විශේෂ සෛලවන 'ප්‍රතිදේහ ජනක ඉදිරිපත් කරන සෛල' (antigen presenting cells) (එනම් මහා හෘස්‍යාණු, ඩෙන්ඩ්‍රයිටික් සෛල, B සෛල මගින්), T සෛලවලට ඉදිරිපත් කරන ප්‍රතිදේහ ජනකීය ප්‍රෝටීන කුඩා කැබලි පමණි. කෙසේ වුව ද B වසා සෛල මගින් හඳුනාගෙන, සම්බන්ධ වන්නේ, රුධිර ප්ලාස්මාවේ, වසා සහ අන්තරාල තරලයේ අඩංගු ප්‍රතිදේහ ජනකවලට පමණි.

ප්‍රතිදේහ ජනකය, T වසා සෛල හෝ B වසා සෛලවල පවතින විශිෂ්ට ප්‍රතිදේහ - ජනක ප්‍රතිග්‍රාහක සමග බැඳුණ විට එම වසා සෛල සංවේදීකරණය වී (සක්‍රිය වීම) සෛල මාධ්‍ය ප්‍රතිශක්ති ප්‍රතිචාර හෝ ප්‍රතිදේහ මාධ්‍ය ප්‍රතිශක්ති ප්‍රතිචාර ආරම්භ කරවයි.

කාරක සෛල බවට ගුණනය හා විභේදනය :

T වසා සෛල හෝ B වසා සෛල සක්‍රිය වූ විට සෛල විභාජන ගණනාවකට (ප්‍රගුණනයට) ලක් වීමෙන් මුල් වසා සෛලයට සර්වසම ද්‍රව්‍යා සෛල ගහනයක් හෙවත් ක්ලෝනයක් හට ගනියි. මෙම ක්ලෝනයේ පවතින ඇතැම් සෛල, කෙටි ආයු කාලයකින් යුක්ත කාරක සෛල බවට පත් වී, ප්‍රාථමික ප්‍රතිශක්ති ප්‍රතිචාර ක්ෂණිකව හට ගත්වයි.

ආක්‍රමණිකයන් ඉවත් කිරීම

T වසා සෛලවල කාරක ආකාර වන්නේ 'සයිටොටොක්සික T සෛල' (Cytotoxic T-cells) හා 'උදවුකරන/ ආධාරක සෛල' යි (Helper T-cells). සයිටොටොක්සික T සෛල මගින් ධූලක ප්‍රෝටීන් භාවිත කරමින් ව්‍යාධිජනකයින් මගින් අසාදිත සෛල මරා දමයි. ආධාරක T සෛලවලින් ලැබෙන සංඥා මගින් අසාදිත සෛල විනාශ කිරීම සඳහා සයිටොටොක්සික T සෛල සක්‍රිය කරයි.

ආධාරක T සෛලවල සංඥා මගින් B වසා සෛලවලින් ප්‍රතිදේහ නිපදවීම ආරම්භ කිරීම ද සක්‍රිය කරවයි. B සෛලවල කාරක ආකාරය ප්ලාස්මා සෛලයි. සක්‍රිය වුණු තනි B

සෛලයකින් සර්වසම ප්ලාස්ම සෛල දහස්ගණනක් හට ගත්වයි. මේ ප්ලාස්ම සෛල මගින් ද්‍රාව්‍ය ස්වරූපයේ පවතින B වසා සෛල ප්‍රතිදේහ ජනක ප්‍රතිග්‍රාහක/ ප්‍රතිදේහ නිපදවා ස්‍රාවය කිරීම ආරම්භ කරමින් ඒවා විශාල ප්‍රමාණවලින් රුධිරයට හා වසාවලට නිදහස් කරයි. මේ සංසරණය වන ප්‍රතිදේහ මගින් දේහ තරලවල සිටින ව්‍යාධිජනකයන් හා විශිෂ්ට ධූලක උදාසීන කිරීම හා අක්‍රිය කිරීම සිදු කරයි.

ප්‍රතිශක්ති විද්‍යාත්මක මතකය සැපයීම

T වසා සෛල ක්ලෝනවල පවතින, කාරක T සෛල (සයිටොටොක්සික් T සෛල හා ආධාරක T සෛල) විභේදනය වූ පසුව ඉතිරි ඒවා 'මතක T සෛල' ලෙස දීර්ඝ කාලයක් පවතිමින්, එක ම ප්‍රතිදේහ ජනකයා ජීවිතයේ පසු කලක හමු වූ විට කාරක T සෛල බවට පත් වෙයි. මේ හා සමාන පරිදි ක්ලෝනවල පවතින ඉතිරි B වසා සෛල 'මතක B සෛල' ලෙස දිගු ජීවිත කාල සහිතව එකම ප්‍රතිදේහජනකයා ජීවිතයේ පසු කලක හමු වූ විට ප්ලාස්ම සෛල බවට පත් වීමේ හැකියාව දරයි. මේ 'මතක T සෛල' හා 'මතක B සෛල' එක ම ව්‍යාධිජනකයා දේහය තුළ නැවත මුණගැසුණු විටක දී ප්‍රබලව හා වඩා වේගවත්ව ප්‍රතිචාර දක්වයි. මේ ප්‍රතිශක්ති විද්‍යාත්මක මතකය ද්විතීයික ප්‍රතිශක්ති ප්‍රතිචාරය ලෙස හඳුන්වයි.

සක්‍රීය ප්‍රතිශක්තිය

ව්‍යාධිජනකයකුට එරෙහිව දේහය තුළ ක්‍රියා කරන B වසා සෛල හා T වසා සෛලත් එහි ප්‍රතිඵලය වන යම් ව්‍යාධිජනකයකුට විශිෂ්ට B හා T මතක සෛලත් මගින් හට ගත්වන දීර්ඝ කාලීනව පවත්නා ප්‍රතිශක්තිය සක්‍රීය ප්‍රතිශක්තියයි. ස්වාභාවික සිදු වන ව්‍යාධිජනක ආසාදනයකදීත් කෘත්‍රිම ප්‍රතිශක්තිකරණයෙහිත් සක්‍රීය ප්‍රතිශක්තිය විකසනය වෙයි.

ස්වාභාවිකව පරිවිත සක්‍රීය ප්‍රතිශක්තිය (Naturally acquired active immunity)

ව්‍යාධිජනකයන්ගේ ස්වාභාවික ආසාදනවලට ප්‍රතිචාර ලෙස විවිධ රෝගවලට එරෙහිව දේහය තුළ විකසනය වන දිගුකල් පවත්නා ප්‍රතිශක්තිය ස්වාභාවික පරිවිත සක්‍රීය ප්‍රතිශක්තියයි. ප්‍රථම වරට ස්වාභාවිකව දේහයට ඇතුළු වන යම් රෝගකාරකයකුට ප්‍රතිචාර ලෙස (උදා: පැපොල වයිරසය), දේහය තුළ ඇති සමහර T වසා සෛල හා B වසා සෛල සක්‍රීය වී අවසානයේ එම ව්‍යාධිජනකයා විනාශ කිරීමට විශිෂ්ට සයිටොටොක්සික් T සෛල හා ප්‍රතිදේහ නිපදවයි. මේ ක්‍රියාවලියේ දී සෑදෙන B හා T මතක සෛල දිගු කාලයක් ජීවත්වන අතර ජීවිතයේ පසු කලෙක එම ප්‍රතිදේහ ජනකයා (උදා- පැපොල වයිරසය) යළි මුණගැසුණ හොත් එම විශේෂ ප්‍රතිදේහජනකයා විනාශ කිරීම සඳහා ප්‍රබල හා ශීඝ්‍ර ප්‍රතිශක්ති ප්‍රතිචාර සපයයි. මේ ආකාරයට එක ම ප්‍රතිදේහජනකයා මගින් පසු කාලයක නැවත සිදු වන ආසාදන සඳහා දේහය ප්‍රතිරෝධී වේ.

කෘත්‍රිම පරිචිත සක්‍රිය ප්‍රතිශක්තිය (Artificially acquired active immunity)

බෙලහිත කළ (ප්‍රචණ්ඩතාව අඩු කළ) ව්‍යාධිජනකයන් එන්නත් කිරීම (ප්‍රතිශක්තිකරණය) මගින් විවිධ ආසාදන රෝගවලට එරෙහිව දේහය තුළ කෘත්‍රිමව ප්‍රේරණය කළ දිගුකල් පවත්නා ප්‍රතිශක්තිය කෘත්‍රිමව පරිචිත සක්‍රිය ප්‍රතිශක්තියයි. නසන ලද හෝ දුර්වල කළ ව්‍යාධිජනකයන්, අක්‍රිය කරන ලද බැක්ටීරියා සෛල, ක්ෂුද්‍රජීවී ප්‍රෝටීනවලට කේත සපයන ජාන වැනි බොහෝ ප්‍රභවවලින් සාදා ගත් ප්‍රතිදේහජනක (එන්නත්) මගින් ප්‍රතිශක්තිකරණය සිදු කළ හැකි ය. මේ එන්නත් ප්‍රතිදේහ ජනක ලෙස ක්‍රියාකර සෛල මාධ්‍ය හා ප්‍රතිදේහ මාධ්‍ය ප්‍රතිශක්ති ප්‍රතිචාර උත්තේජනය කර ඇත. ප්‍රතිදේහ ජනකය විනාශ කිරීමට දිගු කාලයක් ජීවත් වන B හා T මතක සෛල නිපදවීමට මග පාදයි. ප්‍රතිදේහ ජනකය ලබා ගත් ව්‍යාධිජනකයා, ජීවිතයේ පසු කාලයක දී යළි ස්වාභාවිකව හමු වුවහොත්, එම ව්‍යාධිජනකයා විනාශ කිරීම සඳහා වඩා ප්‍රබල හා ශීඝ්‍ර ප්‍රතිශක්ති ප්‍රතිචාර දිගු ජීවිත කාල සහිත මතක සෛල මගින් ලබා දෙයි. සාමාන්‍යයෙන් එන්නත් තුළ භාවිත වන ප්‍රතිදේහ ජනක, ප්‍රතිශක්ති ජනක වන නමුත් ව්‍යාධිජනක නොවීමට පෙර පිළියම් කර ඇත. උදා: මිනිස් ක්‍ෂය රෝගයට එරෙහිව භාවිත වන BCG එන්නත, බෙලහිත කළ ක්‍ෂය රෝග බැක්ටීරියා මාදිලියකින් සකසා ඇත. පෝලියෝ එන්නත බෙලහිත කළ ජීවී පෝලියෝ වයිරස මාදිලියකින් සමන්විත ය. පෝලියෝ එන්නත රුධිරය තුළ දී පෝලියෝ වයිරසයට එරෙහිව ප්‍රතිදේහ නිපදවන අතර, අසාදනයක් සිදු වූ අවස්ථාවක ස්නායු පද්ධතියට පෝලියෝ වයිරසය පැතිරීම වළක්වා ලීමේ පුද්ගලයා ආරක්ෂා කරයි.

අක්‍රිය ප්‍රතිශක්තිය (passive immunity)

වෙනත් ජීවියකු විසින් නිපදවන ලද ප්‍රතිදේහ තවත් ජීවියකුගේ දේහයට ලැබීමෙන් දේහය තුළ විකසනය වන කෙටිකාලීන ප්‍රතිශක්තිය අක්‍රිය ප්‍රතිශක්තියයි. මෙහි දී අදාළ ව්‍යාධිජනකයන්ගෙන් ක්ෂණිකව ආරක්ෂාව සැලසෙන නමුත්, ප්‍රතිශ්‍රාහකයාගේ T සෛල හෝ B සෛල සහභාගී නොවන බැවින් දේහයේ මතකය විකසනය නොවේ. එමෙන්ම බාහිරින් ලැබුණු ප්‍රතිදේහ දේහය තුළ පවතින තාක් පමණක් අක්‍රිය ප්‍රතිශක්තිය පවතියි (සති කීපයක් හෝ මාස කිහිපයක් තෙක්). මේ නිසා පසුකාලීනව ව්‍යාධිජනකයා දේහයට ආක්‍රමණය වුව හොත් ඒ සඳහා සක්‍රිය ප්‍රතිශක්තිය හෝ එන්නත් ලබා ගෙන නොමැති නම් රෝගය හට ගැනීමේ අවදානමක් පවතියි. ප්‍රතිදේහ ස්වාභාවිකව හෝ කෘත්‍රිමව ප්‍රතිශ්‍රාහකයාට ලබාදීමේ ප්‍රතිඵලයක් ලෙස අක්‍රිය ප්‍රතිශක්තිය වර්ධනය කළ හැකිය.

ස්වාභාවිකව පරිචිත අක්‍රිය ප්‍රතිශක්තිය

කිරි බී වැඩෙන ළදරුවකු තුළ හෝ හූණයක් තුළ යම් ආසාදිත රෝගී තත්ත්ව වලට එරෙහිව මවගේ දේහය තුළ නිපදවෙන ප්‍රතිදේහ ස්වභාවිකව ළදරුවාගේ දේහය හෝ හූණය තුළට ඇතුළු වී කෙටි කාලීන ප්‍රතිදේහ මාධ්‍ය ප්‍රතිශක්තියක් ලබා දෙයි. මවගේ රුධිරයෙන් හූණ රුධිරයට කළල බන්ධය හරහා ප්‍රතිදේහ ඇතුළු වීම නිසා මෙම ප්‍රතිශක්තිය හූණයට ලැබේ. මව් කිරි හා කොලස්ට්‍රම් මගින් කිරි බී වැඩෙන ළදරුවාගේ දේහයට ප්‍රතිදේහ ඇතුළු වේ. මෙමගින් දරුවා කෙටිකාලීනව ආසාදිත රෝගී තත්ත්වයන්ට ප්‍රතිරෝධී වේ. ළදරුවාගේ ප්‍රතිශක්ති

පද්ධතිය සම්පූර්ණයෙන්ම ක්‍රියාකාරී වන තුරු මෙම ප්‍රතිශක්තිය මගින් ළඳරුවාට රෝගවලින් ආරක්ෂාවක් ලබා දේ. මෙය ස්වාභාවිකව පරිවිත අක්‍රිය ප්‍රතිශක්තිය ලෙස හැඳින්වේ.

කෘත්‍රිම පරිවිත අක්‍රිය ප්‍රතිශක්තිය

වෙනත් ප්‍රභවයකින් ලබාගත් ප්‍රතිදේහ ප්‍රතිග්‍රාහකයාට කෘත්‍රිම ව ලබා දීමෙන් ප්‍රතිග්‍රාහකයා තුළ ප්‍රේරණය වන තාවකාලික ආරක්ෂක යාන්ත්‍රණය කෘත්‍රිම පරිවිත අක්‍රිය ප්‍රතිශක්තිය නම් වේ. මෙම නිම් ප්‍රතිදේහ සකස්කොට දෙන ආකාර නම්, මිනිස් හෝ සත්ත්ව රුධිර ප්ලාස්මාව හෝ මස්තු මගින්, සහ ප්‍රතිශක්තිකරණය කරන ලද දායකයන්ගෙන් රැස් කරගත් හෝ ක්ලෝනීකරණය (monoclonal) කරන ලද ප්‍රතිදේහ මගින් හෝ ලබාගත් ලබාගත් ඉම්යුනෝග්ලොබියුලින් එන්නත් ලෙස ය. ආසාදක කාරක අහඹු ලෙස දේහයට ඇතුළු වී ඇතැයි සැක කරන අවස්ථාවල දී එම ආසාදන රෝගවලින් වැළකී සිටීමට අක්‍රියව ප්‍රතිදේහ ලබාදීම සිදු කරයි (උදා: හෙපටයිටිස් A වයිරසයට නිම් මානව මස්තු ප්‍රතිදේහ ලබාදීම). නිවු (acute) ආසාදන රෝග කිහිපයක් සඳහා ප්‍රතිකාර ලෙස ද අක්‍රියව ප්‍රතිදේහ ලබාදේ (උදා: පිටගැස්ම රෝගය නිවු වූ අවස්ථාවලදී නිම් මානව ප්‍රති-ටෙටන්ස් ඉම්යුනෝග්ලොබියුලින් ලබාදීම). විෂ සර්පයෙක් දෂ්ට කළ අවස්ථාවලදී එම විෂවලට ප්‍රතිකාරයක් ලෙස ද අක්‍රිය ප්‍රතිශක්තිය වැදගත් ය (උදා: ප්‍රති විෂ (antivenin) සර්ප විෂවලට එරෙහිව ප්‍රතිශක්තිකරණය කරන ලද අශ්වයන්ගෙන් ලබාගත් මස්තු සැකසුම්). කෘත්‍රිම පරිවිත අක්‍රිය ප්‍රතිශක්තිය මගින් ව්‍යුත්පන්න වන ප්‍රතිශක්තිය සති කිහිපයක සිට මාස 4ක කාලයක් දක්වා පවතී.

අසාත්මිකතා (Allergies)

බොහෝ දෙනෙකුට හානිකර නොවන දරාගත හැකි ද්‍රව්‍ය කෙරෙහි සමහර පුද්ගලයෝ අධි ක්‍රියාකාරී වෙති. සමහර පුද්ගලයන් තුළ අධිසංවේදී ප්‍රතික්‍රියා ප්‍රේරණය කරන ප්‍රතිදේහ ජනක ආසාත්මික කාරක ලෙස හඳුන්වයි. ඇතැම් ප්‍රතිදේහ ජනකවලට (අසාත්මිකකාරක) දේහය අධික වූ ප්‍රතිචාර දැක්වීම අසාත්මිකතාවයි. සුලබ ආසාදන කාරක වන්නේ පරාග, දූවිලි, ඇතැම් ආහාර ද්‍රව්‍ය (දැල්ලන් වැනි), ඇතැම් ප්‍රතිජීවක (පෙනිසිලින්), මීමැස්සන් හා බඹරුන්ගේ විෂ යනාදියයි. අසාත්මික ප්‍රතික්‍රියා සිදු වූ විට පටක හානියක් ද සිදු වෙයි. බොහෝ අසාත්මික කාරක මගින් ප්ලාස්ම සෛල හට ගැනීම උත්තේජනය කරවා, විශිෂ්ට ප්‍රතිදේහ ජනකයට එරෙහිව ප්‍රතිදේහ ස්‍රාවය කරවයි. එක ම ආසාත්මික කාරකය පසු කාලීනව දේහයට ඇතුළු වූ අවස්ථාවක එය අසාත්මික කාරකයට එරෙහි විශිෂ්ට ප්‍රතිදේහ සමඟ සම්බන්ධ වී කුඹ සෛල ප්‍රේරණය කරවා හිස්ටැමින් හා වෙනත් ප්‍රදාහක රසායන ද්‍රව්‍ය ස්‍රාවය කරවයි. මේ සංඥා ද්‍රව්‍ය විවිධ සෛල මත ක්‍රියා කර දර්ශීය අසාත්මික ලක්ෂණ වන කිවිසුම් යෑම, නාසයෙන් දියර ගැලීම, ඇස්වලින් කඳුළු ගැලීම, පෙණහැලි දක්වා වාතය ගෙන යන නාලවල සිනිදු පේශි සංකෝචනය කිරීමෙන් හුස්ම ගැනීමේ අපහසුතා යනාදිය සිදු කරවයි. එමෙන් ම ඇතැම් අසාත්මික කාරකවලට තත්පර කිහිපයක් නිරාවරණය වූණ විට දී හටගන්නා නිවු අසාත්මිකතා තත්ත්ව නිසා හුස්ම ගැනීම අපහසු වීමෙන් හා රුධිර පීඩනය පහළ යෑමෙන් මරණය ද සිදු විය හැකි ය.

ස්වයං ප්‍රතිශක්ති රෝග (Autoimmune diseases)

සමහර පුද්ගලයන්ගේ ප්‍රතිශක්ති පද්ධතිය තම දේහයේ විශේෂ ස්වයං අණුවලට එරෙහිව සක්‍රීය වී, තමාගේ 'ම' පටක ආක්‍රමණය ඇරඹීම ස්වයං ප්‍රතිශක්ති රෝගවලට මග පාදයි. එම රෝගය සඳහා හේතු විය හැක්කේ ප්‍රවේණික සාධක, ස්ත්‍රීපුරුෂ භාවය සහ හඳුනා නොගත් පාරිසරික ක්‍රියාත්මක දෑ විය හැකි ය. බොහෝ ස්වයං ප්‍රතිශක්ති රෝග පුරුෂයන්ට වඩා ස්ත්‍රීන්ට බලපායි. විවිධ වූ යන්ත්‍රණ මගින් වෙනස් ස්වයං ප්‍රතිශක්ති රෝග නිපදවයි. ඇතැම් දේහ අණුවල සාමාන්‍ය කාර්යයට බලපෑම් කරන ස්වයං ප්‍රතිදේහ නිෂ්පාදනයට සමහර යන්ත්‍රණ සහභාගි වේ. සයිටොටොක්සික් T සෛල සක්‍රීයකරණය නිසා ඇතැම් දේහ සෛල විනාශ කරයි. ස්වයං ප්‍රතිශක්තිකරණ රෝගවලට උදාහරණ ලෙස මධ්‍යමේහය 1, රුමටික් ආතරයිටිස් හා බහු ජාරයාය (Multiple Sclerosis) දැක්විය හැකිය. මධ්‍යමේහය 1 දර්ශයේ දී T සෛල මගින් ඉන්සියුලින් නිපදවන අන්ත්‍රාසායික බීටා සෛල ආක්‍රමණය කරයි. බහු ජාරයාය හිදී T සෛල, නියුරෝන වටා ඇති මයලීන් කොපුව ආක්‍රමණය කරයි. රුමටික් ආතරයිටිස්හි දී ප්‍රතිශක්ති පද්ධතිය වැරදි ලෙස සන්ධි ආස්තරණයට ප්‍රතිදේහ යවයි. ඒවා මගින් ආක්‍රමණයට ලක් වීමෙන් කාටිලේජවල හා අස්ථිවල වේදනාකාරී ප්‍රදාහ ඇති වේ.

ප්‍රතිශක්ති ඌනතා රෝග

ප්‍රතිදේහ ජනකවලට එරෙහිව ප්‍රතිශක්තිකරණ පද්ධතිය ප්‍රතිචාර නොදැක්වීම හෝ ප්‍රතිචාර අඩාළ වීම නිසා හට ගන්නා ආබාධ ප්‍රතිශක්ති ඌනතා රෝග ලෙස හඳුන්වයි. නිතර නිතර ආසාදනවලට ලක් වීමට සහ ඇතැම් පිළිකා තත්ත්වයන්ට ගොදුරු වීම වැඩි වීමට ප්‍රතිශක්තිය හීන වීම මගපාදයි.

සහජ ප්‍රතිශක්ති ඌනතාවය ඇතිවන්නේ ප්‍රවේණිකව හෝ විකසන දෝෂ නිසා ප්‍රතිශක්ති පද්ධතියේ සෛල නිෂ්පාදනයේ හෝ ප්‍රතිදේහ වැනි විශේෂිත ප්‍රෝටීන හෝ අනුපූරක පද්ධතියේ ප්‍රෝටීන විකසනයේ දුර්වලතා හේතුවෙනි. පරිවිත ප්‍රතිශක්තිය හීන වීම ජීවිතයේ පසුකාලීනව හට ගන්නා තත්ත්වයක් වන අතර, ඇතැම් රසායනික ද්‍රව්‍යවලට හෝ ජෛවීය විද්‍යාත්මක කාරකවලට නිරාවරණය වීම නිසා සිදු විය හැකි ය.

ස්වයං ප්‍රතිශක්ති රෝගවලට එරෙහිව හෝ බද්ධ කරන ලද අවයව ප්‍රතික්ෂේප වීම වැළැක්වීමට භාවිත කරන ඖෂධ නිසා ප්‍රතිශක්ති පද්ධතිය යටපත් වී ප්‍රතිශක්ති ඌනතා තත්ත්වය හට ගත හැකි ය. පරිවිත ප්‍රතිශක්ති ඌනතා සහලක්ෂණය (AIDS) නැමැති රෝගය ඇති කරනු ලබන ව්‍යාධිජනකයා වන්නේ මානව ප්‍රතිශක්ති ඌනතා වයිරසය (HIV) වන අතර එය මානව ප්‍රතිශක්ති පද්ධතිය මගහැර, එම පද්ධතිය ආක්‍රමණය කරයි. HIV මගින් මිනිසාගේ ප්‍රතිශක්ති ප්‍රතිචාර ක්‍රමයෙන් අඩාල කරවන නිසා එම පුද්ගලයා නිතර ආසාදනවලට ලක් වීමෙන් හා ඇතැම් පිළිකා හටගැනීමට ඇති ඉඩ ප්‍රස්තා වැඩි වීමෙන් මරණයට පත් වෙයි.

ආසුන විධානය හා බහිසාවය

ජීවියකුගේ දේහය තුළ ද්‍රාව්‍ය සාන්ද්‍රණය හා ජල තුළාසතාව පාලනය කරන ක්‍රියාවලිය ආසුන විධානයයි. *Amoeba*, *Paramecium* වැනි සරල ඒකක සලකා ජීවීන් ආසුන විධානය සඳහා සංකෝචක රික්තක භාවිත කරති. එහෙත් සතුන්ට ආසුන විධානය සඳහා විවිධ ව්‍යුහ විකසනය වී ඇත.

ජීවී දේහ තුළ සිදු වන රසායනික ප්‍රතික්‍රියාවල ප්‍රතිඵල ලෙස හට ගන්නා විෂ සහිත අපද්‍රව්‍ය කිසියම් ලෙසකට දේහයෙන් බැහැර කළ යුතු ම ය. නයිට්‍රජන් පරිවෘත්තීය අපද්‍රව්‍ය හා වෙනත් පරිවෘත්තීය අපද්‍රව්‍ය දේහයෙන් බැහැර කිරීම බහිසාවයයි. ආහාර මාර්ගයේ දී ජීරණය නොවූ දෑ පහ කිරීම බහිසාවය ලෙස සලකනු නොලබයි. බොහෝ සතුන්ගේ ආසුන විධානයට හා බහිසාවයට අදාළ පද්ධති ව්‍යුහමය හා කෘත්‍යමය ලෙස සම්බන්ධිත ය.

ආසුන විධානය හා බහිසාවයේ අවශ්‍යතාව හා වැදගත්කම

සතුන්ගේ පැවැත්මටත්, කාර්යක්ෂම ක්‍රියාකාරීත්වයටත් දේහ අභ්‍යන්තර පරිසරය නියතව පවත්වා ගත යුතු ය. විශේෂයෙන් ම ජලය හා විවිධ ද්‍රාව්‍යයන්ගේ සාපේක්ෂ සාන්ද්‍රණ හිතකර සීමා තුළ පවත්වා ගත යුතු ය. මේ නිසා සතුන්ගේ දේහ තරල වල රසායනික සංයුතිය යාමනය කර ගැනීමට ජලය හා ද්‍රව්‍ය දේහයට ලබා ගැනීමත්, දේහයෙන් බැහැර කිරීමත් තුළනය කිරීම අවශ්‍ය වෙයි. වැඩිපුර ජලය පැතුළු වීමෙන් සත්ත්ව සෛල ඉදිමීමට හා පුපුරා යෑමට ලක් වෙයි. එමෙන් ම වැඩි ජල ප්‍රමාණයක් සෛලයෙන් හානි වුව හොත් සත්ත්ව සෛල හැකිළීමට ලක්ව අවසානයේ මිය යයි. සත්ත්ව සෛලවල මෙන් ම ශාක සෛලවලත් ජල හානිය මෙහෙයවන බලය සැපයෙන්නේ සෛල පටලය හරහා ඇති ද්‍රාව්‍ය සාන්ද්‍රණ අනුක්‍රමණය මගිනි. සතුන්ට නොනැසී පැවත්ම උදෙසා ඔවුන්ට ජීවත් වන පරිසරය මත රඳා පවතින විවිධ ආසුන විධාන උපක්‍රම පරිණාමය වී ඇත.

සතුන්ගේ දේහ අභ්‍යන්තර පරිසරයේ සංයුතිය ආරක්ෂා කර ගැනීම උදෙසා පරිවෘත්තීයයේ දී නිපදවෙන විෂ සහිත ඵල බැහැර කළ යුතු ය. එසේ නොවූහොත් එම බහිස්ප්‍රාප්ති අන්ත ඵල දේහ සෛලවලට විෂ වේ. උදා: දේහ සෛල තුළ පරිවෘත්තීයයේ දී ප්‍රෝටීන හා න්‍යෂ්ටික අම්ල බිඳවැටී සෑදෙන ඇමයින කාණ්ඩය සිරුරට අධික විෂ සහිත ඇමෝනියා බවට පරිවර්තනය වෙයි. එය දුබල භස්මයක් ලෙස ද ක්‍රියා කරයි. එමෙන් ම ග්ලූකෝස් පරිවෘත්තීයයේ දී ඔක්සිකරණය වී දුබල අම්ලයක් වන CO_2 නිදහස් වෙයි. මේ දුබල අම්ල හා භස්ම දේහ අභ්‍යන්තර පරිසරයේ ඒකරාශීවීමෙන් අම්ල-භස්ම තුළාසතාව වෙනස් වෙයි. අම්ල-භස්ම තුළාසතාව වෙනස් වූ විට ප්‍රෝටීන දුස්වාහනාචිකරණය වැනි අයහපත් බලපෑම් ඇති වේ. මේ නිසා පැවැත්මට සහ කාර්යක්ෂම දේහ ක්‍රියාකාරීත්වයක් සඳහා දේහ අභ්‍යන්තර පරිසරය හිතකර සීමා තුළ පවත්වා ගැනීම උදෙසා පරිවෘත්තීය අපද්‍රව්‍ය දේහයෙන් බැහැර කිරීම අත්‍යවශ්‍ය වේ.

පරිවෘත්තීය උපස්තර හා බහිෂ්කාරී ඵල අතර ඇති සබඳතාව

සෛල තුළ පරිවෘත්තීය උපස්තර වන්නේ කාබොහයිඩ්‍රේට්, මේදය, ප්‍රෝටීන හා න්‍යෂ්ටික අම්ලයි. මේ උපස්තරවලින් නිපදවෙන බහිෂ්කාරී ඵල විවිධ සාධක මත රඳා පවතී. එනම් රසායනික ව්‍යුහය හා සංයුතිය, එන්සයිමවල සුලබතාව, ඔක්සිජන් සුලබතාව හා සතුන් ජීවත් වන වාසස්ථානය ආදියයි.

O_2 පවතින විට දේහ සෛල තුළ කාබොහයිඩ්‍රේට් පරිවෘත්තීයයන් බහිෂ්කාරී අන්ත ඵල ලෙස CO_2 හා ජලය නිපදවෙයි. කාබොහයිඩ්‍රේට් නිර්වායු ශ්වසනයෙන් සාමාන්‍යයෙන් නිපදවෙන්නේ ලැක්ටික් අම්ලයයි.

මේදය ස්වායු ලෙස පරිවෘත්තීය උපස්තර කිරීමෙන් අවසාන බහිෂ්කාරී ඵලය ලෙස CO_2 හා ජලය නිපදවෙයි.

ප්‍රෝටීනවල ව්‍යුහය තුළ ඇමයිනෝ කාණ්ඩයක් පවතින බැවින් අතිරික්ත ඇමයිනෝ අම්ල පරිවෘත්තීයයන් ඇමෝනියා නිපදවෙයි. න්‍යෂ්ටික අම්ල පරිවෘත්තීයයේ දී ඒවායේ නයිට්‍රජන් හස්ම අඩංගු බැවින් ඇමෝනියා නිපදවෙයි. සතුන් ජීවත් වන වාසස්ථානය හා එන්සයිමවල පැවැත්ම අනුව මේ ඇමෝනියා යූරියා හෝ යූරික් අම්ලය වැනි වෙනත් නයිට්‍රජන් බහිෂ්කාරී ඵල බවට පරිවර්තනය වෙයි.

සතුන් ජීවත් වන පරිසරය හා නයිට්‍රජන් බහිෂ්කාරී ද්‍රව්‍ය අතර ඇති සබඳතාව

සතුන්ගේ නයිට්‍රජන් බහිෂ්කාරී ඵලයන් වන ඇමෝනියා, යූරියා හා යූරික් අම්ලයයි. මේ වෙනස් ආකාර විෂ සහිත ස්වභාවය හා නිපදවීමට වැය වන ශක්තිය මත මේවා සැලකිය යුතු ලෙස වෙනස් වෙයි.

ඇමෝනියා ඉතා විෂ ද්‍රව්‍යයකි. ඒවා බැහැර කිරීමට දේහයෙන් විශාල ජලය පරිමාවක් වැය කළ යුතු ය. මේ නිසා ජලය තුළ ජීවත් වන අස්ථික මත්ස්‍යයෝ, බොහෝ ජලජ අපෘෂ්ඨවංශීහු, ජලජ උභය (ඉස්ගෙඩියෝ) ජීවීන්ගේ නයිට්‍රජන් බහිෂ්කාරී ඵලය ඇමෝනියා ය. එහෙත් ඇමෝනියා නිපදවීමට වැය වන්නේ සාපේක්ෂව අඩු ශක්ති ප්‍රමාණයකි.

එහෙත් භෞමිකවාසී සතුන්ට ප්‍රධාන බහිෂ්කාරී ඵලය ලෙස ඇමෝනියා බැහැර කිරීමට තරම් ප්‍රමාණවත් ජලය ලබා ගත නොහැකි ය. ක්ෂීරපායීන් හා සුහුණුල් ඇමිපිබියාවන් වැනි භෞමික සත්තු ප්‍රධාන නයිට්‍රජන් බහිෂ්කාරී ඵලය ලෙස යූරියා බහිෂ්කාරී කරති.

යූරියා විෂ බවින් අඩු ය. එහෙත් සතුන්ට ඇමෝනියාවලින් යූරියා නිපදවීමට වැඩි ශක්තියක් වැය කළ යුතු ය. මෝරා වැනි ඇතැම් කරදිය මත්ස්‍යයෝ ද ප්‍රධාන නයිට්‍රජන් ඵලය ලෙස යූරියා බහිෂ්කාරී කරති (යූරියා ආභ්‍රාති විධානය සඳහා භාවිත වේ).


පක්ෂීන්, බොහෝ උරගයන්, භෞමික ගොළුබෙල්ලන් සහ භෞමිකවාසීන් කෘමීන් වැන්නන්ගේ

ප්‍රධාන නයිට්‍රජන් බහිෂ්කාරී ඵලය යූරික් අම්ලය ය. යූරික් අම්ලය සාපේක්ෂව විෂ රහිත ය, සාමාන්‍යයෙන් ජල අද්‍රාව්‍ය ය, මේ නිසා ජලය ඉතා සුළු ප්‍රමාණයක් සමඟ අර්ධ ඝන ද්‍රව්‍යයක් ලෙස බැහැර කරයි. එහෙත් ඇමෝනියාවලින් යූරික් අම්ලය නිපදවීම සඳහා යූරියා නිපදවීමටත් වඩා වැඩි ශක්ති ප්‍රමාණයක් වැය කළ යුතු ය.

සතුන්ගේ බහිෂ්‍යාපි ව්‍යුහවල විවිධත්වය (සියුම් ව්‍යුහය අවශ්‍ය නැත)

දේහ පෘෂ්ඨය: ඇතැම් සතුන්ගේ දේහ සෛල සෘජුවම බාහිර පරිසරය සමඟ ගැටෙයි. එනිසා බහිෂ්‍යාපි ද්‍රව්‍ය විසරණය මගින් බැහැර කරයි. උදා: නිඩාරියාවෝ


සිළු සෛල (Flame cells): විශේෂණය වූ බහිෂ්‍යාපි සෛල වන මේවා, සත්ත්වයාගේ ශරීරය තුළ පවතින නාලිකා ජාලයක් හා සම්බන්ධිත ය. එම නාලිකා සත්ත්වයාගේ බාහිරට විවෘත වෙයි.



රූපය 5.33 සිළු සෛලවල ව්‍යුහය

වෘක්කිකා (Nephridia)

බහු සෛලික නාලාකාර ව්‍යුහයන් ය. නාලයේ එක් අන්තයක් සිලෝමයටත් අනෙක් අන්තය බාහිරටත් විවෘතය. උදා: ඇනලිඩාවෝ




රූපය 5.34 වෘක්කිකාවල ව්‍යුහය

මැල්පිගිය නාලිකා (Malpighian Tubules)

පැතිරුණු, අන්ධව අවසන් වන අන්තයක් සහිත රුධිර වසා තුළ ගිලුණු, ජීරණ මාර්ගයට විවෘත වූණු නාලිකාවකි.

උදා:- කෘමීහූ හා අනෙකුත් භෞමික ආක්‍රමකයෝ



හරිත ග්‍රන්ථි/ ස්පර්ශක ග්‍රන්ථි (Green glands/ Antennal glands)

හිසෙහි උදරියව හා අන්තප්‍රෝතයට පූර්වව පිහිටන විශාල ග්‍රන්ථි දෙකකි. උදා :-ක්‍රිස්ටේමියාවෝ ස්වේද ග්‍රන්ථි (sweat gland)

දහර ගැසුණ නාලාකාර ග්‍රන්ථි වන මේවා හමේ වර්මය තුළ පිහිටමින් ස්වේද ප්‍රතාලය හරහා සම මතුපිටට පිදියකින් විවෘත වෙයි. උදා- මිනිස් සම

ලවණ ග්‍රන්ථි (Salt glands)

අතිරේක ලවණ බැහැර කිරීමට හැඩගැසුණු ඇස් ආසන්නයේ පිහිටන ග්‍රන්ථි යුගලකි. උදා: කරදිය පක්ෂිහු හා කරදිය උරගයෝ


වෘක්ක (Kidney)

සියලුම පෘෂ්ඨවංශීන්ගේ ප්‍රධාන බහිස්‍රාවි හා ආස්‍රැති විධාන අවයවයයි

මානව මොතු පද්ධතිය

වෘක්ක යුගල, මුත්‍රවාහිනී යුගල, මුත්‍රාශය හා මුත්‍ර මාර්ගය යන කොටස්වලින් මානව මුත්‍රවාහිනී පද්ධතිය සමන්විත ය. ඒවායේ ප්‍රධානතම කාර්ය පහත පරිදි දැක්විය හැකි ය.

කොටස	ප්‍රධාන කාර්ය
වෘක්ක	ආස්‍රැතික තුළුපතාව හා අම්ල භස්ම සමතුලිතතාව පවත්වා ගනිමින් අපද්‍රව්‍ය බහිස්‍රාවය කිරීමට මුත්‍ර නිපදවීම
මුත්‍රවාහිනිය	වෘක්කවලින් මුත්‍ර ලබාගෙන මුත්‍රාශයට යැවීම
මුත්‍රාශය	මුත්‍ර තාවකාලිකව ගබඩා කිරීම
මුත්‍රමාර්ගය	මුත්‍රාශය තුළ ගබඩා කර තිබූ මුත්‍ර දේහයෙන් පිට වන මාර්ගයක් සැපයීම



රූපය 5.36 මිනිස් මුත්‍ර පද්ධතියේ කොටස්

වෘක්කවල පිහිටීම:-

අපර උදර බිත්තිය මත, කශේරුවට දෙපසින්, ප්‍රති උදරවිජදියට හා මහා ප්‍රාචීරයට පහළින් පිහිටයි. දකුණු වෘක්කය වම් වෘක්කයට වඩා මදක් පහළින් ව්‍යාප්තව පිහිටා ඇත.


රුධිර සැපයුම

මහා ධමනියේ රුධිරය වෘක්කය ධමනි හරහා වෘක්ක තුළට සැපයෙන අතර, වෘක්කය ශිරා ඔස්සේ වෘක්කවලින් බැහැරවන රුධිරය අධිර මහ ශිරාවට ගලා යයි.

වෘක්කයේ දළ ව්‍යුහය

බෝංචි බිජු හැඩැති අවයවයක් වන මෙය මේද ස්කන්ධයෙන් මඟින් නියමිත ස්ථානයේ රඳවා ඇත. තන්තුමය සම්බන්ධක පටකයෙන් වෘක්ක යුගල ආවරණය වී ඇත. වෘක්කයක දික්කඩක පවතින ප්‍රදේශ 3ක් පියවි ඇසින් හඳුනාගත හැකි ය. ඒවා නම් බාහිර තන්තුමය ප්‍රාචීරය, වෘක්ක බාහිකය හා අභ්‍යන්තර වෘක්ක මණ්ඩලය යි. බාහිකය හා මණ්ඩලය ප්‍රදේශවල රුධිරවාහිනී ඇති අතර බහිස්ප්‍රාචී නාලිකා තදින් ඇසිරී පවතියි.

වෘක්කයේ බාහිකය ගුවිෂ්කා පිහිටන නිසා කණිකාමය ස්ව රූපයක් ගෙන ඇත. මණ්ඩලය වෘක්ක පිරිමිඩවලින් සමන්විත බැවින් විලිඛිත ස්වභාවයකින් යුක්තය. පිරිමිඩවල අග්‍රස්ථ වෘක්ක පිටිකා තුළින් වෘක්ක ශ්‍රෝණිය වෙතට යොමු වී ඇත. වෘක්ක ශ්‍රෝණිය ප්‍රදේශයෙන් මුත්‍රා වාහිනිය ආරම්භ වෙයි. වෘක්කය ධමනිය හා වෘක්කය ශිරාව ශ්‍රෝණිය තුළින් ගමන් කරයි.



රූපය 5.37 මානව වෘක්කයේ දික්කඩක ව්‍යුහය


වෘක්කාණුවක ව්‍යුහය :

වෘක්කයක ව්‍යුහමය හා කෘත්‍යමය ඒකකය වෘක්කාණුවයි. එක් එක් වෘක්කයක වෘක්කාණු මිලියනයකට අධික සංඛ්‍යාවක් ඇත. වෘක්කාණු ආකාර දෙකකි. එනම්

- බාහික වෘක්කාණු - මජ්ජාවේ කෙටි දුරකට ගමන් කරයි.
- ජක්ස්ටා මජ්ජාමය වෘක්කාණු - මජ්ජාවේ ගැඹුරට ම විහිදෙයි.

වෘක්කයක වැඩිපුර පිහිටා ඇත්තේ බාහික වෘක්කාණුය.

එක් වෘක්කාණුවක් තනි දිගු නාලිකාවකින් හා රුධිර කේශනාලිකා ගුලියකින් සමන්විත ය. එම රුධිර කේශනාලිකා බෝලය ගුවිජ්කාව ලෙස හැඳින්වේ. දිගු නාලිකාවේ ඇති කෝප්ප හැඩැති සංවෘත කෙළවර බෝමන් ප්‍රාචරය ලෙස හඳුන්වනු ලබන අතර, එමඟින් ගුවිජ්කාව වට කරනු ලැබේ. මේ නාලියේ අනෙක් කෙළවර සංග්‍රාහක ප්‍රනාලයට සම්බන්ධ වෙයි. එනිසා දිගු නාලිකාව සමන්විත වනුයේ, බෝමන් ප්‍රාචරය, අවිදුර සංවලිත නාලිකාව, හේන්ලේ පුඬුව හා විදුර සංවලිත නාලිකාව යි.



රූපය 5.38 - වෘක්කාණුව සහ ආශ්‍රිත රුධිරවාහිනී


බෝමන් ප්‍රාචරය/ ගුවිජිකා ප්‍රාචරය

වෘක්කාණුවේ නාලාකාර ව්‍යුහයේ පිහිටන ප්‍රසාරිත, සංවෘත කොටසයි. කෝප්ප හැඩැති අතර, බිත්ති දෙකකින් සමන්විත ව්‍යුහයකි. මෙහි ඇතුළු බිත්තිය පෙරීම සඳහා විශේෂණය වූ පැතලි අපිච්ඡද සෛල තනි ස්තරයකින් සමන්විත ය. බෝමන් ප්‍රාචරයේ පිටත ස්තරය සරල ශල්කමය අපිච්ඡදයෙන් සැදී ඇත. එම ඇතුළු හා පිටත ස්තර දෙක අතර, ඇති අවකාශය ගුවිජිකා පෙරනය, ලබා ගැනීමට ඉඩ සලසයි. එය ප්‍රාචර අවකාශයයි. ඉන් පසු ගුවිජිකා පෙරනය, නාලිකාවේ ප්‍රධාන නාලාකාර ප්‍රදේශය වන අවිදුර සංවලිත නාලිකාව, හෙන්ලේ පුඬුව හා විදුර සංවලිත නාලිකාව පසු කරමින් ගමන් කරයි.

ගුවිජිකාව

බෝමන් ප්‍රාචරණය මගින් වට කරනු ලබන, රුධිර කේශනාලිකා බෝලය ගුවිජිකාවයි. වෘක්කාණුවට රුධිරය සපයන රුධිර නාලිකාව අභිවාහි ධමනිකාව ලෙසත්, ඉන් පිටතට ගමන් කරන රුධිර වාහිනිය අපවාහි ධමනිකාව ලෙසත් හැඳින්වේ. අපවාහි ධමනිකාවේ විෂ්කම්භය, අභිවාහි ධමනිකාවේ විෂ්කම්භයට වඩා අඩු ය. මේ විකරණය මගින් ගුවිජිකාවේ අති පරිප්‍රාචණයට අවශ්‍ය පරිදි රුධිර පීඩනය ඉහළ නැංවීමට වැදගත් වෙයි. ගුවිජිකාවෙන් පිටතට යන අපවාහි ධමනිකාව කේශනාලිකා ජාල දෙකක් ගොඩනංවයි.

- පරිනාලාකාර කේශනාලිකා ජාලය - අවිදුර හා විදුර සංවලිත නාලිකා වට කරයි.
- වාසා රෙක්ටා - මජීජාව දෙසට යොමු වෙමින් හෙන්ලේ පුඬුව වට කර යි.



රූපය 5.39 -ගුවිජිකාව හා බෝමන් ප්‍රාවරය

අවිදුර සංවලිත නාලිකාව (Proximal convoluted tube)

විදුර සංවලිත නාලිකාවට සාපේක්ෂව දිගින් හා පළලින් වැඩිය. ගුවිජිකා පෙරනයේ අඩංගු ද්‍රව්‍ය වර්ණය ප්‍රතිශෝෂණයට විශේෂණය වී ඇති සරල අපිච්ඡදයෙන් ආස්තරණය වී ඇත (පෝෂක අයන හා ජලය).

හෙන්ලේ පුඩුව (Loop of Henle)

වෘක්කානුවේ "U" හැඩැති කොටස වන මෙය ද සරල අපිච්ඡදයකින් ආස්තරණය වී ඇත. එය අවරෝහන බාහුව හා ආරෝහන බාහුවකින් සමන්විතය. අවරෝහන බාහුවේ ආස්තරනය ජලයේ නිදහස් චලනයන්ට අවකාශය සලසමින් ජල ප්‍රතිශෝෂණයට විශේෂණය වී ඇත. නමුත් ආරෝහන බාහුවේ ආස්තරනය ජලයට අපාරගමනය යි.

විදුර සංවලිත නාලිකාව (Distal convoluted tubule).

මෙය විශේෂිත අයන වර්ග හා ජලයේ වර්ණය ප්‍රතිශෝෂණය සිදුකල හැකිවන පරිදි විශේෂණය වූ සරල අපිච්ඡදයකින් ආස්තරණය වී ඇත. මෙය සංග්‍රාහක ප්‍රනාලයකට සම්බන්ධ වෙයි.

මූත්‍ර සෑදීමේ ක්‍රියාවලියට අයත් ප්‍රධාන පියවර

මූත්‍ර සෑදීමේ ක්‍රියාවලියට අයත් වන ප්‍රධාන පියවර 3කි.

- අතිපරිප්‍රාවණය (Ultrafiltration)
- වර්ණය ප්‍රතිශෝෂණය (Selective reabsorption)
- ස්‍රාවය (secretion)

අතිපරිප්‍රාවණය

- රුධිරය අධික පීඩනයක් යටතේ බෝමන් ප්‍රාවරයේ කුහරය තුළට පෙරී යෑම අතිපරිප්‍රාවණයයි. ගුවිජිකා කේශනාලිකා බිත්ති තුළින් හා බෝමන් ප්‍රාවරයේ ඇතුළු බිත්තිය හරහා මේ පෙරීමේ ක්‍රියාවලිය සිදු වෙයි.
- ගුවිජිකා රුධිර කේශනාලිකා සිදුරු සහිත වන අතර, බෝමන් ප්‍රාවරයේ ඇතුළු ආස්තරණයේ සෛල බිත්තිය කුඩා ප්‍රමාණයේ අණු හා අයන වර්ග පෙරීම සඳහා විශේෂණය වී ඇත. මේ විශේෂණය වීම් මගින් ජලය හා කුඩා ද්‍රාව්‍ය අණු වර්ගවලට රුධිර කේශනාලිකා බිත්ති හරහා බෝමන් ප්‍රාවරය තුළට ගමන් කිරීමට ඉඩ සලසයි. නමුත් රුධිර සෛල, පට්ටිකා හා ප්ලාස්ම ප්‍රෝටීන වැනි විශාල අණුවලට මේ හරහා බෝමන් ප්‍රාවරය තුළට ගමන් කළ නොහැකි ය.
- බෝමන් ප්‍රාවරය තුළ ඇති ගුවිජිකා පෙරනයේ ලවණ, ඇමයිනෝ අම්ල, ග්ලූකෝස්, විටමින්, නයිට්‍රජන්ය අපද්‍රව්‍ය හා වෙනත් කුඩා අණු වර්ග අත්තර්ගත ය. ගුවිජිකා පෙරනයේ සංයුතිය රුධිර ප්ලාස්මාවේ සංයුතියට සමාන නමුත්, එහි ප්ලාස්ම ප්‍රෝටීන, රුධිර සෛල වර්ග හා පට්ටිකා අඩංගු නැත.

වරණීය ප්‍රතිශෝෂණය :

- ප්‍රයෝජනවත් අණු වර්ග, අයන වර්ග හා ජලය ගුවිජ්‍යා පෙරනයේ සිට යළිත් අන්තරාල තරලයටත්, එහි සිට නාලිකාවල රුධිර කේශනාලිකා ජාලය තුළටත් නැවත ඇතුළු කර ගැනීම වරණීය ප්‍රතිශෝෂණයයි.
- ගුවිජ්‍යා පෙරනයෙන් වැඩි කොටසක් ම ප්‍රතිශෝෂණයට ලක් වනුයේ සංවලිත නාලිකා හරහාය. අයන වර්ග, ජලය හා වැදගත් පෝෂක සක්‍රිය හෝ අක්‍රිය පරිවහනය මගින් ආරම්භක පෙරනයේ සිට ප්‍රතිශෝෂණය කර ගනියි.

සුවය :-

- ආගන්තුක ද්‍රව්‍ය හා දේහයට අවශ්‍ය නොවන අපද්‍රව්‍ය වැනි දෑ අන්තරාල තරලයේ හා පරිනාලාකාර කේශනාලිකා ජාලයේ සිට පෙරනයට ඇතුළු කිරීමේ ක්‍රියාවලිය සුවය ලෙස හඳුන්වයි.
- ගුවිජ්‍යාව තුළ රැඳී සිටින්නේ කෙටි කාලසීමාවක් බැවින් ඇතැම් ද්‍රව්‍ය මුළුමනින් ම පෙරීමට ලක් නොවෙයි. මේ නිසා සුවය අවශ්‍යය ම ක්‍රියාවලියකි.
- මෙසේ පෙරනයට සුවය කරනු ලබන ද්‍රව්‍යයන් වන්නේ H^+ , NH_3 , ක්‍රියාවීන්යින්, ඖෂධ වර්ග (පෙනිසිලින් ඇස්ප්‍රින් වැනි) හා අතිරික්ත K^+ අයන යනාදිය යි. H^+ හා NH_3 වල නාලිකා සුවය රුධිරයේ සාමාන්‍ය pH අගය පවත්වා ගැනීමට වැදගත් ය. මෙය සිදු වන්නේ මුත්‍රවල NH_4^+ සෑදීමෙනි. මෙහි දී NH_3 , H^+ සමඟ සම්බන්ධ වී NH_4^+ සාදයි.
- අවිදුර හා විදුර සංවලිත නාලිකා තුළදී සුවය සිදුවෙයි. ද්‍රව්‍ය සහ/හෝ ස්ථානය මත සුවය සක්‍රිය ද අක්‍රිය ද යන්න රඳා පවතියි.


මුත්‍ර සෑදීමේ ක්‍රියාවලිය-

බෝමන් ප්‍රාවරය තුළ ඇති ගුවිජ්‍යා පෙරනයේ රුධිර සෛල, පට්ටිකා හා ප්ලාස්ම ප්‍රෝටීන වැනි විශාල අණු රහිත, රුධිරයේ ඇති අනෙකුත් සියලුම සංඝටක අඩංගු ය. මේ පෙරනය බෝමන් ප්‍රාවරයේ සිට අවිදුර සංවලිත නාලිකාවට ගමන් කරයි. මෙහි දී වරණීය ප්‍රතිශෝෂණය මගින් අයන, ජලය හා ප්‍රයෝජනවත් පෝෂක ආරම්භක පෙරනයේ සිට නැවත රුධිරයට ඇතුළු කර ගැනීම සිදුවෙයි. පෝෂක විශේෂයෙන්ම ග්ලූකෝස්, ඇමයිනෝ සක්‍රියව අන්තරාල තරලයට පරිවහනය වේ. අවිදුර සංවලිත නාලිකා ආස්තරණයේ ඇති සෛල මගින් සක්‍රියව Na^+ අන්තරාල තරලය තුළට ඇතුළු කරයි. ධන ආරෝපණ නාලිකාවෙන් පිට වීම සමඟ Cl^- අයන අක්‍රිය පරිවහනය මගින් ලබා ගනී. එමෙන් ම අවිදුර සංවලිත නාලිකාවේ දී K^+ හා HCO_3^- බොහොමයක් අක්‍රිය පරිවහනය මගින් ප්‍රතිශෝෂණය කරයි. පෙරනයෙන් HCO_3^- ප්‍රතිශෝෂණය වීම මගින් දේහතරලවල pH තුළුතාව පවත්වා ගැනීමට දායක වේ. පෙරනයේ සිට අන්තරාල තරලයට ද්‍රාව්‍ය ගමන් කිරීම නිසා පාසුකිය මගින් අක්‍රියව ජලය ප්‍රතිශෝෂණය සිදුවෙයි. ජලයෙන් වැඩිම ප්‍රමාණයක් ප්‍රතිශෝෂණය වන්නේ අවිදුර සංවලිත නාලිකාවේදීය.

එමෙන්ම පෙරනය මෙතුළින් ගමන් කිරීමේදී විශේෂිත ද්‍රව්‍යයන් පෙරනය තුළට ස්‍රාවය ද සිදුවෙයි. නාලිකාව ආස්තරණයේ සෛල මගින් නාලය තුළට සක්‍රීය පරිවහනයෙන් H^+ හා අක්‍රීය පරිවහනයෙන් NH_3 ද නාලිකාවේ කුහරයට ස්‍රාවය කරයි. එම NH_3 ස්ථාවරස්‍රාවයක් ලෙස ක්‍රියා කරමින් H^+ සම්බන්ධ කරගෙන NH_4^+ ගොඩ නංවයි. මීට අමතරව ඖෂධ වර්ග සහ විෂද්‍රව්‍ය වැනි අක්මාවේ දී පරිවෘත්තීයව ලක්වූ සමහර ද්‍රව්‍යයන් අවිදුර සංවලිතව නාලිකාවේ කුහරය තුළට සක්‍රීයව ස්‍රාවය කරයි. ජල ප්‍රතිශෝෂණය හා විවිධ ද්‍රව්‍ය ස්‍රාවය නිසා අවිදුර සංවලිත නාලිකාවෙන් බැහැරවන තරලය වඩාත් සාන්ද්‍ර බවට පත්වේ.

පෙරනය හෙත්ලේ පුඩුවේ අවරෝහණ බාහුවට පැමිණි පසු, ආසෘනීය මගින් අක්‍රීයව ජලය ප්‍රතිශෝෂණය සිදුවීමෙන් පෙරනය වඩාත් සාන්ද්‍ර වීම සිදුවෙයි. ඉන් පසු පෙරනය හෙත්ලේ පුඩුවේ අග්‍රය පසු කරමින් ආරෝහණ බාහුවට පැමිණෙයි. මේ ආරෝහණ බාහුව ජලයට අපාරගම්‍ය නිසා ජලය ප්‍රතිශෝෂණය සිදු නොවෙයි. නමුත් $NaCl$ සැලකිය යුතු ප්‍රමාණයක් ප්‍රතිශෝෂණය වේ. Na^+ වැඩි ප්‍රමාණයක් සක්‍රීය පරිවහනය මගින් පෙරනයේ සිට අන්තරාල තරලයට ගමන් කරයි. $NaCl$ බැහැර වීමත්, ජලය බැහැර නොවීමත් නිසා පෙරනය විදුර සංවලිත නාලිකාව දෙසට ගමන් කරන විට වඩාත් තනුක වේ.

විදුර සංවලිත නාලිකාව දී දේහ තරලවල K^+ හා $NaCl$ සාන්ද්‍රණ යාමනයට අදාළ වැදගත් කාර්යභාරයක් සිදු කරයි. මේ ස්ථානයේ දී පෙරනය තුළට (සක්‍රීය පරිවහනයෙන්) ස්‍රාවය වන K^+ ප්‍රමාණය සහ පෙරනයෙන් ප්‍රතිශෝෂණය වන $NaCl$ (සක්‍රීය පරිවහනය මගින්) ප්‍රමාණය දේහයේ අවශ්‍යතාවලට අනුව වෙනස් විය හැකිය. අවශ්‍යතාවන්ට ගැළපෙන පරිදි K^+ වල සක්‍රීය පරිවහනය මගින් ස්‍රාවය සිදු වීමත් Na^+ වල සක්‍රීය ප්‍රතිශෝෂණයක් සිදු වෙයි. එමෙන්ම




රූපය 5.40 වාක්කාණුවක් තුළදී ඇති විවිධ අයන හා අණු අවශෝෂණය හා ශ්‍රාවය සහ සංග්‍රහක නාලිකා තුළ මූත්‍ර නිපදවීම

පාලනය කරන ලද H^+ ස්‍රාවය හා HCO_3^- ප්‍රතිශෝෂණය සිදුකිරීම මඟින් pH යාමනයට ද විදුර සංවලිත නාලිකාව දායකවෙයි. ADH හෝමෝනයේ බලපෑම යටතේ අක්‍රියව ජල ප්‍රතිශෝෂණය සිදුවීමෙන් සාන්ද්‍ර මුත්‍රා නිපදවීමට ද විදුර සංවලිත නාලිකාව දායක වෙයි. අධිවෘක්ක ග්‍රන්ථිවලින් ස්‍රාවය කරන ඇල්ඩෝස්ටෙරෝන් හෝමෝනය මඟින් Na^+ හා ජලය ප්‍රතිශෝෂණය වැඩි කිරීමත්, K^+ බහිස්‍රාවය වැඩි කිරීමත් සිදු කරයි. විදුර සංවලිත නාලිකා තුළ ඇති තරලය අවසානයේ දී සංග්‍රහක ප්‍රනාලයට එක් වෙයි.


සංග්‍රහක ප්‍රනාලය තුළින් තරලය ගමන් කරන විට එය සාන්ද්‍ර බවට පත් වෙමින් මුත්‍ර සාදයි. ADH වල බලපෑම යටතේ ජලය ප්‍රතිශෝෂණය වැඩි වීම සංග්‍රහක ප්‍රනාලවලදීත් සිදුවෙයි. මුත්‍ර වඩාත් සාන්ද්‍ර වෙයි. ඇල්ඩෝස්ටෙරෝන් මඟින් සංග්‍රහක ප්‍රනාලවල දී Na^+ සක්‍රීය ප්‍රතිශෝෂණය හා ජලයේ අක්‍රිය ප්‍රතිශෝෂණය උත්තේජනය කරවයි. තරලයේ අඩංගු අධික යූරියා සාන්ද්‍රණය නිසා එහි සිට අන්තරාල තරලයට යූරියා යම් ප්‍රමාණයක් විසරණයට ලක්විය හැකි ය. සංග්‍රහක ප්‍රනාල පෙරනය අවසන් සැකසීමෙන් පසු මුත්‍රා සෑදේ.

තනුක මුත්‍ර නිපදවෙන විට ආස්‍රැනික මඟින් ජල ප්‍රතිශෝෂණයට ඉඩ නොතබමින් වෘක්ක මඟින් සක්‍රීයව ලවණ ප්‍රතිශෝෂණය සිදු කරනු ලබයි.

වෘක්ක ක්‍රියාකාරිත්වය කෙරෙහි හෝමෝනවල දායකත්වය:-



රූපය 5.41 ADH මඟින් රුධිරය ආස්‍රැනික පීඩනය හා වෘක්ක මඟින් තරල රඳවා ගැනීම යාමනය



රූපය 5.42 රුධිර පරිමා හා පීඩනය රීතින් - ඇන්ජියෝටෙන්සින් ඇල්ඩෝස්ටෙරෝන් පද්ධතිය මගින් යාමනය

සමස්ත රෝග දී වෘක්කවල කාර්යභාරය :-

- දේහ තරලවල විද්‍යුත් විච්ඡේදය හා ජල තුළාතාව පවත්වා ගැනීම (ආස්‍රැති විධානය)
- විෂ අපද්‍රව්‍ය දේහයෙන් බැහැර කිරීම
- අම්ල හස්ම තුළාතාව තුළින් රුධිරයේ pH යාමනය
- රුධිර පරිමාව හා පීඩනය පාලනය
- රක්තාණු නිපදවීම උත්තේජනය සඳහා එරිත්‍රොපොයිටින් හෝමෝනය ස්‍රාවය කිරීම
- රුධිර පීඩනය පාලනයට වැදගත් රීතීන් එන්සයිමය නිපදවීම හා ස්‍රාවය කිරීම.

මානව මූත්‍ර පද්ධතිය ආශ්‍රිත ආබාධ :-

1. මූත්‍රාශයේ හා වෘක්කවල ගල් හටගැනීම -

සාමාන්‍යයෙන් මූත්‍රවල අඩංගුවන ඇතැම් සංඝටක අවක්ෂේපනය වීමෙන් (ඔක්සලේට් හා පොස්ෆේට්) මූත්‍ර ගල් හට ගනියි. ඒවා වෘක්කය අක්ම ලෙස හැඳින්වේ.

මේ කෙරේ බලපාන හේතුන් වන්නේ

- ප්‍රමාණවත් පරිදි ජලය පානය නොකිරීමෙන්, විජලන තත්ත්වයට පත් වීම
- මූත්‍රවල ක්ෂාරීය බව වැඩි වීම
- මූත්‍රවල pH වෙනස් වීම නිසා හට ගන්නා ආසාදන
- පරිවෘත්තීය තත්ත්ව
- පවුල් ඉතිහාසය

මේ තත්ත්වය වළක්වා ගැනීමට ප්‍රමාණවත් පරිදි ජලය පානය කළ යුතු ය.

2. වෘක්ක අකර්මණ්‍ය වීම - (Kidney failure)

වෘක්කවලට තම ක්‍රියා නිසි පරිදි ඉටු කිරීමට නොහැකි වීමෙන් මේ තත්ත්වය හට ගනියි. මේ නිසා අපද්‍රව්‍ය හා අතිරික්ත තරල රුධිරයේ ඒකරාශී වෙයි.

වෘක්ක අකර්මණ්‍ය වීමට බලපාන හේතු

- දියවැඩියාව
- අධික රුධිරය පීඩනය
- පවුල් ඉතිහාසය
- වියපත් වීම

3. නිදන්ගත වකුගඩු රෝග - Chronic kidney disease (CKD)

කාලයත් සමඟ ක්‍රමයෙන් වකුගඩු ක්‍රියාකාරීත්වය අඩාල වෙමින් යෑමයි. වෘක්ක අකර්මණ්‍යතාවට බලපාන හේතු මෙයට ද බලපායි. මේ තත්ත්වය වළක්වා ගැනීමට,

- ලවණ හා මේදය අඩු ආහාර ගැනීම
- ක්‍රමවත් ව්‍යායාම වල නිරතවීම
- දුම්පානය නොකිරීම
- වෘක්ක ක්‍රියාකාරීත්වය පරීක්ෂා කිරීම සිදු කළ යුතු ය.

කාන්දු පෙරීම - (Dialysis):-

වෘක්ක අකර්මණය වූ රෝගීන්ගේ රුධිරයේ ඇති අපද්‍රව්‍ය, විෂ හා අතිරික්ත ද්‍රාව්‍ය හා තරල කෘතිමව රුධිරයෙන් ඉවත් කිරීම කාන්දු පෙරීමයි.

ශ්‍රී ලංකාවේ හඳුනා නොගත් නිදන්ගත වකුගඩු රෝග (CKDu)

මෙහිදී ද කාලයක් සමඟ වෘක්ක ක්‍රියාකාරීත්වය අඩාල වීම සිදු වෙයි. මේ තත්ත්වය හට ගැනීම බලපාන නිශ්චිත හේතුව තව ම හඳුනා ගෙන නැති නිසා හඳුනා නොගත් නිදන්ගත වකුගඩු රෝගය ලෙස හඳුන්වයි. නිදන්ගත වකුගඩු රෝගයට (CKD) වඩා මෙය වෙනස් ආකාරයකි. එයට සම්මත අවදානම් සාධක එනම් දියවැසාව , අධිරුධිර පීඩනය, ප්‍රවේණික ආබාධ මුත්‍ර මාර්ග ආශ්‍රිත ගැටලු බලපායි. රෝගය ඇරඹීමත් සමඟ ම රෝග ලක්ෂණ හට නොගෙන රෝගියා ප්‍රතිකාර ගැනීමට යොමු වන ට දී අප්‍රතිවර්ත ලෙස වෘක්ක හානි වීමෙන් රෝගයේ අවසාන අදියරයට ළඟා වී තිබීම මෙහි ඇති භායනකම තත්ත්වයයි (End stage renal disease/ESRD).

ශ්‍රී ලංකාවේ උතුරුමැද පළාතේ ග්‍රාමීය ප්‍රදේශවලත් (මැදවව්විය, කැබිතිගොල්ලුව, පදවිය, මැදිරිගිරිය), ඌව පළාතේ (ගිරාඳුරු කෝට්ටේ), නැගෙනහිර පළාතේ (දෙහිඅත්තකණ්ඩිය) වැනි ප්‍රදේශවලින් මුල්වරට වාර්තා වී ඇත. පසුව වයඹ, දකුණු, මධ්‍යම හා උතුරුමැද පළාත් වලින් ද රෝගීන් වාර්තා වී ඇත.

CKDu සඳහා උපකල්පිත හේතු, මේ සඳහා සාධක බොහොමයක් බලපායි.

- ජලය හා ආහාර තුළින් As, Cd වැනි බැර ලෝහවලට/ ලෝහාලෝහ නිරාවරණය වීම
- ආහාර පිළියෙළි කිරීමට බාල තත්ත්වයෙන් යුක්ත උපකරණ භාවිතය
- පානීය ජලයේ ඇති අධික F^{-} ප්‍රමාණය
- පලිබෝධ නාශකවලට නිරාවරණය වීම
- ප්‍රවේණික සාධක
- මන්දපෝෂණය හා විජලනය

Notes:

This is to acknowledge that some of the diagrams used in this book have been taken from various electronic sources using internet . This book is not published to make profit and sold only to cover cost.

The resource book is prepared according to the subject content and learning outcomes of the G.C.E. (A.L) Biology new syllabus which is implemented from 2017.

The content of this Resource book declares the limitation of the G.C.E. (A.L) Biology new syllabus which is implemented from 2017.

References

- Campbell, N. A., Reece, J. B., Urry, L. A., Cain, M. L., Wasserman, S. A., Minorsky, P. V., & Jackson, R. B. (2015). *Campbell biology*. Pearson Higher Ed.
- Waugh, A., & Grant, A. (2014). *Ross and Wilson Anatomy and physiology in health and illness*. Elsevier Health Sciences.